

ஊரக வளர்ச்சி மற்றும் ஊராட்சித் துறை

கொள்கை விளக்கக் குறிப்பு

2008–2009

கோரிக்கை எண். 42

பொருளடக்கம்

வரிசை  
எண்

பொருள்

1. [முகவுரை](#)
2. [ஊராட்சி அமைப்புகள்](#)
3. [பணியமைப்பு](#)
4. [மத்திய அரசுத் திட்டங்கள்](#)
5. [மாநிலத் திட்டங்கள்](#)
6. [பகுதி-2 திட்டங்கள்](#)
7. [தமிழ்நாடு மகளிர் நல மேம்பாட்டு நிறுவனம்](#)
8. [உலக வங்கி உதவி பெறும்  
வாழ்ந்து காட்டுவோம் திட்டம்](#)
9. [சுனாமி மறுவாழ்வுத் திட்டங்கள்](#)
10. [வரவு செலவு திட்டம் 2008–09](#)
11. [முடிவுரை](#)

## 1. முகவுரை

“எனது எண்ணத்தில் உள்ள கிராம சுயாட்சி என்பது தன்னுடைய தேவைகளுக்கு அருகாமையிலுள்ளவர்களை சார்ந்திராமலும், அதே நேரத்தில் அத்தியாவசிய தேவைகளுக்காக மட்டுமே ஒன்றுக்கொன்று பிணைப்புடன் இருக்கக் கூடிய சுதந்திரமான, கிராம குடியரசுகளாகும். . . . அவற்றில், தனது கால்நடைகளுக்கு தேவையான மேய்ச்சல் நிலங்களும், பெரியவர்கள் மற்றும் சிறியவர்களுக்கான பொழுது போக்கு மற்றும் விளையாட்டு மைதானங்கள் இருக்க வேண்டும். . . . கிராம அரங்கங்கள், பள்ளிகள் மற்றும் பொது நலக் கூடங்களை கிராமங்களே பராமரிக்க வேண்டும். சுத்தமான குடிநீர் விநியோகிக்கும் பொருட்டு தனக்கு சொந்தமான நீர் நிலைகளை கொண்டிருக்க வேண்டும். இதற்கான ஏரிகள் மற்றும் கிணறுகளை தனது கட்டுப்பாட்டில் வைத்திருக்க வேண்டும்.”

—மகாத்மா காந்தி

“கிராம சுயராஜ்யம்” அல்லது கிராம சுயாட்சி தத்துவத்தில் மகாத்மா காந்தி ஆழ்ந்த கொள்கைப் பிடிப்பு கொண்டிருந்தார். அவரது இந்த உந்துதலின் அடிப்படையில்தான் அரசு கிராம ஊராட்சிகளை அமைக்க நடவடிக்கை எடுக்க வேண்டும் எனவும் எத்தகைய பொறுப்புகள் மற்றும் அதிகாரங்கள் வழங்கினால் கிராம ஊராட்சிகள் உள்ளூர் அரசு அங்கங்களாக செயல்பட முடியுமோ அவற்றையெல்லாம் வழங்கவேண்டும் எனவும் அரசமைப்புச் சட்ட வழிகாட்டும் கோட்பாடுகளில் ஒன்றாக இந்திய அரசமைப்புச் சட்டம் பிரிவு 40ல் சேர்க்கப்பட்டது. மாண்புமிகு முதலமைச்சர் கலைஞர் மு. கருணாநிதி அவர்களது சீரிய தலைமையில் தன்னிறைவு பெற்ற கிராமம் என்ற காந்தியடிகளின் கனவு உண்மையாக மாறி வருகிறது. மாநில அரசின் ஒரு திருப்பு முனைத் திட்டமான அனைத்து கிராம அண்ணா மறுமலர்ச்சித் திட்டத்தின் (AGAMT) மூலமாக தமிழ்நாட்டில் ஒவ்வொரு கிராம ஊராட்சியும் தனக்குச் சொந்தமான படிப்பகம், விளையாட்டு மைதானம், சிமென்ட் கான்கிரீட் தெருக்கள், குடிநீர் வசதிகள், தெருவிளக்குகள், இடுகாடு / சுடுகாடு மற்றும் கிராமக் குளங்கள் என அனைத்து வசதிகளையும் 2011ம் ஆண்டுக்குள் பெறும். மற்ற மாநிலங்களை ஒப்பிடும்பொழுது, தமிழ்நாட்டிலுள்ள கிராம ஊராட்சிகள் சிறப்பான வசதிகள் மற்றும் சேவைகளைப் பெற்றிருந்தாலும், அவைகளை மேலும் மேம்படுத்தி, நகர்ப்புறங்களுக்கும் கிராமப்புறங்களுக்கும் இடையேயான இடைவெளியைக் குறைப்பது மாண்புமிகு முதலமைச்சர் அவர்களின் முக்கிய குறிக்கோளாகும்.

இந்தியாவைப் போல, தமிழ்நாட்டின் வளமும் கிராமப்புறங்களின் வளர்ச்சியையே சார்ந்துள்ளது. 2001ம் ஆண்டு மக்கள் தொகை கணக்கெடுப்பின்படி, தமிழ்நாட்டின் ஊரக மக்கள் தொகை 3.62 கோடியாக தமிழ்நாட்டின் மொத்த மக்கள் தொகையில் 58 விழுக்காடு என இருந்தது. அரியலூர் (88.6%), விழுப்புரம் (85.5%), தர்மபுரி (84.9%), புதுக்கோட்டை(84.6%), கிருஷ்ணகிரி (84.3%), பெரம்பலூர் (83.9%), திருவண்ணாமலை (82.1%), திருவாரூர்(79.8%), மற்றும் நாகப்பட்டினம் (77.8%) ஆகிய மாவட்டங்கள் பெரும்பாலும் ஊரகத் தன்மையைக் கொண்டுள்ளன. அதே நேரத்தில், கன்னியாகுமரி (34.6%), கோயம்புத்தூர் (38.3%), நீலகிரி(41.8%), தேனி (45.9%), ம

ற்றும் மதுரை (48.3%) ஆகிய மாவட்டங்கள் நகரத் தன்மையைக் கொண்டுள்ளதோடு, அவைகளின் மக்கள் தொகையில் 50 சதவீதத்துக்கும் குறைவான மக்களே ஊரகப் பகுதிகளில் வசிக்கின்றனர்.

வறுமை ஒழிப்பு, வேலைவாய்ப்பை உருவாக்குதல், சுகாதாரம், திறன் மேம்பாடு, மகளிருக்கான சமூக, பொருளாதார மேம்பாடு, சுனாமி மறுவாழ்வு, அடிப்படை வசதிகள் மற்றும் சேவைகளை அளித்தல் போன்ற நோக்கத்திற்காக மத்திய, மாநில அரசுத் திட்டங்கள் மற்றும் அயல்நாட்டு உதவியுடன் செயல்படுத்தப்படும் திட்டங்கள் ஆகியவைகளை நிறைவேற்றும் பொறுப்பு ஊரக வளர்ச்சி மற்றும் ஊராட்சித் துறையைச் சார்ந்தது ஆகும். இத்துறை பல்வேறு ஊராட்சி அமைப்புகளையும் திறம்பட்ட உள்ளாட்சி அமைப்புகளாக மாற்றும் பொறுப்பையும் கொண்டுள்ளது. இத்துறையின்கீழ் 12,618 கிராம ஊராட்சிகள், 385 ஊராட்சி ஒன்றியங்கள் (வட்டாரங்களுக்கு இணையாக) மற்றும் 29 மாவட்ட ஊராட்சிகள் உள்ளன. பயிற்சிப் பிரிவு உள்ளிட்ட ஊரக வளர்ச்சி மற்றும் ஊராட்சி இயக்ககம், தமிழ்நாடு மகளிர் நல மேம்பாட்டு நிறுவனம் மற்றும் சுனாமி திட்ட அமலாக்கப் பிரிவு ஆகியவைகளும் இத்துறையின்கீழ் உள்ளன. மாநிலத் தேர்தல் ஆணையத்துக்கும் இத்துறை நிர்வாக உதவி புரிகிறது.

## 2. ஊராட்சி அமைப்புகள்

### 2.1 ஊராட்சி அமைப்புகளின் வரலாறு

தமிழக உள்ளாட்சி அமைப்புகள் பாரம்பரியமான பழம்பெரும் வரலாறு உடையவை. காஞ்சீபுரம் மாவட்டத்திலுள்ள உத்திரமேரூர் கல்வெட்டுக் குறிப்புகள் இதற்கு சான்றாகும். அந்த காலகட்டங்களில் சமுதாயக் குழுக்கள் தங்கள் பகுதிகளின் மேம்பாட்டிற்காக பல்வேறு செயல்திட்டங்களை மேற்கொள்ளும் கிராமக் குடியரசுகளைக் கொண்டதாக தமிழ்நாடு விளங்கியது. 10 மற்றும் 11-ஆம் நூற்றாண்டுகளில் சோழர்களின் ஆட்சிக் காலத்தில் இந்த பாரம்பரியம் அதன் சிகரத்தை எட்டியது. இதன்படி கிராமக் குழுக்கள் தங்களது வரையறுக்கப்பட்ட பகுதிகளில் வரி விதித்தல், சமூக வாழ்வை மேம்படுத்துதல் மற்றும் நீதி வழங்குவது போன்ற பொறுப்புகளை மேற்கொண்டிருந்தன. இந்த கிராமக் குழுக்கள், சோழ ஆட்சியாளர்களுடன் சிறந்த நிர்வாக தொடர்பு கொண்டவைகளாக இருந்தன. கிராமக் குழுக்களுக்கு உறுப்பினர்களைத் தேர்ந்தெடுப்பதில் “குடவோலை முறை” எனப்படும் இரகசிய வாக்களிப்பு முறை பின்பற்றப்பட்டது. சோழர்கள் ஆட்சியின் வீழ்ச்சிக்குப் பிறகு தமிழ்நாடு, கிராம சுயாட்சியின் சரிவையும், அதிகாரத்தை மையப்படுத்தும் நிலப்பிரபுத்துவ நிர்வாக முறையின் மேலாண்மையையும் சந்தித்தது. இம்முறை ஆங்கிலேய பேரரசின் நிர்வாக வசதிக்காக தலசுயாட்சி முறைகளை அறிமுகப்படுத்தும் வரையில் வழக்கில் இருந்தது.

நாடு விடுதலையான பிறகு, மக்களாட்சி அதிகார பரவலாக்கல் குறித்து முதன்முதலில் இயற்றப்பட்ட சட்டம், “மதராஸ் பஞ்சாயத்து சட்டம் 1950” ஆகும். 1957 ஆம் ஆண்டு “உள்ளாட்சி நிர்வாக சீரமைப்பு” குறித்து வெளியிடப்பட்ட வெள்ளை அறிக்கையைத் தொடர்ந்து “மதராஸ் பஞ்சாயத்து சட்டம் 1958” மற்றும் “மதராஸ் மாவட்ட வளர்ச்சி மன்ற சட்டம் 1958” ஆகியவை பின்வரும் சிறப்பியல்புகளுடன் இயற்றப்பட்டன.

- அ) கிராம ஊராட்சிகள் மற்றும் ஊராட்சி ஒன்றியங்களை உள்ளடக்கிய இரண்டு அடுக்கு ஆட்சிமுறை.
- ஆ) சமுதாய வளர்ச்சி வட்டாரங்களுக்கு இணையான ஊராட்சி ஒன்றியங்களை உருவாக்குதல்.
- இ) கிராம ஊராட்சித் தலைவர்கள் ஊராட்சி ஒன்றியக் குழுவில் உறுப்பினர்களாக அங்கம் வகித்தல். இத்துடன் ஊராட்சி ஒன்றியக் குழுத் தலைவர்களை நேர்முகமாக / மறைமுகமாக தேர்ந்தெடுத்தல்.
- ஈ) மிகுந்த எண்ணிக்கையிலான வளர்ச்சி மற்றும் நலப் பணிகளை கிராம ஊராட்சிகள் மற்றும் ஊராட்சி ஒன்றியங்களுக்கு ஒப்படைத்தல்.
- உ) மாவட்ட போர்டுகளை கலைத்தல்.
- ஊ) மாவட்ட வளர்ச்சிக் குழுவை ஆலோசனை வழங்கும் அமைப்பாக்குதல்

இந்த இரண்டாடுக்கு முறை 1975 வரை நல்லமுறையில் செயல்பட்டு, அவைகளுக்கு முறையாக தேர்தல்கள் நடத்தப்பட்டன. அதன்பிறகு ஊராட்சி ஒன்றியங்கள் மற்றும் கிராம ஊராட்சிகளின் பதவிக்காலம் முறையே 1.2.1977 மற்றும் 12.9.1979 வரை நீட்டிக்கப்பட்டது. அதன் பிறகு 1986 முதல் ஊரக உள்ளாட்சி அமைப்புகளுக்கு அடுத்த தேர்தல்கள் நடைபெறும் வரை, ஒரு வட்டாரத்திலுள்ள அனைத்து கிராம ஊராட்சிகளுக்கும் வட்டார வளர்ச்சி அலுவலரும், ஒரு கோட்டத்திலுள்ள அனைத்து ஊராட்சி ஒன்றியங்களுக்கும் கோட்ட வளர்ச்சி அலுவலரும் தனி அலுவலர்களாக இந்த அமைப்புகளை நிர்வகித்தனர். தேர்ந்தெடுக்கப்பட்ட ஊரக உள்ளாட்சி அமைப்புகள் மார்ச், 1991 வரை பதவியிலிருந்தன. மீண்டும் 1996ம் ஆண்டு அக்டோபர் வரை தேர்தல் நடத்தப்படாததால், ஊரக உள்ளாட்சி அமைப்புகளை மேற்கண்ட தனி அலுவலர்களே நிர்வகித்தனர்.

## 2.2 அரசமைப்பு 73வது திருத்த சட்டம் 1992

ஊராட்சி அமைப்புகள் பல மாநிலங்களில், பல வடிவங்களில் செயல்பாட்டில் இருந்த போதிலும் முறையாக தேர்தல்கள் நடத்தப்படாமை, ஆதி திராவிடர், பழங்குடியினர் மற்றும் பெண்களுக்கு போதிய பிரதிநிதித்துவம் இல்லாமை, போதுமான அதிகாரங்கள் வழங்கப்படாமை மற்றும் போதிய நிதி ஆதாரங்கள் இல்லாமை போன்ற காரணங்களால் இவ்வமைப்புகள் மக்களிடம் நற்பெயரைப் பெற இயலவில்லை. இவற்றைக் கருத்தில் கொண்டு அரசமைப்புச் சட்டத்தின்படி ஊராட்சி அமைப்புகள் நிலையானதாகவும், நீடித்ததாகவும், வலுவானதாகவும் விளங்கிட ஏதுவாக 1992 ஆம் ஆண்டு அரசமைப்பு 73-ஆவது திருத்தச் சட்டம் இயற்றப்பட்டது. இச்சட்டம் இயற்றப்பட்டதன் விளைவாக, ஊராட்சி அமைப்புகளில் பல அடிப்படை மாற்றங்கள் கொண்டு வரப்பட்டன. அதனடிப்படையில், 1994ம் ஆண்டு தமிழ்நாடு ஊராட்சிகள் சட்டம் இயற்றப்பட்டு 22.4.1994 முதல் அரசமைப்புச் சட்டம் நடைமுறைக்கு வந்தது.

அரசமைப்பு (73வது திருத்த) சட்டம் மற்றும் தமிழ்நாடு ஊராட்சிகள் சட்டம் 1994 ஆகியவை ஊராட்சி அமைப்பு முறையில் முக்கியமான மாற்றங்களைக் கொண்டு வந்தன. அவையாவன:

- அ) மூன்றாண்டுக்கு ஊராட்சி முறை அறிமுகம் – கிராமம், இடைநிலை (வட்டாரம்) மற்றும் மாவட்ட அளவில். (தமிழ் நாட்டில் 12,618 கிராம ஊராட்சிகள், 385 வட்டார ஊராட்சிகள் மற்றும் 29 மாவட்ட ஊராட்சிகள் உள்ளன.)
- ஆ) ஐந்தாண்டுகளுக்கொரு முறை கட்டாய உள்ளாட்சித் தேர்தல்கள் மற்றும் உள்ளாட்சி அமைப்புகளின் பதவிக்காலம் முடிவதற்கு முன்போ அல்லது உள்ளாட்சி அமைப்புகள் கலைக்கப்பட்ட தேதியிலிருந்து 6 மாதத்திற்குள்ளாகவோ தேர்தல்கள் நடத்தப்படும்.
- இ) ஒவ்வொரு ஊராட்சி அமைப்பின் மக்கள் தொகையில் ஆதிதிராவிடர்கள் மற்றும் பழங்குடியினர் மக்கள் தொகை விகிதாச்சாரத்திற்கேற்ப, உறுப்பினர் பதவியிடங்கள், தலைமை பதவியிடங்களில் சுழற்சி முறையில் இட ஒதுக்கீடு செய்யும் முறையை அறிமுகப்படுத்தியது.
- ஈ) உறுப்பினர் மற்றும் தலைமை பதவியிடங்களில் பெண்களுக்கு மூன்றில் ஒரு பங்கு சுழற்சி முறையில் இட ஒதுக்கீடு செய்யும் முறையை அறிமுகப்படுத்துதல்.
- உ) ஊரக மற்றும் நகர்ப்புற உள்ளாட்சித் தேர்தல்களை தொடர்ந்து நடத்துவதற்கு சுயசார்புடைய அமைப்பாக மாநிலத் தேர்தல் ஆணையத்தை அமைத்தல்.
- ஊ) மாநில அரசின் நிதி ஆதாரங்களை, நகர மற்றும் ஊரக உள்ளாட்சி அமைப்புகளுக்கு பகிர்ந்தளிப்பதற்கு பரிந்துரை செய்வதற்காக, ஐந்தாண்டுகளுக்கொரு முறை மாநில நிதி ஆணையத்தை அமைத்தல்.
- எ) மாவட்டத்திலுள்ள ஊரக மற்றும் நகர்ப்புற உள்ளாட்சி அமைப்புகளால் தயாரிக்கப்பட்ட திட்டங்களை ஒருங்கிணைத்து, மாவட்டம் முழுவதற்குமான ஒட்டுமொத்த மாவட்ட வளர்ச்சித் திட்டம் தயாரிக்க, மாவட்ட திட்டக் குழுவை ஏற்படுத்துதல்.
- ஏ) கிராம ஊராட்சியிலுள்ள பதிவு செய்யப்பட்ட அனைத்து வாக்காளர்களையும் உள்ளடக்கிய “கிராம சபை” கோட்பாட்டை அறிமுகப் படுத்துதல்.

## 2.2.1 அரசமைப்பு சட்டத்தின் 73-வது திருத்தம் குறித்து

### தமிழகத்தின் நிலைப்பாடு

அரசமைப்புச் சட்டத்தின் 73வது திருத்தத்தின் சில இனங்களில் தமிழக அரசுக்கு தொடர்ந்து மாறுபட்ட கருத்துக்கள் இருந்து வருகின்றன. இந்த புதிய அமைப்புகளின் பன்னிரண்டு ஆண்டுகால செயல்பாட்டின் மூலம் அடைந்த அனுபவம், இந்த மாறுபட்ட கருத்துக்களை உறுதிப்படுத்தியுள்ளது. தமிழ்நாடு ஊராட்சிகள் சட்டம் 1958ன் படி, கிராம ஊராட்சித் தலைவர்கள், ஊராட்சி ஒன்றியக்குழுவின் பதவி வழி உறுப்பினர்களாக இருந்தார்கள். அதனால் இரண்டாண்டுக்கு ஊராட்சி அமைப்புகளிடையே ஒன்றுக்கொன்று இயைந்த நிலை இருந்து வந்தது. எனவே அவை ‘ஊராட்சி ஒன்றியம்’ என்ற பெயரில், கிராம ஊராட்சிகளின் ஒருங்கிணைந்த ஒன்றியமாக உண்மையில் செயல்பட்டன. கிராம ஊராட்சித் தலைவர்களே ஊராட்சி ஒன்றியக்குழுவின் பதவி வழி உறுப்பினர்களாகவும் இருந்ததால், ஒன்றிய குழுவிற்கு தனியாக வார்டு உறுப்பினர்கள் தேர்ந்தெடுக்கப்படவில்லை. ஊராட்சி ஒன்றியங்களுக்கு தனியாக வார்டு உறுப்பினர் பதவியிடங்களும் (மாநில அளவில் மொத்தம் 6,570) மற்றும் மாவட்ட ஊராட்சிகளுக்கு (656) வார்டு உறுப்பினர்

பதவியிடங்களும் உருவாக்கப்பட்டு, உறுப்பினர்களின் எண்ணிக்கை பெருமளவில் அதிகரிக்கப்பட்டு, மூன்றடுக்கு ஊராட்சிகளிடையே மோதலும், ஒற்றுமையின்மையும் ஏற்பட வழி வகுத்துள்ளது. அரசமைப்பு பிரிவுக்கூறு 243 சி(3)-ன்படி, ஒரு மாநிலம், சட்டவடிவின் மூலம், கிராம ஊராட்சித் தலைவர்கள், ஊராட்சி ஒன்றியக்குழுவில் பிரதிநிதித்துவம் பெறவும், ஊராட்சி ஒன்றியக்குழுத் தலைவர்கள், மாவட்ட ஊராட்சியில் பிரதிநிதித்துவம் பெறவும் வழி வகை செய்துள்ளது. ஆனால் இந்த முறையினால், ஊராட்சி ஒன்றியக்குழுக்களும், மாவட்ட ஊராட்சிகளும் இயங்க முடியாத அளவுக்கு அதிக எண்ணிக்கையிலான உறுப்பினர்களைக் கொண்டிருப்பதாலும் மற்றும் இரண்டு வேறுபட்ட அதிகார மையங்களாக உருவாகி, ஒற்றுமையின்மை ஏற்பட வாய்ப்புள்ளதாலும் இந்த அமைப்பு திருப்திகரமாக இல்லை. எனவேதான், தமிழ்நாட்டில், அரசமைப்பு பிரிவுக்கூறு 243 சி(3) பயன்படுத்தப்படவில்லை. மூன்றடுக்கு அமைப்புகளிடையே தொடர்பின்மை காரணமாக ஒவ்வொரு அமைப்பும், இதர இரண்டு அமைப்புகள் செய்யும் பணிகளை தெரிந்துகொள்ள வாய்ப்பு இல்லாமல் போகும் நிலை உருவாகி உள்ளது. இந்த நிலை, பணிகளை தேர்வு செய்வதில் பல அதிகார மையங்களையும், தேவையற்ற வேலைப் பளுவினையும், காலதாமதம் ஏற்படும் நிலையையும், பெரும்பாலும் உருவாக்குகிறது. தமிழ்நாடு ஊராட்சிகள் சட்டம் 1958ன் கீழ், கிராம ஊராட்சித் தலைவர்கள் ஊராட்சி ஒன்றியக்குழுவின் பதவி வழி உறுப்பினர்களாக இருந்த நிலையையே மீண்டும் உருவாக்க வேண்டுமென்பதை அரசு வலியுறுத்தி வருகிறது.

1958 ஆம் ஆண்டு சட்டத்தின்படி, ஊராட்சி ஒன்றியக்குழுத் தலைவரை நேரிடையாகவோ அல்லது மறைமுகமாகவோ தேர்ந்தெடுக்கலாம். பெரும்பாலான நேரங்களில், ஊராட்சி ஒன்றியக்குழுத் தலைவர்களுக்கு நேரிடையான தேர்தல்கள் நடந்தன. இந்த முறையில் ஊராட்சி ஒன்றியக்குழுத் தலைவர்கள் மிகுந்த நன்மதிப்பை பெற்றிருந்ததோடு, உள்நோக்கம் கொண்ட நம்பிக்கையில்லாத தீர்மானம் கொண்டு வர வாய்ப்பு இல்லாததாலும், இந்த நடைமுறை நன்றாக செயல்பட்டு வந்தது. ஆனால், 73-வது அரசமைப்பு திருத்தத்திற்கு பிறகு, ஒன்றியக்குழு மற்றும் மாவட்ட ஊராட்சித் தலைவரை மறைமுகமாக தேர்ந்தெடுக்க அரசமைப்பு சட்டமே வழி வகுக்கிறது. கிராம ஊராட்சித் தலைவர்கள் தேர்தலை பொறுத்தவரை மட்டுமே நேரிடை அல்லது மறைமுக தேர்தல் மூலமாக தேர்ந்தெடுப்பது மாநில அரசின் விருப்பத்திற்குட்பட்டது. இதே போன்று, ஊராட்சி ஒன்றியக் குழு தலைவர் மற்றும் மாவட்ட ஊராட்சித் தலைவர்களை தேர்ந்தெடுக்கும் முறை மாநில அரசின் விருப்பத்திற்கே விடப்பட வேண்டும் என மாநில அரசு வலியுறுத்தி வருகிறது.

அரசமைப்பு சட்ட திருத்தத்தில், ஊரக உள்ளாட்சி அமைப்புகளுக்கு ஒரு திருத்தமும் (73வது) நகர்ப்புற உள்ளாட்சிகளுக்கு ஒரு திருத்தமும் (74வது), ஆக அரசமைப்பு சட்டத்திற்கு மொத்தம் இரண்டு திருத்தங்களுக்குப் பதிலாக ஊரக மற்றும் நகர்ப்புற உள்ளாட்சிகளை சேர்த்து ஒரே அரசமைப்பு சட்டத் திருத்தத்தை கொண்டு வந்திருக்க வேண்டும் என்ற கருத்தினை தமிழ்நாடு அரசு நெடுங்காலமாக கொண்டுள்ளது. இத்தகைய பிரிவினால் மாவட்ட ஊராட்சி, மாவட்டத்திலுள்ள அனைத்து ஊரக மற்றும் நகர்ப்புற உள்ளாட்சிகளை ஒருங்கிணைக்கும் ஒரு அமைப்பாக இல்லாமல் அதனுடைய எல்லை ஊரகப் பகுதிகளுக்கு மட்டுமே உள்ளது என்ற நிலையை ஏற்படுத்தியுள்ளது. ஏறக்குறைய 42% நகர்ப்புற மக்கள் தொகை மற்றும் மிகவும் நகர்ப்புற தன்மை கொண்ட கன்னியாகுமரி (66%), கோயம்புத்தூர் (62%), நீலகிரி (58%), தேனி (54%) மற்றும் மதுரை (52%) போன்ற மாவட்டங்களைக் கொண்ட இம்மாநிலத்தில் மாவட்ட ஊராட்சி, மாவட்டம் முழுவதும் நடைபெறும் வளர்ச்சிப் பணிகளை ஒருங்கிணைக்கும் மற்றும் கண்காணிக்கும் அமைப்பாக

இருக்க வேண்டும் என்ற வாதம் வலுவற்றதாகும். ஊராட்சி ஒன்றியங்கள், நகராட்சிகள் மற்றும் பேரூராட்சிகள் ஆகியவற்றின் தலைவர்கள் மாவட்ட ஊராட்சிகளில் பதவி வழி உறுப்பினர்களாகவும் மாவட்ட ஊராட்சித் தலைவரை நேரிடையாகவோ அல்லது மறைமுகமாகவோ தேர்ந்தெடுக்கும் முறையும் இருந்தால் அது அர்த்தமுள்ளதாகவும், நம்பகத்தன்மை உடையதாகவும் இருந்திருக்கும். ஊரக மற்றும் நகர்ப்புற உள்ளாட்சிகளை சேர்ந்த உறுப்பினர்களைக் கொண்டு அமைக்கப்பட்ட மாவட்ட திட்டக்குழு மூலமாக இந்த குறைபாடுகளை நிவர்த்தி செய்ய நடவடிக்கை எடுக்கப்பட்டிருப்பினும், ஊராட்சி ஒன்றிய மற்றும் கிராம ஊராட்சிகளின் உறுப்பினர்களுக்கு மாவட்டத் திட்டக் குழுவில் பிரதிநிதித்துவம் இல்லாத காரணத்தால் அதன் அமைப்பில் குறைபாடு உள்ளது.

மாவட்ட ஊராட்சிகளை நீக்கவும், இரண்டடுக்குமுறை ஊராட்சிகளை ஏற்படுத்தவும், அரசமைப்புச் சட்டத்தில் தேவையான திருத்தங்கள் கொண்டுவர தமிழ்நாடு அரசு வலியுறுத்தும் என 2006-ல், தமிழ்நாடு சட்டமன்றத்தில் ஆளுநர் உரையில் குறிப்பிடப்பட்டுள்ளது. மாவட்ட போர்டுகளுக்கும், அமைச்சர்கள், பாராளுமன்ற உறுப்பினர்கள் மற்றும் சட்டமன்ற உறுப்பினர்கள் ஆகியோருக்கிடையே ஏற்பட்ட அரசியல் வேறுபாடுகள் காரணமாக, 1961 ஆம் ஆண்டு மாவட்ட போர்டுகள் கலைக்கப்படும் வரை தமிழகத்தில் அதிகாரமிக்க தேர்ந்தெடுக்கப்பட்ட மாவட்ட போர்டுகள் இருந்தன. மாவட்ட போர்டுகளுக்கு பதிலாக அனைத்து பாராளுமன்ற உறுப்பினர்கள், சட்டமன்ற உறுப்பினர்கள் மற்றும் ஊராட்சி ஒன்றியம், மாநகராட்சி, நகராட்சி மற்றும் பேரூராட்சி ஆகியவற்றின் தலைவர்களைக் கொண்ட மாவட்ட வளர்ச்சி மன்றம் என்ற ஒரு ஆலோசனை வழங்கும் மற்றும் திட்டமிடும் அமைப்பு, மாவட்ட ஆட்சித் தலைவரை, தலைவராகக் கொண்டு ஏற்படுத்தப்பட்டது. கிராம ஊராட்சிகள் மற்றும் ஊராட்சி ஒன்றியங்களே, மக்களுக்கு மிக அருகாமையிலும் மற்றும் சுயாட்சி அமைப்பில் முக்கிய இடத்தினை பிரதிபலிக்கும் வகையிலும் 'உள்ளூர்' அமைப்பு என்ற நிலையில் உள்ள இரண்டு அடுக்குகள் ஆகும் என தமிழ்நாடு அரசு உணர்ந்துள்ளது. இந்த இரண்டு அடுக்குகளும் மேலும் வலுவூட்டப்படவும், துடிப்புள்ள அமைப்புகளாக மாற்றப்படவும் அவசியம் உள்ளது. மாவட்ட போர்டுகளை கலைத்ததற்கான காரணங்கள் இப்பொழுதும் பொருந்தும் என்பதே இந்த அரசின் கருத்தாகும். ஆலோசனை வழங்கும் மற்றும் திட்டமிடும் அமைப்பாக செயல்படும் மூன்றாவது அடுக்கான மாவட்ட ஊராட்சிக்கும் இந்த நிலை பொருந்தும். அதே நேரத்தில், பிற மாநிலங்களும் தங்களின் சொந்த அனுபவங்களின் அடிப்படையில் இது குறித்து மாறுபட்ட கருத்துக்களை கொண்டிருக்கலாம் என்பதை இந்த அரசு நன்கு அறியும். உதாரணமாக, சில மாநிலங்கள், கிராம மற்றும் மாவட்ட ஊராட்சிகளே தேவையென்றும், இடைப்பட்ட அமைப்பு (வட்டார அல்லது தாலுக்கா ஊராட்சி) அவசியமில்லையெனவும் கருதுகின்றன. இருப்பினும், தற்போதைய அமைப்பில் ஒரு அடுக்கு கூடுதலாகவே உள்ளது என்பதே பொதுவான கருத்தாகும்.

மாநிலங்களைப் பொறுத்தமட்டும், சட்டமன்றம் கட்டாயம் இருக்க வேண்டுமெனவும், சட்டமேலவை, சம்பந்தப்பட்ட மாநில அரசுகளின் விருப்பப்படி அமைத்துக் கொள்ளவும் அரசமைப்புச் சட்டத்தில் வழி வகையுள்ளது என்பது குறிப்பிடத்தக்கது. மாறுபட்ட தேவைகளைப் பூர்த்தி செய்யும் வகையில், கிராம ஊராட்சிகளை அனைத்து மாநிலங்களுக்கும் கட்டாயமாக்குவதுடன், வட்டார அளவில் அல்லது மாவட்ட அளவில் அல்லது இரண்டு அளவிலும் ஏற்புடைய ஊராட்சிகளை மாநில அரசுகள் தங்களின் விருப்பப்படி அமைத்துக் கொள்ள அரசமைப்புச் சட்டத்தில் உரிய திரு

த்தங்கள் கொண்டு வரலாம். இந்த அரசு, அரசமைப்பு சட்டத்தில் இத் திருத்தங்களைக் கொண்டுவர வலியுறுத்தும்.

## 2.3 உள்ளாட்சித் தேர்தல்கள்

### 2.3.1 2006ல் நடைபெற்ற ஊராட்சி அமைப்புகளுக்கான தேர்தல்கள்

தமிழ்நாடு ஊராட்சிகள் சட்டம் ஏப்ரல் 1994ல் இயற்றப்பட்டாலும், 1996ல் புதிய அரசு பதவியேற்றபின்பு தான், அனைத்து ஊரக மற்றும் நகர்ப்புற உள்ளாட்சி அமைப்புகளுக்கு முதல் சாதாரண தேர்தல்கள் அக்டோபர் 1996ல் நடத்தப்பட்டன. உள்ளாட்சி அமைப்புகளுக்கான இரண்டாவது சாதாரண தேர்தல்கள் அக்டோபர் 2001ல் நடத்தப்பட்டன. உள்ளாட்சி அமைப்புகளுக்கான மூன்றாவது சாதாரண தேர்தல்கள் அக்டோபர் 2006ல் நடத்தப்பட்டன.

மூன்றாண்டுக்கு ஊராட்சிகளில் தேர்தல் நடத்தப்பட்ட பதவியிடங்கள் மற்றும் தலைமைப் பதவியிடங்கள் விவரங்கள் அட்டவணை 1-ல் கொடுக்கப்பட்டுள்ளன.

#### அட்டவணை - 1

#### ஊரக உள்ளாட்சி அமைப்புகளில் பதவியிடங்கள் மற்றும் தலைமைப் பதவியிடங்கள் விவரங்கள்

1	கிராம ஊராட்சி வார்டுகள்	40,879
2	கிராம ஊராட்சி வார்டு உறுப்பினர்கள்	97,458
3	ஊராட்சி ஒன்றிய வார்டுகள்	6,570
4	மாவட்ட ஊராட்சி வார்டுகள்	656
5	கிராம ஊராட்சி தலைவர்கள்	12,618
6	ஊராட்சி ஒன்றியக் குழுத் தலைவர்கள்	385
7	மாவட்ட ஊராட்சி தலைவர்கள்	29

### 2.3.2 பதவியிடங்கள் மற்றும் தலைமைப் பதவியிடங்கள்

#### ஒதுக்கீடு மற்றும் சுழற்சி முறை

இந்திய அரசமைப்புச் சட்டம், சட்டக்கூறு 243D-ல் ஊரக உள்ளாட்சி அமைப்புகளில் ஆதிதிராவிடர்கள், பழங்குடியினர்கள் மற்றும் பெண்களுக்கான பதவியிடங்களுக்கு இடஒதுக்கீடு மற்றும் சுழற்சி முறைக்கு வழிவகை செய்யப்பட்டுள்ளது. இதற்கு தொடர்புடையவை தமிழ்நாடு ஊராட்சிகள் சட்டம், 1994-ல் பிரிவுகள் 11, 20, 32, மற்றும் 57 ஆகியவை ஆகும். இதற்கு தமிழ்நாடு ஊராட்சிகள் (பதவியிடங்களுக்கான ஒதுக்கீடு மற்றும் சுழற்சி முறை) விதிகள், 1995, இணைந்து நிறைவாக்குகிறது. இந்த விதிகளில் பதவியிடங்களுக்கான இட ஒதுக்கீடு பற்றி விளக்கப்பட்டுள்ளது. இதன்படி ஆதிதிராவிடர், பழங்குடியினர் மற்றும் பெண்களின் வார்டுகள், இப்பிரிவினரின் மக்கள் தொகை விகிதாச்சாரத்தின் அடிப்படையில் இறங்கு வரிசையில் அமைத்து அப்பிரிவினரின் மக்கள்தொகை விழுக்காட்டிற்கு ஈடான எண்ணிக்கையில் பதவியிடங்கள் ஒதுக்கீடு செய்யப்படுகிறது. இந்த விதிகளின் கீழ், சுழற்சி முறையின் கால அளவும் நிர்ணயம் செய்ய

பட்டுள்ளது. தமிழ்நாடு ஊராட்சிகள் (பதவியிடங்களுக்கான ஒதுக்கீடு மற்றும் சுழற்சி முறை) விதிகள், 1995 விதி 7-ஐ, அரசாணை நிலை எண்.105, ஊரக வளர்ச்சி மற்றும் ஊராட்சி (சி4) துறை, நாள் 1.9.2006 மூலம் அரசு திருத்தம் செய்துள்ளது. அதன்படி, அக்டோபர், 2006 உள்ளாட்சித் தேர்தலில் ஆதிதிராவிடர், பழங்குடியினர் மற்றும் பெண்களுக்காக ஒதுக்கீடு செய்யப்பட்ட கிராம ஊராட்சி, ஊராட்சி ஒன்றிய, மாவட்ட ஊராட்சித் தலைவர்களுக்கான பதவியிடங்கள் 10 ஆண்டுகளுக்குப் பிறகு சுழற்சி முறையில் மாற்றியமைக்கப்பட்டன. மூன்றடுக்கு ஊரக உள்ளாட்சி அமைப்புகளில் பெண்களுக்காக ஒதுக்கீடு செய்யப்பட்ட வார்டு உறுப்பினர்கள் பதவியிடங்கள் அனைத்தும் பத்தாண்டுகளுக்குப் பிறகு சுழற்சி முறையில் மாற்றம் செய்யப்பட்டன. ஆனால், ஆதிதிராவிடர், பழங்குடியினருக்கு ஒதுக்கீடு செய்யப்பட்ட வார்டு உறுப்பினர்கள் பதவியிடங்கள் சுழற்சி செய்யப்படவில்லை. ஆதிதிராவிடர் மற்றும் பழங்குடியினர்களுக்கு செய்யப்பட்ட இந்த ஒதுக்கீடு அரசு மறு உத்தரவு பிறப்பிக்கும் வரை தொடரும்.

எனினும், பதவியிடங்களுக்கான இடஒதுக்கீட்டிற்கு எதிர்ப்பின் காரணமாக நீண்டகாலமாக தேர்தல்கள் நடைபெறாதிருந்த மதுரை மாவட்டத்தைச் சேர்ந்த பாப்பாப்பட்டி, கீரிப்பட்டி, நாட்டார்மங்கலம் மற்றும் விருதுநகர் மாவட்டத்தைச் சேர்ந்த கொட்டக்காச்சியேந்தல் ஊராட்சிகளின் தலைவர் பதவியிடங்களுக்கான இட ஒதுக்கீட்டை சுழற்சி செய்வதில்லை என அரசு தெளிவாக முடிவு செய்தது. அக்டோபர் 2006ல் நடைபெற்ற சாதாரணத் தேர்தல்களின்போது இந்த நான்கு ஊராட்சிகளின் தலைவர் மற்றும் வார்டு உறுப்பினர்களின் பதவியிடங்களுக்கான தேர்தல்கள் நடத்தப்பட்டு, தீர்வு காண இயலாது எனத் தோன்றிய இந்தப் பிரச்சனைக்கு இந்த அரசு தீர்வு கண்டது. இந்த ஊராட்சிகளிலுள்ள பல்வேறு வகுப்பினரும் தங்களது கடந்த கால கருத்து வேறுபாடுகளை மறந்து, புதிதாகத் தேர்ந்தெடுக்கப்பட்ட தாழ்த்தப்பட்ட வகுப்பைச் சார்ந்த ஊராட்சித் தலைவர்களை முழு மனதுடன் ஏற்றுக் கொண்டனர் என்பது மன நிறைவளிக்கிறது.

ஊரக உள்ளாட்சி அமைப்புகளில் பெண்கள், ஆதிதிராவிடர் மற்றும் பழங்குடியினருக்கான இட ஒதுக்கீடு விபரம் அட்டவணை-2-ல் கொடுக்கப்பட்டுள்ளது.

## அட்டவணை - 2

### பெண்கள், ஆதி திராவிடர் மற்றும் பழங்குடியினருக்கான இட ஒதுக்கீடு விவரம்

வ எ ண்	இட ஒதுக்கீடு வகை	மொத்த பதவி யிடங் கள்/ தலை மை பதவி யிடங் கள்	பெண்களுக்கான இட ஒதுக்கீடு		ஆதிதிராவிடர் களுக்கான இட ஒதுக்கீடு		பழங்குடி யினருக்கான இட ஒதுக்கீடு	
			எண் ணிக் கை	சத வீத ம்	எண் ணிக் கை	சத வீதம்	எண் ணி க் கை	சத வீதம்
1	மாவட்ட ஊராட்சி தலைவர்கள்	29	10	34%	7	24%	0	0%
2	ஊராட்சி ஒன்றியக் குழுத் தலைவர்கள்	385	140	36%	87	23%	4	1%
3	கிராம ஊராட்சி தலைவர்கள்	12,618	4,275	34%	3,143	25%	156	1%
4	மாவட்ட ஊராட்சி வார்டு உறுப்பினர்கள்	656	226	34%	154	23%	8	1%
5	ஊராட்சி ஒன்றிய வார்டு உறுப்பினர்கள்	6,570	2,302	35%	1,534	23%	64	1%
6	கிராம ஊராட்சி வார்டு உறுப்பினர்கள்	97,458	32,638	33%	24,630	25%	983	1%

#### 2.4 அதிகாரப் பகிர்வு

உள்ளாட்சி நிர்வாகம் என்பது மாநில அரசிற்கு ஒப்படைக்கப்பட்டுள்ள பொருள் ஆகும். இது இந்திய அரசமைப்பு சட்டத்தின் 7-வது அட்டவணையில் பட்டியல்-2ல் இனம் 5-ல் குறிப்பிடப்பட்டுள்ளது. ஊரக உள்ளாட்சிகளுக்கான அதிகாரப் பகிர்வு குறித்த அடிப்படைக் கோட்பாடுகள் இந்திய அரசமைப்புச் சட்டத்தின் பிரிவு 243ஜி-யில் வரையறுக்கப்பட்டுள்ளன. இப்பிரிவின்படி, அரசமைப்புச் சட்டத்தில் கூறப்பட்டுள்ள வரைமுறைகளை மீறாமல், ஒவ்வொரு மாநிலமும், ஊராட்சி அமைப்புகள் சுயாட்சி அமைப்புகளாக விளங்குவதற்கு என்னென்ன பொறுப்புகளையும் அதிகாரங்களையும் வழங்க வேண்டுமோ, அவற்றை வழங்குவதற்கு மாநில சட்டப் பேரவையின் மூலம் சட்டம் இயற்றலாம். இவ்வாறு இயற்றப்படும் சட்டத்தில் கூறப்படும் நிபந்தனைகளுக்கும், கட்டுப்பாடுகளுக்கும் உட்பட்டு ஒவ்வொரு நிலையில் உள்ள ஊராட்சி அமைப்புகளும் தாம் ஆற்ற வேண்டிய கடமைகளையும், பொறுப்புகளையும், அதிகாரங்களையும் வரையறுத்து வழங்குவது குறித்து இப்பிரிவில் கூறப்பட்டுள்ளது. மேலும் பொருளாதார வளர்ச்சி மற்றும் சமூக நீதியை மேம்படுத்த திட்டம் தயாரிப்பது மற்றும் பதினோராவது அட்டவணையில் குறித்துள்ளபடி ஊராட்சி அமைப்புகளுக்கு பிரித்து வழங்க வேண்டிய 29 இனங்கள் குறித்த நடவடிக்கைகள், பொருளாதார

முன்னேற்றம் மற்றும் சமூக நீதியை உறுதிப்படுத்தும் வகையில் திட்டங்களை நிறைவேற்றும் பொறுப்புகள் வழங்குவது ஆகியவை குறித்தும் இப்பிரிவில் தெரிவிக்கப்பட்டுள்ளது.

ஊராட்சி அமைப்புகள் செயல்திறன் வாய்ந்த தன்னாட்சி நிர்வாக அமைப்புகளாக செயல்படவேண்டும் என்பதில் இந்த அரசு உறுதி பூண்டுள்ளது. 1996-ம் ஆண்டு மூன்றடுக்கு ஊராட்சிகளுக்கு தேர்தல்கள் முதன் முறையாக நடத்தி முடிக்கப்பட்ட பிறகு, மாநிலத் திட்டக்குழுவின் அப்போதைய முழு நேர உறுப்பினரான திரு.எல்.சி.ஜெயின் அவர்களைத் தலைவராகக் கொண்டு மூன்று அடுக்கு ஊராட்சிகளுக்கு அதிகாரம் அளிப்பதற்கான பரிந்துரைகளை வழங்குவதற்காக முதல் உயர்நிலைக் குழு ஒன்று அமைக்கப்பட்டது. இக்குழு தனது அறிக்கையை 1997ம் ஆண்டு ஏப்ரல் மாதம் அரசுக்கு சமர்ப்பித்தது.

எல்.சி.ஜெயின் குழுவின் பெரும்பான்மையான பரிந்துரைகளுக்கு ஊராட்சிகளுக்கு அதிகாரம் அளிக்கும் வண்ணம் செயல்வடிவம் கொடுக்கப்பட்டது. ஊரக வளர்ச்சித் துறை மட்டுமல்லாது அரசின் பிற துறைகளான வேளாண்மை, கால்நடை பராமரிப்பு, வனம், சமூக நலம், வருவாய், காதி மற்றும் கிராமத் தொழில்கள், கல்வி, சுகாதாரம் மற்றும் குடும்ப நலம், ஆதிதிராவிடர் மற்றும் பழங்குடியினர் நலன், கூட்டுறவு, உணவு மற்றும் நுகர்வோர் பாதுகாப்பு போன்ற துறைகளும் மூன்றடுக்கு ஊராட்சிகளுக்கு அதிகாரங்களைப் பகிர்ந்தளிக்கும் அரசாணைகள் வெளியிட்டுள்ளன.

ஊராட்சிகளுக்கு கூடுதல் அதிகாரங்களை பரிந்துரைக்கும் பொருட்டு, பல்வேறு அரசியல் கட்சிகளைச் சார்ந்த பதவியிலிருந்த சட்டமன்ற உறுப்பினர்கள் மற்றும் அனுபவமிக்கவர்களை உள்ளடக்கிய இரண்டாவது உயர்நிலைக் குழுவை அரசாணை (நிலை) எண்.320, ஊரக வளர்ச்சி (சி1) துறை, நாள் 11.11.1997-ன் படி அப்போதைய மாண்புமிகு ஊரக வளர்ச்சி மற்றும் உள்ளாட்சித் துறை அமைச்சர் திரு.கோ.சி.மணி அவர்கள் தலைமையில் அரசு அமைத்தது. இக்குழு, அரசுக்கு 1,209 பரிந்துரைகளை 11.01.1999 அன்று சமர்ப்பித்தது. இவைகளில் 718 பரிந்துரைகளை ஏற்று அவற்றை நடைமுறைப்படுத்த உரிய ஆணைகளை அரசு வெளியிட்டது.

ஊரக மற்றும் நகர்ப்புற உள்ளாட்சி அமைப்புகளுக்கு கூடுதல் அதிகாரங்கள் மற்றும் பொறுப்புகள் வழங்க வேண்டும் என்ற இந்த அரசின் உறுதியினைத் தொடர்ந்து, மாண்புமிகு ஊரக வளர்ச்சி மற்றும் உள்ளாட்சித் துறை அமைச்சர் திரு மு.க.ஸ்டாலின் அவர்கள் தலைமையில், குறிப்பிட்ட மாவட்ட ஊராட்சித் தலைவர்கள், ஊராட்சி ஒன்றியக்குழுத் தலைவர்கள், கிராம ஊராட்சித் தலைவர்கள் மற்றும் இப்பொருள் குறித்த சில வல்லுனர்களை உள்ளடக்கிய மூன்றாவது உயர்நிலைக் குழு, அரசாணை நிலை எண். 6 ஊரக வளர்ச்சி மற்றும் ஊராட்சித் (சி-1) துறை நாள் 22.1.2007-ன்படி அமைக்கப்பட்டது. ஊரக மற்றும் நகர்ப்புற உள்ளாட்சி அமைப்புகளிடம் ஏற்கெனவே ஒப்படைக்கப்பட்டுள்ள கடமைகள், பொறுப்புகள் மற்றும் அதிகாரங்களை ஆய்வு செய்து இவ்வமைப்புகள் மேலும் திறம்பட செயலாற்ற ஏதுவாக கூடுதல் அதிகாரங்களை வழங்க பரிந்துரைகள் செய்திட இக்குழு கேட்டுக்கொள்ளப்பட்டது.

#### 2.4.1 திரு மு.க. ஸ்டாலின் தலைமையிலான உயர் நிலைக்குழு

மூன்றாவது உயர்நிலைக்குழு, தனது பரிந்துரைகளை இறுதி செய்திடும் முன் தமிழ்நாட்டிலுள்ள சம்பந்தப்பட்ட அனைத்துத் தரப்பினரின் கருத்துக்களையும் அறிய முடிவு செய்தது. இது தொடர்பாக கீழ்க்கண்ட உத்திகள் மேற்கொள்ளப்பட்டன.

#### (i) மாநில அளவிலான கருத்தரங்கு

18.3.2007 அன்று சென்னையில் மாண்புமிகு தமிழ்நாடு முதலமைச்சர் அவர்களின் முன்னிலையில் மாவட்ட ஊராட்சித் தலைவர்கள், ஊராட்சி ஒன்றியக்குழுத் தலைவர்கள் மற்றும் நகர்ப்புற உள்ளாட்சித் தலைவர்களுக்கான மாநில அளவிலான கருத்தரங்கு நடைபெற்றது. இதில் 27 மாவட்ட ஊராட்சித் தலைவர்கள் 363 ஊராட்சி ஒன்றியக்குழுத் தலைவர்கள் மற்றும் நகர்ப்புற உள்ளாட்சி அமைப்புகளின் பிரதிநிதிகள் கலந்து கொண்டனர். கருத்தரங்கில், உள்ளாட்சி அமைப்புகளில் திறமையான செயல்பாடுகளுக்குத் தேவையான பல அம்சங்கள் குறித்து விவாதிக்கப்பட்டன.

#### (ii) கிராம ஊராட்சி தலைவர்களுக்கான மண்டல கருத்தரங்குகள்

கிராம ஊராட்சிகளின் எண்ணிக்கை மிக அதிகமானது (12618) என்ற போதிலும் மிக அத்தியாவசியமான பொறுப்புகளை நிறைவேற்றும் அமைப்பாக அவை உள்ளபடியால் ஊரக உள்ளாட்சி அமைப்புகளுக்கு கூடுதல் அதிகாரங்கள் வழங்குவது தொடர்பான கருத்துக்களை பெறும் பொருட்டு கிராம ஊராட்சி மன்றத் தலைவர்களின் மண்டல கருத்தரங்குகள் ஈரோடு (24.7.2007), திருச்சி (25.07.2007), திருவண்ணாமலை (03.08.2007) மற்றும் விருதுநகர் (23.8.2007) ஆகிய இடங்களில் மாண்புமிகு ஊரக வளர்ச்சி மற்றும் உள்ளாட்சித் துறை அமைச்சர் அவர்கள் தலைமையில் நடத்தப்பட்டு ஊராட்சி நிர்வாகத்தில் உள்ள இடர்ப்பாடுகள் மற்றும் அதிகாரப் பகிர்வு குறித்து கருத்துகள் கேட்கப்பட்டன. இம்மண்டல கருத்தரங்குகளில் 11,984 கிராம ஊராட்சித் தலைவர்கள் (தமிழ்நாட்டிலுள்ள மொத்தம் 12,618 கிராம ஊராட்சித் தலைவர்களில்) பங்கேற்று உள்ளாட்சி அமைப்புகளுக்கு கூடுதல் அதிகாரம், பொறுப்புகள் மற்றும் கடமைகள் வழங்குவது குறித்து 47,108 பரிந்துரைகளை வழங்கினர்.

(iii) பல்வேறு அமைப்புகள் மற்றும் உள்ளாட்சி பிரதிநிதிகளுக்கான மாநில மற்றும் மண்டல கருத்தரங்குகளில் முன்வைக்கப்பட்ட பல்வேறு கருத்துக்கள் குறித்து குழு தங்களுக்குள் கலந்தாய்வுகள் மேற்கொண்டது.

(iv) மேலும், ஊரக உள்ளாட்சி அமைப்புகளுக்கு கூடுதல் அதிகாரங்கள் வழங்குவது தொடர்பாக பலதுறை அரசு செயலாளர்கள் மற்றும் துறைத் தலைவர்கள் கூட்டமும் உயர்நிலைக்குழுத் தலைவரால் 11.10.2007 மற்றும் 12.10.2007 ஆகிய நாட்களில் நடத்தப்பட்டது.

இக்குழு 39 பொருள்களின் கீழ் 99 பரிந்துரைகள் அடங்கிய தனது அறிக்கையை மாண்புமிகு தமிழக முதல்வர் அவர்களிடம் 10.12.2007 அன்று சமர்ப்பித்தது.

#### 2.4.2 திரு மு.க.ஸ்டாலின் குழுவின் பரிந்துரைகள்

மூன்றாவது உயர்நிலைக்குழுவின் முக்கியமான பரிந்துரைகள் கீழே கொடுக்கப்பட்டுள்ளன.

- பல்வேறு துறைகள் மூலம் செயல்படுத்தப்படும் அனைத்து திட்டங்களையும் சமூக தணிக்கை செய்யும் அமைப்பாக கிராம சபை செயல்பட வேண்டும்.
- தனிநபர் பயன் பெறும் அனைத்துத் திட்டங்களின் பயனாளிகள் பட்டியல் கிராம சபையால் ஒப்புதல் அளிக்கப்பட வேண்டும்.
- கிராம ஊராட்சிகளிலுள்ள பல உறுப்பினர் வார்டு முறையை நீக்கி ஊராட்சி ஒன்றியங்கள் மற்றும் மாவட்ட ஊராட்சிகளில் உள்ளது போலவே ஒரு உறுப்பினர் உள்ள வார்டு முறையைக் கொண்டுவருதல்.
- ஊரக மற்றும் நகர்ப்புற உள்ளாட்சி அமைப்புகளின் பதவிகாலத்தில் நிலைத்த தன்மையினை கொண்டு வரும் நோக்கில் நம்பிக்கையில்லாத் தீர்மானம் கொண்டுவருவதிலும், நிறைவேற்றுவதிலும் உள்ள விதிமுறைகளை கடுமையாக்குதல்.
- ஒவ்வொரு ஆண்டும் நவம்பர் 1-ஆம் தேதியினை “உள்ளாட்சிகள் தினமாக” கொண்டாடுதல்.
- நலிவுற்ற கிராம ஊராட்சிகள் குடிநீர் வழங்கல், தெரு விளக்குகள் மற்றும் சுகாதாரம் ஆகியவைகளுக்கான தங்களது செலவினங்களை மேற்கொள்ள ஏதுவாக மாநில நிதி ஆணைய மான்யத்தை உயர்த்துதல் மற்றும் மத்திய நிதி ஆணைய மானியம் முழுவதையும் கிராம ஊராட்சிகளுக்கு வழங்குதல்.
- ஒப்படைக்கப்பட்ட வருவாய் இனங்களான தலவரி, தலமேல்வரி, முத்திரைத்தாள் கட்டணம் மீதான மேல்வரி மற்றும் கேளிக்கை வரிகளை இனி மாநில அளவில் திரட்டி அவற்றை மாவட்டங்களுக்கு சீராக பகிர்ந்தளித்தல்.
- ஊராட்சி அமைப்புகள் செயல்பாட்டில் பெரிய அளவில் சுதந்திரம் அளிக்கும் வண்ணம் கிராம ஊராட்சி, ஊராட்சி ஒன்றியம் மற்றும் மாவட்ட ஊராட்சிகளின் பொது நிதியிலிருந்து மேற்கொள்ளப்படும் பணிகளுக்கு நிர்வாக அனுமதி வரம்பினை உயர்த்துதல்.
- கிராம ஊராட்சி கணக்குகளை ஒழுங்கு முறைப்படுத்துதல்.
- மூன்றாண்டுக்கு ஊராட்சிகளின் தலைவர்கள், ஊராட்சி ஒன்றிய மற்றும் மாவட்ட ஊராட்சி உறுப்பினர்களுக்கு அடையாள அட்டை வழங்குதல்.
- வட்டார வளர்ச்சி அலுவலர் (கிராம ஊராட்சிகள்)-ஐ ஊதியம் வழங்கும் அலுவலராக்குதல்.
- அனைத்து கிராம ஊராட்சிகளுக்கும் தொலைபேசி வசதி வழங்குதல்.
- ஊராட்சி ஒன்றியங்களுக்கு கம்பியில்லாத் தகவல் தொடர்பு வசதி.
- ஊராட்சி அமைப்புகள் மற்றும் ஊரக வளர்ச்சி மற்றும் ஊராட்சித் துறையில் முக்கிய அலுவலர்களுக்கு வாகனங்கள்.
- நமக்கு நாமே திட்டத்தை மீண்டும் கொண்டு வருதல்.

- ஊராட்சி ஒன்றியப் பள்ளிகள் சீரமைப்பு குறித்து திட்டமிடுதல்.
- அனைத்து கிராம அண்ணா மறுமலர்ச்சித் திட்டத்தின்கீழ் அனைத்து கிராம ஊராட்சிகளிலும் நூலகங்கள் மற்றும் விளையாட்டு மையங்கள் அமைத்தல்.
- கிராம அளவில் பிறதுறைகளுக்கான பயனாளிகளை தேர்வு செய்வதிலும், திட்டங்களைச் செயல்படுத்துவதிலும் கிராம ஊராட்சியே கிராம அளவிலான குழுவாக செயல்படுதல்.

உயர்நிலைக் குழுவின் பெரும்பாலான பரிந்துரைகளை அரசு ஏற்கனவே ஏற்று உரிய ஆணைகளையும் வெளியிட்டுள்ளது என்பது குறிப்பிடத்தக்கது.

## 2.5 உள்ளாட்சி அமைப்புகளின் எல்லைகளை மறு வரையறை செய்தல்

ஊரக மற்றும் நகர்ப்புற உள்ளாட்சி அமைப்புகளின் நிலை உயர்த்துதல், நிலை குறைப்பு, பிரித்தல் மற்றும் இணைத்தல் குறித்து பல கோரிக்கைகள் அரசால் பெறப்பட்டுள்ளன. இதுபோன்ற கோரிக்கைகள் குறித்து இறுதி பரிந்துரையை அரசுக்கு அனுப்புமுன் மாவட்ட ஆட்சித் தலைவர்கள்/ துறைத் தலைவர்கள் பொதுமக்களின் கருத்துக்களை கேட்பதற்கு பின்பற்ற வேண்டிய வழிமுறைகள் குறித்து அரசாணை நிலை எண்.131 ஊரக வளர்ச்சி மற்றும் ஊராட்சித்(சி1) துறை நாள் 16.3.2007-ல் உத்திரவிடப்பட்டுள்ளது. தற்போது உள்ளாட்சி அமைப்புகளில் பதவியிலுள்ள எவரும் இதனால் பாதிக்கப்படமாட்டார்கள் என ஊரக மற்றும் நகர்ப்புற உள்ளாட்சி அமைப்புகளுக்கு தெளிவுபடுத்தப்பட்டுள்ளது.

இது தொடர்பாக ஊரக மற்றும் நகர்ப்புற உள்ளாட்சி அமைப்புகளிடமிருந்து பெறப்பட்ட பல்வேறு கோரிக்கைகளின் அடிப்படையில் மாவட்ட ஆட்சித் தலைவர்கள் ஏற்கனவே, பொதுமக்கள் கருத்தறியும் கூட்டங்கள் நடத்தியுள்ளனர். மாவட்ட ஆட்சித் தலைவர்கள் பரிந்துரைகளின் அடிப்படையிலும் தகுதியின் அடிப்படையிலும் தகுந்த ஆணைகளை அரசு வெளியிடும்.

## 2.6 கிராம சபை

ஒவ்வொரு கிராம ஊராட்சியிலும் அடித்தள சனநாயக அமைப்பாக இருப்பது கிராம சபையாகும். கிராம ஊராட்சிகள் செவ்வனே செயல்படத் தேவையான வெளிப்படையான மற்றும் பொறுப்பான நிர்வாகத்தினை ஊக்குவிக்கவும், திட்டமிடுதல், திட்டங்களை செயல்படுத்துதல், பயனாளிகளை தேர்வு செய்தல் ஆகியவற்றில் பொதுமக்களின் பங்கேற்பினை அதிகரிக்கவும் மற்றும் சமூகத் தணிக்கைக்கு வழிவகுப்பதற்கும், செயல்திறன்மிக்க ஒரு கிராம சபை அவசியமாகிறது. ஒவ்வொரு கிராம ஊராட்சியிலும், ஒரு ஆண்டில் குறைந்தது நான்கு முறையாவது, அதாவது சனவரி 26, மே 1, ஆகஸ்டு 15 மற்றும் அக்டோபர் 2 ஆகிய நாட்களில் கிராம சபைக் கூட்டம் நடத்த அரசு ஆணையிட்டுள்ளது.

கிராம சபை கூட்டம் நடத்தும் முறையினை செம்மைப்படுத்தும் நோக்கில், இந்த அரசு, தமிழ்நாடு கிராம சபை (குறைவெண் வரம்பு, கூட்டங்கள் கூட்டுதல், நடத்துதல் மற்றும் வழிமுறை) விதிகள் 1998ல் அரசாணை (நிலை) எண்.130 ஊரக வளர்ச்சி மற்றும் ஊராட்சித்(சி4) துறை நாள்

25.9.2006 மூலம் தேவையான திருத்தங்கள் செய்து ஒவ்வொரு ஊராட்சியிலுள்ள வார்டுகளிலும், சுழற்சி முறையில் கிராம சபை நடத்திட உத்தரவிட்டுள்ளது. மேலும், பெரிய ஊராட்சிகளில் வாக்காளர்களில் 10 சதவீதத்தினர் கிராம சபையில் கலந்து கொள்ள வேண்டும் என்ற குறைவெண் வரம்பினை செயல்படுத்த இயலாத நிலை உள்ளதால், கிராம ஊராட்சிகளின் மக்கள் தொகையின் அடிப்படையில் குறைவெண் வரம்பினை தளர்த்தி, அட்டவணை-3ல் குறிப்பிட்டபடி நிர்ணயம் செய்யப்பட்டுள்ளது.

**அட்டவணை - 3**  
**கிராம சபைக் கூட்டத்திற்கான திருத்திய**  
**குறைவெண் வரம்பு**

வரிசை எண்.	கிராம ஊராட்சியின் மக்கள் தொகை	கிராம சபைக் கூட்டத்திற்கான குறைவெண் வரம்பு
1	500 வரை	50
2	501 முதல் 3,000 வரை	100
3	3,001 முதல் 10,000 வரை	200
4	10,000க்கு மேல்	300

கிராம சபைக் கூட்டத்தில் கலந்து கொள்ளும் உறுப்பினர்களில் மூன்றில் ஒரு பங்காவது மகளிர் இடம் பெற வேண்டும். மேலும், கிராம ஊராட்சியின் மொத்த மக்கள் தொகையில் தாழ்த்தப்பட்ட/பழங்குடியினர் மக்கள் தொகை எத்தனை சதவீதம் உள்ளதோ அத்தனை சதவீத தாழ்த்தப்பட்ட/பழங்குடியினர் கிராம சபைக் கூட்டத்தில் கலந்து கொள்ள வேண்டுமென துணை குறைவெண் வரம்பு நிர்ணயிக்கப்பட்டுள்ளது. கிராம சபைக் கூட்டத்தின் வருகை மற்றும் நடவடிக்கைகளை முறையான பதிவேடுகள் மற்றும் புகைப்படம் மூலம் பதிவு செய்யவும் கட்டாயமாக்கப் பட்டுள்ளது.

ஊரகப் பகுதிகளில் மக்கள் நலனுக்காக செயல்படுத்தப்படும் அனைத்துத் திட்டங்களையும் சமூகத் தணிக்கை செய்யும் அமைப்பாக கிராம சபையினைக் கொண்டு வர முடிவு செய்யப்பட்டுள்ளது.

## 2.7 கிராம ஊராட்சிகள்

மாநிலத்தின் 30 மாவட்டங்களில் உள்ள 385 வட்டாரங்களில் 12,618 கிராம ஊராட்சிகள் உள்ளன. ஒவ்வொரு மாவட்டத்திற்கும் சராசரியாக 421 கிராம ஊராட்சிகளும், ஒவ்வொரு வட்டாரத்திற்கும் சராசரியாக 32 கிராம ஊராட்சிகளும் உள்ளன. நீலகிரி (35), கன்னியாகுமரி (99), தேனி (130), கரூர் (158) ஆகிய மாவட்டங்களில் கிராம ஊராட்சிகளின் எண்ணிக்கை குறைவாகவும், விழுப்புரம் (1,104), திருவண்ணாமலை (860), வேலூர் (753), கடலூர் (681), காஞ்சிபுரம் (648) ஆகிய மாவட்டங்களில் கிராம ஊராட்சிகளின் எண்ணிக்கை அதிகமாகவும் உள்ளன. தமிழகத்தில் கிராம ஊராட்சிகளின் மக்கள் தொகை மிகப் பெரிய அளவில் மாறுபடுகிறது. சில ஊராட்சிகளில் மக்கள்

தொகை 500-க்கும் குறைவாகவும், சில ஊராட்சிகளில் 25,000-க்கு அதிகமாகவும் உள்ளன. இதனை அட்டவணை 4-ல் காணலாம்.

**அட்டவணை-4**  
**மக்கள் தொகை அடிப்படையில்**  
**கிராம ஊராட்சிகளின் வகைபாடு**  
**(2001 மக்கள்தொகை கணக்கெடுப்பு)**

மக்கள்தொகை	கிராம ஊராட்சிகளின் எண்ணிக்கை
500 க்கு கீழ்	66
501 முதல் 1,000 வரை	1,177
1,001 முதல் 3,000 வரை	7,241
3,001 முதல் 5,000 வரை	2,569
5,001 முதல் 10,000 வரை	1,379
10,000க்கு மேல்	186
<b>மொத்தம்</b>	<b>12,618</b>

தமிழ்நாடு ஊராட்சிகள் சட்டம், 1994 பிரிவு 110 மற்றும் 111ன்படி பல்வேறுபட்ட பொதுநலக் கடமைகள் மற்ற செயல்பாடுகள் கிராம ஊராட்சிக்கு ஒப்படைக்கப் பட்டுள்ளதால் கிராம ஊராட்சி, மூன்றுக்கு ஊராட்சிகளில் முதன்மை வகிக்கின்றது. கிராம ஊராட்சிகள் தங்கள் கடமைகளை திறம்பட மேற்கொள்ள ஏதுவாக கூடுதல் அதிகாரங்கள் வழங்க, இந்த அரசு தொடர்ந்து முயற்சி செய்து வருகின்றது. கிராம ஊராட்சியின் நிதி நிலைமையை உயர்த்தவும் இந்த அரசு பல்வேறு முயற்சிகளை மேற்கொண்டு வருகிறது.

தமிழ்நாட்டிலுள்ள கிராம ஊராட்சிகளின் மக்கள் தொகை, 500க்கும் குறைவானதாகவும் 25,000க்கும் அதிகமானதாகவும் வேறுபட்டு உள்ளதாலும், மாநில நிதி ஆணையத்தின் நிதி ப்பகிர்வு மக்கள் தொகையோடு தொடர்புடையதாக உள்ளதாலும், சிறிய கிராம ஊராட்சிகளுக்கு குறைவான மானியமும் பெரிய ஊராட்சிகளுக்கு அதிக மானியமும் கிடைக்கின்றன. பெரிய ஊராட்சிகளின் தேவைகள் அதிகம் இருப்பினும், அனைத்து ஊராட்சிகளிலும் ஊராட்சிகளை நிர்வகிப்பதற்கு அவைகளின் பரப்பளவுக்கு தொடர்பில்லாத சில நிலையான செலவினங்கள் உள்ளன. எனவே, ஒரு கிராம ஊராட்சிக்கு வழங்கப்படும் மாநில நிதி ஆணைய மானியமானது அந்த ஊராட்சியின் மாறிவரும் செலவினங்களுக்கு இணையாக இல்லாவிடினும், நிலையான செலவினங்களை ஈடுகட்டும் அளிவிற்காவது இருக்க வேண்டும். தங்களது மின்சாரக் கட்டணத்தைகூட செலுத்த முடியாத சில கிராம ஊராட்சிகளும் இருந்தன. மேலும், சில கிராம ஊராட்சிகள் தங்களுடைய ஊழியர்களுக்கு ஊதியம் மற்றும் சம்பளம் கூட குறித்த காலத்தில் வழங்க இயலாத நிலையிலும் இருந்தன. இவ்வகையான நலிவுற்ற கிராம ஊராட்சிகளுக்கு உதவிடும் வகையில், மாநில நிதி ஆணைய மானியத்தில் ஒரு குறிப்பிட்ட சதவீதத்தை சமன்பாடு நிதியாக ஒதுக்கீடு செய்ய மாநில நிதி ஆணையங்கள் பரிந்துரை செய்தன. ஆனால் சமன்பாடு நிதியை ஒதுக்கீடு செய்வது மாவட்ட ஆட்சியர்களின் விருப்புரிமையின் அடிப்படையில்

இருந்ததால் நிதியை பிரித்து வழங்குவதில் ஒரு ஒழுங்குமுறை இல்லாதது கடந்த காலங்களின் அனுபவமாக காண முடிகிறது.

எனவே, அரசு, அரசாணை நிலை எண் 199 நிதி (நிதிக்குழு-IV) துறை நாள் 25.5.2007ன்படி மாநில நிதி ஆணைய மான்யத்தில் ஒவ்வொரு கிராம ஊராட்சிக்கும் குறைந்த பட்சமாக ரூ.3 இலட்சத்தினை மக்கள் தொகையைக் கணக்கில் எடுக்காமல் ஒதுக்கீடு செய்தும், மீதம் உள்ள தொகையினை மட்டும் கிராம ஊராட்சியின் மக்கள் தொகை அடிப்படையில் பிரித்து வழங்கவும் ஆணையிட்டுள்ளது. அரசின் இந்த முடிவின் மூலம், கிராம ஊராட்சிகளின் வருவாயில் உள்ள ஏற்றத்தாழ்வுகளை குறைக்கவும், அதே சமயம், நலிவுற்ற கிராம ஊராட்சிகள் தன்னளவில் வலுவான நிலையினை மேம்படுத்திக் கொள்ளவும் வழிவகை செய்யப்பட்டுள்ளது.

அரசாணை நிலை எண் 119, ஊரக வளர்ச்சி மற்றும் ஊராட்சித் (சி2) துறை, நாள் 26.2.2007ன்படி, 12வது நிதி ஆணைய மான்யம் முழுவதும் கிராம ஊராட்சிகளுக்கு வழங்க ஆணையிடப்பட்டுள்ளது. அட்டவணை 5-ல் இதன் விவரங்களை காணலாம்.

**அட்டவணை-5**  
**வரவினத்திற்கேற்ப கிராம ஊராட்சிகளின் வகைபாடு**

வ எ ண்	வருவாய் அளவு	2003-04 முதல் 2005-06 வரையிலான 3 ஆண்டு களுக்கான சராசரி வருமானம் உள்ள ஊரா ட்சிகள் எண்ணிக்கை	2007-08ம் ஆண்டு வருவாய் அடி ப்படையிலான ஊரா ட்சிகள் எண்ணிக்கை
1	ரூ.50,000 வரை	10	0
2	ரூ.50,000 முதல் ரூ.1 லட்சம் வரை	178	0
3	ரூ.1 லட்சம் முதல் ரூ.5 லட்சம் வரை	7,422	1,059
4	ரூ.5 லட்சம் முதல் ரூ.10 ல ட்சம் வரை	3,181	7,283
5	ரூ.10 லட்சம் முதல் ரூ.25 ல ட்சம் வரை	1,489	3,733
6	ரூ.25 லட்சம் முதல் ரூ.50 ல ட்சம் வரை	252	442
7	ரூ.50 லட்சம் முதல் ரூ.1 கோடி வரை	60	78
8	ரூ.1 கோடி முதல் ரூ.3 கோடி வரை	24	23
9	ரூ.3 கோடிக்கு மேல்	2	0
<b>மொத்தம்</b>		<b>12,618</b>	<b>12,618</b>

மேற்படி அட்டவணை மூலம், பெரும்பாலான ஊராட்சிகளின் சராசரி வருமானம் உயர்ந்துள்ளது மட்டுமின்றி, பல கிராம ஊராட்சிகளுக்கிடையே இருந்த சமச்சீரற்ற வருவாய் நிலை, இந்த அரசின் நடவடிக்கையால் குறைந்துள்ளது என்பதும் தெரியவருகிறது.

### 2.7.1 கடமைகள்

தமிழ்நாடு கிராம ஊராட்சிகள் சட்டம், 1994ன் பிரிவுகள் 110 மற்றும் 111-ல், கிராம ஊராட்சிகளின் கடமைகள் மற்றும் பொறுப்புகள் பற்றி விவரித்துள்ளன. கிராம ஊராட்சிகளின் சில முக்கிய கடமைகளாவன:

- அ. ஊராட்சியிலுள்ள அனைத்து கிராமச் சாலைகளையும் அமைத்தல், பழுது பார்த்தல் மற்றும் பராமரித்தல்.
- ஆ. வீட்டு மனைப் பிரிவுகள் மற்றும் கட்டிட வரைபடங்களுக்கு அனுமதி வழங்குதல்
- இ. கட்டிடம் உள்ள பகுதியில் உள்ள பொது இடங்கள் மற்றும் பொதுச் சாலைகளில் தெருவிளக்குகள் அமைத்தல்.
- ஈ. வடிகால்கள் கட்டுதல்.
- உ. கிராமங்களிலுள்ள தெருக்களை சுத்தப்படுத்துதல் மற்றும் சுகாதார நிலையை மேம்படுத்துதல்.
- ஊ. பொதுக் கழிப்பிடங்கள் அமைத்தல் மற்றும் பராமரித்தல்.
- எ. கிணறுகள், குளங்கள் மற்றும் குட்டைகள் வெட்டுதல், பழுது பார்த்தல் மற்றும் பராமரித்தல். மேலும் குடிநீர் வழங்கும் நீர் நிலைகளை அமைத்தல் மற்றும் பராமரித்தல்.
- ஏ. சடுகாடு மற்றும் இடுகாடுகளைப் பராமரித்தல்.
- ஐ. பூங்கா மற்றும் படிப்பகங்களைப் பராமரித்தல்.
- ஓ. இந்திரா நினைவு குடியிருப்புத் திட்டம், தேசிய ஊரக வேலை உறுதித் திட்டம் போன்ற திட்டங்களை செயல்படுத்துதல்.
- ஔ. அவ்வப்போது அரசு அறிவிக்கை வாயிலாக வரையறை செய்யப்படும் பிற கடமைகள்.

### 2.7.2 நிதி ஆதாரங்கள்

கிராம ஊராட்சியின் முக்கிய வருவாய் ஆதாரங்களாவன:

#### அ) வரி வருவாய்

மூன்றடுக்கு ஊராட்சிகளில், கிராம ஊராட்சிகளுக்கு மட்டும் தான் வரி விதிக்கும் அதிகாரம் உள்ளது. வீட்டு வரி, தொழில் வரி, விளம்பர வரி ஆகியவை பொதுவாக விதிக்கப்படும் வரிகள்.

## ஆ) வரி அல்லாத வருவாய்

கட்டிடங்கள் மற்றும் வரைபட அனுமதிக்கான உரிமக் கட்டணம், அபாயகரமான மற்றும் அருவருக்கத்தக்க தொழில்களுக்கான உரிமம், குடிநீர் கட்டணம், வண்டி நிலையங்களுக்கான கட்டணம், மீன் பாசி குத்தகை, 2சி மரப்பட்டா, பொருட்காட்சிகள் மற்றும் சந்தைகளிலிருந்து பெறப்படும் வருமானம், படகுகளிலிருந்து வருமானம், அபராதங்கள் மற்றும் தண்டத் தீர்வை போன்றவைகள் ஆகும்.

## இ) ஒப்படைக்கப்பட்ட மற்றும் பகிர்ந்தளிக்கப்பட்ட வருவாய்

மாநில அளவில் ஒருங்கிணைக்கப்பட்ட பல்வேறு இனங்கள் இவ்வருவாயில் அடங்கும். (தலவரி, தலமேல்வரி, முத்திரைத்தாள் மீதான மிகுவரி, கேளிக்கை வரி). இவ்வருவாய், கிராம ஊராட்சி உட்பட மூன்றடுக்கு ஊராட்சி அமைப்புகளுக்கும் ஊரக வளர்ச்சி மற்றும் ஊராட்சி இயக்குநரால் விடுவிக்கப்படுகிறது. கிராம ஊராட்சிக்கு ஒப்படைக்கப்பட்ட மற்றும் பகிர்ந்தளிக்கப்பட்ட மற்ற வருவாய் இனங்களில் சிறு கனிமங்கள் மீதான உரிமக் கட்டணம் (100%), குத்தகைத் தொகை (50%), மற்றும் சமூகக் காடுகளில் உள்ள மரங்களுக்கான ஏலத்தொகை அகியவை அடங்கும்.

## ஈ) மானியம்

மத்திய நிதி ஆணைய மானியம், மாநில நிதி ஆணைய மானியம், மத்திய மற்றும் மாநில அரசுகளின் வளர்ச்சித் திட்டங்களுக்கான மானியம் ஆகியவை.

## 2.7.3 நிர்வாக அதிகாரங்கள்

கிராம ஊராட்சிக்கு கிராம ஊராட்சித் தலைவரே செயல் அலுவலர் ஆவார். தலைவர் மற்றும் துணைத்தலைவர் இருவரும் இணைந்து காசோலை வழங்குவதற்கு கையொப்பமிட வேண்டும். இவர்களுக்கு இடையே சமூகமான உறவுகள் இல்லையென்றால், மாவட்ட ஆட்சித் தலைவர், ஊராட்சிகளின் ஆய்வாளர் என்ற முறையில் கிராம ஊராட்சியிலுள்ள வேறொரு உறுப்பினரை தலைவருடன் இணைந்து காசோலையில் கையொப்பமிடுவதற்கு நியமிப்பார்.

அரசாணை நிலை எண் 203, ஊரக வளர்ச்சி (ம) ஊராட்சித் (PRI) துறை நாள் 20.12.2007ன்படி தமிழ்நாடு ஊராட்சிகள் (பணிகளுக்கான திட்டம் மற்றும் மதிப்பீடு தயாரித்தல் மற்றும் பணிகளின் வகை மற்றும் நிலை) விதிகள் 2007-ஐ அரசு கொண்டு வந்தது. அதன்படி கிராம ஊராட்சிகள் பொது நிதியிலிருந்து ஒரு பணியினை ரூ.2 இலட்சம் வரை மேற்கொள்ள கிராம ஊராட்சியே நிர்வாக அனுமதி வழங்கலாம் என தெரிவித்துள்ளது. இதற்கு முன்னர், ரூ.1 லட்சம் வரையான பணிகளுக்கு மட்டுமே கிராம ஊராட்சி நிர்வாக அனுமதி வழங்க இயலும். ரூ.2 லட்சம் முதல் ரூ.50 இலட்சம் வரையிலான மதிப்புள்ள பணிகளுக்கு மாவட்ட ஆட்சித் தலைவரே நிர்வாக அனுமதி வழங்க தகுதிவாய்ந்த அலுவலர் ஆவார். ரூ.50 இலட்சத்துக்கு மேல் உள்ள பணிகளுக்கு ஊரக வளர்ச்சி மற்றும் ஊராட்சி இயக்குநரே நிர்வாக அனுமதி வழங்க தகுதி வாய்ந்த அலுவலர்

ஆவார். இருப்பினும், மத்திய மற்றும் மாநில அரசுத் திட்டங்களை மேற்கொள்வதற்கு மாவட்ட ஆட்சித் தலைவரின் முன் அனுமதி தேவையாகும். ரூ.2000/- வரையிலான அவசரப் பணியை ஒரு முறையும், ஒரு ஆண்டில் ரூ.5000/-க்கு மிகாமலும், தொழில் நுட்ப அனுமதி பெறாமல் அவசர பணிகளை மேற்கொள்ள கிராம ஊராட்சிகளுக்கு சுதந்திரம் அளிக்கப்பட்டுள்ளது. ஊராட்சித் தலைவர், தனது காசோலை மூலம் ஊராட்சிகள் சில்லரை செலவினம் மேற்கொள்ள ரூ.500/- வரை எடுத்துக் கொள்ளலாம்.

கைப்பம்புகள், விசைப்பம்புகள் மற்றும் தெருவிளக்கு பராமரிப்புப் பணிகளை முறையாக மேற்கொள்ளத் தேவையான அதிகாரங்கள் கிராம ஊராட்சிகளுக்கு வழங்கப்பட்டுள்ளன. ஒரு ஆண்டில் ஒரு கைப்பம்பு பராமரித்திட ரூ.600/- மற்றும் ஒரு விசைப்பம்பு பராமரித்திட ரூ.7500/-க்கு மிகாமல் மதிப்பீட்டுக்காகவோ, பட்டியலுக்காகவோ பொறியாளரை அணுகாமல் செலவினம் மேற்கொள்ளலாம். தெருவிளக்கு உபகரணங்களை குறிப்பிட்ட தரத்துடன் ஊராட்சிகளே வாங்கிக்கொள்ளலாம்.

#### 2.7.4 உத்தமர் காந்தி கிராம ஊராட்சி விருது

அரசாணை நிலை எண். 111, ஊரக வளர்ச்சி மற்றும் ஊராட்சி (சி2) துறை, நாள் 5.9.2006-ன்படி உத்தமர் காந்தி கிராம ஊராட்சி விருது ஏற்படுத்தப்பட்டுள்ளது. 2006-07ம் ஆண்டிலிருந்து ஒவ்வொரு ஆண்டும் ஊராட்சிகளில் மேற்கொள்ளப்படும் சிறந்த பூர்வாங்கப் பணிகள், புதுமையான முயற்சிகள் போன்ற இனங்களில் கடந்த 5 ஆண்டுகளில் மிக சிறப்பாக பணியாற்றியுள்ள ஊராட்சிகளுக்கு உத்தமர் காந்தி கிராம ஊராட்சி விருது வழங்கப்படும். தேர்ந்தெடுக்கப்பட்ட ஒவ்வொரு ஊராட்சிக்கும் நற்சான்றிதழ், கேடயம் மற்றும் ரூ.5 இலட்சத்துக்கான வெகுமதியும் பரிசாக வழங்கப்படும். ஊராட்சித் தலைவர்களுக்கு நற்சான்றிதழும் பதக்கமும் வழங்கப்படும். ஊராட்சித் தலைவர்களின் மறைவுக்குப் பின்னரும் இந்தப் பரிசுகள் வழங்கப்படும். 2006-07ம் ஆண்டிற்காக மாவட்ட ஆட்சித் தலைவர்களிடமிருந்து பெறப்பட்ட 124 கருத்துருக்களில் 45 கருத்துருக்கள், இந்திய ஆட்சிப் பணி அலுவலர் தலைமையிலான குழுவின் தல ஆய்வுக்கு தேர்வு செய்யப்பட்டன. அதிலிருந்து 15 கிராம ஊராட்சிகளை தேர்வு செய்து மாண்புமிகு தமிழ்நாடு முதலமைச்சர் அவர்களால் 10.10.2007 அன்று உத்தமர் காந்தி ஊராட்சி விருது வழங்கப்பட்டது. 2007-08ம் ஆண்டிற்கான உத்தமர் காந்தி ஊராட்சி விருதுக்கான கருத்துருக்கள் மாவட்ட ஆட்சித் தலைவர்களிடமிருந்து பெறப்பட்டு வருகின்றன. இவ்விருதினை வழங்க ரூ.75.00 இலட்சம் ஒதுக்கீடு செய்யப்பட்டுள்ளது.

#### 2.7.5 கிராம ஊராட்சி கணக்குகளை ஒழுங்கு முறைப்படுத்துதல்

கிராம ஊராட்சிக் கணக்குகளை முறைப்படுத்தவும் மற்றும் கணக்குகளைப் பராமரிப்பதற்கான வழிமுறைகள் நிர்ணயிப்பதற்குமான அரசின் ஆணை, அரசாணை எண்.92, ஊரக வளர்ச்சித் துறை, நாள் 26.3.1997ல் வெளியிடப்பட்டது. இந்த அரசு ஆணை வெளியிட்டது, கிராம ஊராட்சிகளுக்கு அதிகாரப் பகிர்வு செய்வதில் மேற்கொள்ளப்பட்ட மிகப் பெரிய முன்னேற்றம்.

நடவடிக்கையாகும். இதற்கு முன்னர் ஊராட்சி ஒன்றிய அலுவலகத்தில் கிராம ஊராட்சித் தொகுப்பு நிதி என்கிற முறையில் கிராம ஊராட்சிகளின் கணக்குகள் பராமரிக்கப்பட்டு வந்தன. இதன்படி ஊராட்சி ஒன்றிய அலுவலர்கள் கிராம ஊராட்சிகளில் பல்வேறு கணக்குகளை முன் ஆய்வு செய்த பின்னர்தான் நிதி விடுவிக்கப்படும். இந்த முறை மாற்றப்பட்டு, மேற்காணும் ஆணையின்படி கிராம ஊராட்சித் தலைவரும், துணைத் தலைவரும் ஊராட்சிக் கணக்குகளை சுதந்திரமாகப் பராமரிக்கும் அதிகாரம் அளிக்கப்பட்டது. இருப்பினும் கிராம ஊராட்சிக் கணக்குகளைப் பராமரிக்கும் இப்புதிய முறையில் சில பலவீனங்கள் கண்டறியப்பட்டன. மாநில நிதி ஆணையத்தின் மானியம் மற்றும் மத்திய நிதி ஆணையத்தின் மானியம், நிபந்தனைகளுக்குட்பட்ட மானிய செலவினத்திற்காக கிராம ஊராட்சிகளுக்கு விடுவிக்கப்பட்ட மானியம் பல சந்தர்ப்பங்களில் நிலுவையிலுள்ள மின்சாரம் மற்றும் குடிநீர் கட்டணங்களுக்கான தொகையினை செலுத்தாமல் குறைந்த முக்கியத்துவம் வாய்ந்த பணிகளுக்கு செலவிடப்பட்டது அரசின் கவனத்திற்குக் கொண்டு வரப்பட்டுள்ளது. மின் கட்டணம் மற்றும் குடிநீர் பராமரிப்பு செலவினத்திற்குப் பதிலாக முக்கியமல்லாத இனங்களுக்கு செலவு செய்வதைத் தவிர்க்க கிராம ஊராட்சிகளுக்கு நிதி விடுவிப்பதற்கு முன்னர் மாவட்ட அளவிலேயே மாவட்ட ஆட்சித் தலைவர்கள், தமிழ்நாடு மின்சார வாரியம் மற்றும் தமிழ்நாடு குடிநீர் வழங்கல் மற்றும் வடிகால் வாரியத்திற்கான நிலுவைக் கட்டணத் தொகை முழுமையும் நேரடியாக செலுத்திவிட்டு, மீதமுள்ள தொகையினை கிராம ஊராட்சிகளுக்கு விடுவிக்க அறிவுறுத்தப்பட்டது. ஆனால் இந்த நடைமுறையில் கீழ்க்காணும் குறைபாடுகள் ஏற்பட்டன.

அ) மாவட்ட அளவில் சம்பந்தப்பட்ட கிராம ஊராட்சித் தலைவர்களின் சரிபார்த்தலின்றி தொகை செலுத்தப்படுவதால் பல சந்தர்ப்பங்களில் தமிழ்நாடு மின்சார வாரியம் அளித்த தவறான / இரட்டிப்பான பட்டியலுக்கும் தொகை விடுவிக்கப்பட்டுள்ளன.

ஆ) கிராம ஊராட்சித் தலைவர்கள் மின்சாரம் / குடிநீர் பட்டியலுக்காகத் தொகையினைத் தாங்களாகவே நேரடியாக செலுத்தாத காரணத்தால் ஊராட்சியின் மின் கட்டணங்களைக் குறைத்திடும் வகையில் எவ்வித முயற்சியும் மேற்கொள்ளவில்லை.

கிராம ஊராட்சித் தலைவர்கள் மற்றும் துணைத் தலைவர்கள் திட்டப் பணிகளுக்கான நிதியையும், தேசிய ஊரக வேலை உறுதித் திட்டத்திற்கான தொகையினையும், பணியினை அளவு மற்றும் மேலளவு செய்யாமலும், பட்டியல்களை சம்பந்தப்பட்ட வட்டார வளர்ச்சி அலுவலர் (கிராம ஊராட்சிகள்) அவர்களின் ஒப்புதல் பெறாமலும், காசோலையை விடுவித்தது பல சந்தர்ப்பங்களில் அரசின் கவனத்திற்குக் கொண்டு வரப்பட்டுள்ளது. ஊராட்சித் தேர்தலுக்கு முன்னர் அதிக அளவில், அனுமதியின்றி பணம் எடுத்த நிகழ்வுகளும் உள்ளன. எனவே கிராம ஊராட்சிக் கணக்குகளை மேலும் முறைப்படுத்தவும், மற்றும் கணக்குகளைப் பராமரிப்பதற்கான வழிமுறைகளை நெறிப்படுத்துவதற்குமான அரசின் ஆணை, அரசாணை எண்.146, ஊரக வளர்ச்சி மற்றும் ஊராட்சித் துறை, நாள் 17.8.2007ல் வெளியிடப்பட்டது.

இந்த அரசாணையில்,

அ) தமிழ்நாடு மின்சார வாரியம் மற்றும் தமிழ்நாடு குடிநீர் வடிகால் வாரியம் ஆகியவற்றிற்கு செலுத்த வேண்டிய தொகையினை கிராம ஊராட்சித் தலைவர்கள் தங்களது கட்டுப்பாட்டிலுள்ள

நிதியிலிருந்து செலுத்த அதிகாரமளித்தும் மற்றும் அதே சமயத்தில் அதிக முக்கியமல்லாத செலவினத்திற்கு செலவிடத் தடை விதித்தும்;

ஆ) சம்மந்தப்பட்ட வட்டார வளர்ச்சி அலுவலர் (கிராம ஊராட்சிகள்) ஒப்புதல் இல்லாமல் திட்ட நிதி / தேசிய ஊரக வேலை உறுதித் திட்ட நிதிக் கணக்குத் தொகையினை எடுப்பதைத் தவிர்த்திடவும் உத்தரவிடப்பட்டுள்ளது.

## 2.7.6 கிராம ஊராட்சிகளுக்குத் தொலைபேசி வசதி

வட்டார வளர்ச்சி அலுவலர்களும் கிராம ஊராட்சித் தலைவர்களும் அடிக்கடி தொடர்பு கொள்வது அவசியமாகிறது என்ற சூழ்நிலையில் பெரும்பாலான கிராம ஊராட்சிகளில் தொலைபேசி இணைப்பு இல்லாமல் இருப்பது திட்டங்களை செயல்படுத்துவதிலும், ஊராட்சிகளை நிர்வாகம் செய்வதிலும் பெரிய தடையாக உள்ளது. எனவே, ஒவ்வொரு கிராம ஊராட்சியும் ஒரு தொலைபேசி இணைப்பு வைத்துக் கொள்ளவும், தொலைபேசி மாதாந்திரக் கட்டணம் ரூ.750/- என வரையறை செய்தும் அரசாணை எண்.118, ஊரக வளர்ச்சி மற்றும் ஊராட்சித் துறை, நாள் 02.07.2007-ல் வெளியிட்டுள்ளது. தமிழ்நாட்டில் மொத்தமுள்ள 12,618 கிராம ஊராட்சிகளில், இதுவரை 12,572 கிராம ஊராட்சிகளில் தொலைபேசி இணைப்பு கொடுக்கப்பட்டுள்ளது. தொலைபேசி இணைப்பு கொடுக்கப்பட்டவுடன், டயல்-அப் இணைப்பு மூலம் கிராம ஊராட்சிகள் இணையதளத்துடன் தொடர்பு கொள்ளலாம்.

## 2.7.7 தமிழ்நாடு மின்சார வாரியம் தொடர்பான பிரச்சனைகள்

தெருவிளக்குகள் பராமரிப்பு மற்றும் குடிநீர் வழங்கல் ஆகியவற்றைப் பராமரிக்கும் இரண்டு பெரிய பொறுப்புகளையும் கிராம ஊராட்சிகள் மேற்கொண்டுள்ளன. வருவாயில் ஏறக்குறைய 70 சதவீதத் தொகை மின் கட்டணம் செலுத்துவதற்கு செலவிடப்படுகிறது. தமிழ்நாடு மின்சார வாரியம் முறையாக மீட்டர் அளவுகள் செய்யாமல் வணிக ரீதியில் மின் கட்டணம் வசூலிக்கிறது என்றும், 45 நாட்களுக்கு மேல் கட்டணம் செலுத்தாமல் நிலுவையிலுள்ள தொகைக்கு 12 சதவீத வட்டி வசூலிப்பதாகவும் அரசின் கவனத்திற்குக் கொண்டு வரப்பட்டுள்ளது. புதிய தெரு விளக்குகள் அமைப்பதற்கான மதிப்பீட்டை தமிழ்நாடு மின்சார வாரிய அலுவலர்களிடமிருந்து பெறுவதில் மிகுந்த காலதாமதம் ஏற்படுவதும் கண்டறியப்பட்டது. தமிழ்நாடு மின்சார வாரியம் மற்றும் கிராம ஊராட்சிகளிடையே நிலவி வந்த நெடுநாள் பிரச்சனைகளைத் தீர்வு செய்திட தமிழ்நாடு அரசு பல்வேறு நடவடிக்கைகளை மேற்கொண்டது.

கிராம ஊராட்சிகளால் தெரு விளக்குகள் மற்றும் குடிநீர் வழங்குவதற்காகப் பயன்படுத்தப்படும் மின் இணைப்புகளுக்கான மின் கட்டணத்தை யூனிட் ஒன்றுக்கு ரூ.3.40/-லிருந்து ரூ.3-ஆகக் குறைத்து, அரசாணை எண்.95, எரிசக்தி(டி2) துறை, நாள் 12.10.2007ல் அரசு ஆணையிட்டுள்ளது. கிராம ஊராட்சிகள் புதிய தெரு விளக்குகள் அமைக்க, கம்பம் ஒன்றுக்கு ரூ.9,500/- என ஒரே வகை கட்டணம் நிர்ணயித்து, அரசாணை எண்.111, ஊரக வளர்ச்சி மற்றும் ஊராட்சித் துறை, நாள் 26.6.2007ல் வெளியிட்டுள்ளது. கிராம ஊராட்சிகள் மின் கட்டணத்தை செலுத்துவதற்கான கால அளவு தற்போதைய கால அளவான 20 நாட்களிலிருந்து 60 நாட்களாக உயர்த்தப்ப

ட்டுள்ளது. தமிழ்நாடு மின்சார வாரியத்திற்கு கிராம ஊராட்சிகள் 60 நாட்களுக்கு மேல் செலுத்தாமல் நிலுவையிலுள்ள மின் கட்டணத் தொகைக்கு விதிக்கப்படும் வட்டிவீதம் 12 சதவீதத்திலிருந்து 6 சதவீதமாகக் குறைக்கப்பட்டுள்ளது. 13.3.2007க்கு முந்தைய காலத்திற்கான அபராதத் தொகை ரூ.18.46 கோடி தள்ளுபடி செய்யப்பட்டுள்ளது.

அரசின் அறிவுறுத்தலின்படி, கிராம ஊராட்சிகளில் இதுவரை மீட்டர் பொருத்தப்படாத அனைத்து இணைப்புகளுக்கும் மீட்டர் பொருத்தவும், பழுதடைந்த மீட்டர்களை மாற்றவும் தமிழ்நாடு மின்சார வாரியம் நடவடிக்கை எடுத்துள்ளது. ஊரகப் பகுதியுள்ள அனைத்து மின் இணைப்புகளுக்கும் தமிழ்நாடு மின்சார வாரியம் மீட்டர் அட்டை வழங்கியுள்ளது. ஆரம்ப மற்றும் இறுதியான மீட்டர் அளவின் அடிப்படையிலேயே மின்சார வாரியம் மின் கட்டணம் கேட்பு செய்யவேண்டும் என தமிழ்நாடு மின்சார வாரியம் கேட்டுக் கொள்ளப்பட்டுள்ளது. மின்சார வாரியத்திற்கு கிராம ஊராட்சிகள் செலுத்த வேண்டிய அனைத்து நிலுவைத் தொகையையும் செலுத்திட நடவடிக்கை எடுக்கப்பட்டுள்ளது. கிராம ஊராட்சிகள் எதிர்காலத்தில் செலுத்த வேண்டிய தொகை ஏதும் நிலுவை இல்லை என்பதை உறுதி செய்யும் வகையில், நிலுவை முழுவதும் செலுத்தப்பட்ட நிகழ்வுகளில் “இந்த இணைப்புக்கு..... தேதிய நிலையில் நிலுவைத் தொகை ஏதும் இல்லை.” என மீட்டர் அட்டையில் பதிவு செய்யத் தெரிவிக்கப்பட்டுள்ளது.

## 2.8 ஊராட்சி ஒன்றியக் குழு

இடைநிலை அளவில் தமிழ்நாட்டில் 385 ஊராட்சி ஒன்றியங்கள் (வட்டாரங்கள்) உள்ளன. ஒரு மாவட்டத்தில் சராசரியாக 13 ஊராட்சி ஒன்றியங்கள் உள்ளன. நீலகிரி மாவட்டம் 4 ஊராட்சி ஒன்றியங்களைக் கொண்ட சிறிய மாவட்டமாகவும், விழுப்புரம் 22 ஊராட்சி ஒன்றியங்களைக் கொண்ட பெரிய மாவட்டமாகவும் உள்ளது.

### 2.8.1 பொறுப்புகள் மற்றும் அதிகாரங்கள்

தமிழ்நாடு ஊராட்சிகள் சட்டம் 1994-ல் பிரிவு 112, ஊராட்சி ஒன்றியக் குழுவின் பல்வேறு அதிகாரங்கள் மற்றும் பொறுப்புகளை வரையறுத்துள்ளது. முக்கியமான சில பொறுப்புகளாவன:

- அ. ஊராட்சி ஒன்றியச் சாலைகளை அமைத்தல், பழுது பார்த்தல் மற்றும் பராமரித்தல்.
- ஆ. குடிப்பதற்கும், குளிப்பதற்கும் மற்றும் துணி துவைப்பதற்கும் தண்ணீர் வசதிகளை ஏற்படுத்துதல்.
- இ. ஆரம்ப மற்றும் நடுநிலைப் பள்ளிகளுக்கு கட்டிடங்கள் கட்டுதல் மற்றும் பராமரித்தல்
- ஈ. ஊராட்சி ஒன்றியத்தால் வகைப்படுத்தப்பட்ட பொருட்காட்சிகள் மற்றும் விழாக்களை நடத்துதல்
- உ. ஊராட்சி ஒன்றியப் பொதுச் சந்தைகளை ஏற்படுத்துதல் மற்றும் பராமரித்தல்
- ஊ. மத்திய மற்றும் மாநில அரசு திட்டங்களை செயல்படுத்துதல்.
- எ. தொற்று நோய் அல்லது மலேரியா குறித்து தடுப்பு நடவடிக்கைகள் எடுத்தல்.

## 2.8.2 நிதி ஆதாரங்கள்

ஊராட்சி ஒன்றியங்கள் வரிகள் ஏதும் விதிக்க இயலாது. ஊராட்சி ஒன்றியத்திற்கான வருவாய் விவரங்கள் கீழே தரப்பட்டுள்ளன.

### அ. வரி அல்லாத வருவாய்கள்

உரிமக் கட்டணம், சந்தைக் கட்டணம், வாடகை மற்றும் சொத்துகளில் இருந்து கிடைக்கும் வருமானம், அபராதங்கள் மற்றும் தண்டத் தொகை.

### ஆ. ஒப்படைக்கப்பட்ட மற்றும் பகிர்ந்தளிக்கப்பட்ட வருவாய்கள்

ஒருங்கிணைந்த ஒப்படைக்கப்பட்ட வருவாய்களான, தலவரி, தலமேல்வரி, முத்திரை தாள் மீதான வரி மற்றும் கேளிக்கை வரி ஆகியவை மாநில நிதி ஆணைய மான்ய அடிப்படையில் ஊராட்சி ஒன்றியங்களுக்கும் பிரித்து வழங்கப்படுகின்றன. சுரங்கம் மற்றும் கனிமங்கள் மீதான குத்தகைத் தொகை (50 சதவீத பங்கு) நேரிடையாக ஊராட்சி ஒன்றியத்திற்கு மாவட்ட அளவிலேயே சரி செய்யப்படுகின்றன.

### இ. மானியங்கள்

மாநில நிதி ஆணைய மானியம், மத்திய மற்றும் மாநில அரசு திட்டங்களுக்கான மானியங்கள், மகப்பேறு நிலையங்கள் மற்றும் ஊரக மருந்தகங்களுக்கான மானியம்.

அரசாணை நிலை எண்.203, ஊரக வளர்ச்சி (ம) ஊராட்சித் துறை, நாள் 20.12.2007ல் தமிழ்நாடு ஊராட்சிகள் (பணிகளுக்கான திட்டம் மற்றும் மதிப்பீடு தயாரித்தல் மற்றும் பணிகள் வகை மற்றும் நிலை) விதிகள் 2007 நிறைவேற்றப்பட்டுள்ளது. அதன்படி உயர் அலுவலர்களின் ஒப்புதலின்றி, ரூ.10 இலட்சத்திற்கு மிகாத பணிகளுக்கு, ஊராட்சி ஒன்றிய குழுவே பொதுநிதியிலிருந்து அனுமதியளிக்க அதிகாரம் வழங்கப்பட்டுள்ளது. இதற்கு முன்னர் ரூ.5 இலட்சம் மதிப்புள்ள பணிகளுக்கு மட்டுமே நிர்வாக அனுமதியளிக்க அதிகாரம் வழங்கப்பட்டிருந்தது. ரூ.10 இலட்சத்திற்கு மேலும் ரூ.50 இலட்சத்திற்கு மிகாமலும் உள்ள பணிகளுக்கு நிர்வாக அனுமதி வழங்க மாவட்ட ஆட்சித் தலைவரே தகுதியுள்ள அலுவலராவார். ரூ.50 இலட்சத்திற்கு மேலான பணிகளுக்கு ஊரக வளர்ச்சி இயக்குநரே நிர்வாக அனுமதியளிக்க தகுதியுள்ள அலுவலராவார். இருப்பினும், மத்திய மற்றும் மாநில அரசு திட்டப் பணிகளுக்கு மாவட்ட ஆட்சித் தலைவரின் முன் அனுமதி பெற வேண்டியது அவசியமாகும்.

## 2.8.3 ஊராட்சி ஒன்றியங்களுக்கு கம்பியில்லாத் தகவல் தொடர்பு வசதி

2007-08ம் ஆண்டில் 24 மாவட்டங்களில் உள்ள வாகனங்கள் மற்றும் வட்டார அலுவலகங்களில் கம்பியில்லாத் தகவல் தொடர்புக்கான உபகரணங்கள் அமைக்க அனுமதித்து அரசாணை எண். 134, ஊரக வளர்ச்சி மற்றும் ஊராட்சித் துறை (மா.தி.4), நாள் 02.08.2007-ல்

ஆணை வெளியிட்டு, ரூ 3.76 கோடி நிதி ஒதுக்கீடும் செய்துள்ளது. மீதமுள்ள மாவட்டங்களிலும் கம்பியில்லாத் தகவல் தொடர்பு வசதி வருங்காலங்களில் செய்து தரப்படும்.

## 2.9 மாவட்ட ஊராட்சி

தமிழ்நாட்டில் 29 மாவட்ட ஊராட்சிகள் உள்ளன.

### 2.9.1 பொறுப்புகள்

மாவட்ட ஊராட்சிகளின் பொறுப்புகள் பெரும்பாலும் ஆலோசனைகள் வழங்குவதாகவே உள்ளன. அவையாவன,

- அ. மாவட்டத்திற்கான வளர்ச்சி திட்டத்தை தயாரித்தல்.
- ஆ. கிராம ஊராட்சி மற்றும் ஊராட்சி ஒன்றியக் குழுவின் நிர்வாக அறிக்கையை ஒருங்கிணைத்து மாவட்டத்தின் ஆண்டு அறிக்கையை தயாரித்தல்.
- இ. விவசாயம், நில மேம்பாடு, கால்நடை, பால் உற்பத்தி, கோழிப்பண்ணை, மீன்வளம் மற்றும் ஊரகத் தொழில்கள் போன்றவற்றை திட்டமிடுதல் மற்றும் ஆய்வு செய்தல்.
- ஈ. ஊரகக் குடியிருப்பு திட்டங்களை குறிப்பாக ஆதிதிராவிடர்/ பழங்குடியினர் குடியிருப்புகளுக்கான திட்டமிடுதல் மற்றும் ஆய்வு செய்தல்.
- உ. பெரிய அளவிலான குடிநீர் திட்டங்களை கண்டறிதல்.

### 2.9.2 நிதி ஆதாரங்கள்

மாவட்ட ஊராட்சிக்கு வரி விதிக்கும் அதிகாரங்கள் இல்லை. சட்டப்படியான மாநில நிதி ஆணைய மானியம் மற்றும் மத்திய திட்டங்களின் கீழ் வழங்கப்படும் வளர்ச்சி மானியம் மட்டுமே இதன் நிதி ஆதாரமாகும்.

அரசாணை நிலை எண்.203, ஊரக வளர்ச்சி மற்றும் ஊராட்சித் துறை, நாள் 20.12.2007ல் தமிழ்நாடு ஊராட்சிகள் (பணிகளுக்கான திட்டம் மற்றும் மதிப்பீடு தயாரித்தல், மற்றும் பணிகளின் வகை மற்றும் நிலை) விதிகள், 2007 இயற்றப்பட்டது. அதன்படி ரூ.20 இலட்சம் மதிப்புள்ள ஒவ்வொரு பணிக்கும் உயர் அலுவலர்களின் அனுமதியின்றி, பொது நிதியிலிருந்து மாவட்ட ஊராட்சியே நிர்வாக அனுமதி வழங்க மாவட்ட ஊராட்சிக்கு அதிகாரம் வழங்கப்பட்டுள்ளது. இதற்கு முன்னர் ரூ.10 இலட்சம் மதிப்புள்ள பணிகளுக்கே மாவட்ட ஊராட்சி, நிர்வாக அனுமதி வழங்க இயலும். ரூ.20 இலட்சத்திற்கு மேலும் ரூ.50 இலட்சத்திற்கு மிகாமல் உள்ள பணிகளுக்கு மாவட்ட

ஆட்சித் தலைவரே நிர்வாக அனுமதி வழங்க தகுதி வாய்ந்த அலுவலராவார். ரூ.50 லட்சம் மதிப்புக்கு மேற்பட்ட பணிகளுக்கு ஊரக வளர்ச்சி இயக்குநரே நிர்வாக அனுமதியளிக்க தகுதி வாய்ந்த அலுவலராவார். இருப்பினும், மத்திய மற்றும் மாநில திட்டப் பணிகளுக்கு மாவட்ட ஆட்சித் தலைவரின் முன் அனுமதி பெற வேண்டியது அவசியமாகும்.

## 2.10 ஒப்படைக்கப்பட்ட வருவாய்

உள்ளாட்சி அமைப்புகளுக்கு பெருமளவிலான ஒப்படைக்கப்பட்ட/ பகிர்ந்தளிக்கப்படும் வருவாய் தலவரி, தலமேல்வரி, முத்திரைத்தாள் வரி, கேளிக்கைவரி, சுரங்கம் மற்றும் கனிம வளங்களுக்கான குத்தகைவரி, சமூகக் காடுகளிலிருந்து பெறப்படும் வருவாய் ஆகியவை அடங்கும். இவ்வாறு உள்ளாட்சிகளுக்கு கிடைக்கப்பெறும் மொத்த வருமானம் ஆண்டுக்கு சுமார் ரூ. 250 – 300 கோடி ஆகும். தலவரி என்பது நிலவரிக்கு ஏற்ப அதன் தொகை 2006-07 வரை கிராம ஊராட்சிகளுக்கு வரவு வைக்கப்பட்டு வந்தது. 2006-07-ம் ஆண்டு வரை வசூலிக்கப்பட்ட நில வரி வருவாய்க்கேற்ப தல வரியானது கிராம ஊராட்சிகளுக்கு வரவு வைக்கப்பட்டது. ஊராட்சி ஒன்றியங்களுக்கான தல மேல் வரியானது 2006-07-ம் ஆண்டு வரை வசூலிக்கப்பட்ட நில வரி வருவாயில் 5 மடங்கு முதல் 10 மடங்கு வரை ஊராட்சி ஒன்றியங்களுக்கு வரவு வைக்கப்பட்டது. முத்திரைத்தாள் தீர்வை மீதான மிகு வரியானது ஊராட்சி ஒன்றியங்களில் ஒருங்கிணைக்கப்பட்டு நில வரி வருவாய் அடிப்படையில் கிராம ஊராட்சிகளுக்கு பிரித்து வழங்கப்பட்டது. கேளிக்கை வரி கிராம ஊராட்சி/ ஊராட்சி ஒன்றியங்களுக்கு இடையே 70 : 30 என்ற விகிதத்தில் பிரிக்கப்பட்டு அத்தொகையில் 10% வசூல் கட்டணம் பிடித்தம் செய்த பின் வழங்கப்பட்டு வந்தது. சுரங்கம் மற்றும் கனிம வளங்களுக்கான உரிமக் கட்டணம் கிராம ஊராட்சிகளுக்கு வரவு வைக்கப்படுகிறது. மேலும் குத்தகை தொடர்பான வருவாயில் 50% ஊராட்சி ஒன்றியங்களுக்கும் 50% கிராம ஊராட்சிகளுக்கும் ஈடு செய்யப்படுகிறது. சமூகக் காடுகளிலிருந்து பெறப்படும் வருவாயில் 60% கிராம ஊராட்சிகளுக்கு விடுவிக்கப்படுகிறது. வனத்துறை 40%-ஐ தன்வசம் வைத்துக்கொள்கிறது.

ஒப்படைக்கப்பட்ட மற்றும் பகிர்ந்தளிக்கப்பட்ட வருவாய் இனங்கள் சம்பந்தப்பட்ட ஊராட்சி மற்றும் ஊராட்சி ஒன்றியங்களுக்கு வரவு வைப்பதில் மிகவும் காலதாமதம் ஆவதாக தெரிய வந்ததுடன் தொகையினைப் பிரித்து வழங்குவதில் அதிக வேலைப்பளுவும் இருந்தன. அரசு வருவாயை பிரித்து வழங்குவதில் பெருமளவு ஏற்றத்தாழ்வு இருந்தது.

எனவே கிராம ஊராட்சிகள் மற்றும் ஊராட்சி ஒன்றியங்களில் இதுபோன்று பெறப்படும் பெருமளவு வருமானங்களை ஒருங்கிணைத்து சமச்சீராக பகிர்ந்தளிக்கவும், வேலைப்பளுவைக் குறைக்கவும் ஏதுவாக அரசாணை எண். 168, ஊரக வளர்ச்சி மற்றும் ஊராட்சித் துறை, நாள் 04.10.2007-ன் படி உள்ளாட்சி அமைப்புகளுக்கு சேர வேண்டிய ஒப்படைக்கப்பட்ட வருவாய் இனங்களான தலவரி, தலமேல்வரி, கேளிக்கை வரி, முத்திரைத்தாள் கட்டணம் இவைகளிலிருந்து பெறப்படும் வருவாய் அனைத்தும் மாநில அளவில் ஒருங்கிணைத்து, பின்னர், ஊரக உள்ளாட்சி அமைப்புகளுக்கு பகிர்ந்தளிக்க ஆணையிடப்பட்டுள்ளது. இதனால், ஒருங்கிணைக்கப்பட்ட, ஒப்படைக்கப்பட்ட வருவாயினை சமச்சீரான முறையிலும், விரைவாகவும், எளிதாகவும் பகிர்ந்தளிக்க வழிவகை செய்யப்பட்டுள்ளது.

## 2.11 மாநில நிதி ஆணைய மான்யம்

மாநில நிதி ஆணையப் பரிந்துரைகளின் அடிப்படையில் உள்ளாட்சி அமைப்புகளின் நிதி ஆதாரங்களைப் பெருக்கிட உள்ளாட்சி அமைப்புகளுக்கு நிதி பகிர்வு செய்யப்படுகிறது.

மூன்றாவது மாநில நிதி ஆணையப் பரிந்துரைகளின் அடிப்படையில் மாநில சொந்த வருவாயில் பெரும்பங்கான 9% ஊரக மற்றும் நகர்ப்புற உள்ளாட்சி அமைப்புகளுக்கு 2007-08-ம் ஆண்டு ஒதுக்கீடு செய்யப்பட்டது. (2006-07 வரை 8% ஆக இருந்தது) 2007-08-ம் ஆண்டு ஊரக உள்ளாட்சி அமைப்புகளுக்கு மாநில நிதி ஆணைய மான்யமாக அரசு ரூ.1583.59 கோடி ஒதுக்கீடு செய்தது. மூன்றாவது மாநில நிதி ஆணையத்தின் காலம் (2007-08 முதல் 2011-12 வரை) முடிவறும் முன்பு மாநில நிதியின் உள் பங்கீடு 10% ஆக வளர்ச்சியடையும். இதில் ஊரக மற்றும் நகர உள்ளாட்சி அமைப்புகளுக்கான பங்கீடு முன்பு இருந்ததைப்போல் 58:42 என்ற விகிதத்தில் வழங்கப்படும். கிராம ஊராட்சிகள் அடிப்படை பணிகளுக்காக ஊரக சாலைகள் பராமரிப்பு, தெரு விளக்குகள், குடிநீர் விநியோகம் மற்றும் திடக் கழிவு மேலாண்மை ஆகிய அடிப்படை வசதிகளை மேற்கொள்ள வேண்டியுள்ளதாலும், கிராம ஊராட்சிகள் அதிக எண்ணிக்கையில் உள்ளதாலும் (12,618) மேற்கண்ட மாநில நிதி ஆணைய மான்யம் கிராம ஊராட்சிகள், ஊராட்சி ஒன்றியம் மற்றும் மாவட்ட ஊராட்சிகளுக்கு 2007-08 முதல் 60:32:8 என்ற விகிதத்தில் வழங்கப்படுகிறது. மேற்படி நிதி ஆதாரங்களை பிரித்து வழங்குவதால் ஊரக உள்ளாட்சி அமைப்புகளில் கீழ்மட்ட அளவில் அனைத்து நலப் பணிகளும் மேற்கொள்ள ஏதுவாக உள்ளது.

## 2.12 மத்திய நிதி ஆணைய மான்யம்

12வது நிதி ஆணைய பரிந்துரைகளின் அடிப்படையில், மத்திய அரசு 2005-06 முதல் 2009-10-ம் ஆண்டு வரையிலான 5 ஆண்டுகளுக்கு ரூ.870 கோடி ஒதுக்கீடு செய்துள்ளது.

2007-08ம் ஆண்டிற்கான 12வது நிதி ஆணைய நிதியினை முழுமையாக மக்கள் தொகை அடிப்படையில் கிராம ஊராட்சிகளுக்கு மட்டும் பிரித்தளிக்க அரசு முடிவெடுத்துள்ளது. இந்த நிதி, கிராம ஊராட்சிகளில் குடிநீர், தெருவிளக்கு மற்றும் சுகாதார வசதிகளை பராமரித்திட பயன்படுத்தப்பட வேண்டும். 2008-09ம் ஆண்டிலும், இந்த மான்யம், கிராம ஊராட்சிகளுக்கு முழுமையாக வழங்கப்படும்.

2008-09-ம் ஆண்டிற்கு 174 கோடி ரூபாய் 12வது நிதி ஆணைய மான்ய நிதியிலிருந்து ஒதுக்கீடு செய்யப்படும்.

## 2.13 ஊரக உள்ளாட்சி பிரதிநிதிகளுக்கு படிக்களை உயர்த்தி வழங்குதல்

கிராம ஊராட்சித் தலைவர்கள் மற்றும் ஒன்றியக்குழுத் தலைவர்கள், மாவட்ட ஊராட்சித் தலைவர்கள், ஊராட்சி ஒன்றியக் குழு உறுப்பினர்கள் மற்றும் மாவட்ட ஊராட்சி உறுப்பினர்களுக்கு நிரந்தர பயணப்படி வழங்க அரசாணை எண்.262, ஊரக வளர்ச்சித் துறை, நாள் 20.12.1997-ன் படி அரசு ஏற்கனவே ஆணையிட்டுள்ளது. 1999ம் ஆண்டு மேலும் 10 சதவீதம் உயர்த்தி வழங்க ஆணையிடப்பட்டது. அதன்பின் நிரந்தரப்பயணப் படி திருத்தப்படவில்லை. அரசாணை எண்.569, ஊரக வளர்ச்சி மற்றும் ஊராட்சிகள் துறை, நாள் 28.9.2007ன் படி ஊரக உள்ளாட்சி அமைப்பு பிரதிநிதிகளுக்கான நிரந்தர பயணப்படியினை அரசு உயர்த்தியுள்ளது. முன்னர் வழங்கப்பட்ட நிரந்தரப்பயணப்படி மற்றும் உயர்த்தப்பட்ட நிரந்தரப்பயணப்படி விபரங்கள் கீழே அட்டவணை-6-ல் குறிப்பிடப்பட்டுள்ளது.

### அட்டவணை-6

#### ஊரக உள்ளாட்சி பிரதிநிதிகளுக்கான மாதாந்திர நிரந்தர பயணப்படி

வ. எண்.	அலுவலகம் / பதவியின் பெயர்	முன்னர் வழங்கப்பட்ட மாதாந்திர நிரந்தர பயணப்படி (ரூ.)	திருத்தப்பட்ட மாதாந்திர நிரந்தர பயணப்படி (ரூ.)
1	கிராம ஊராட்சித் தலைவர்	330	500
2	ஊராட்சி ஒன்றியக் குழுத் தலைவர்	550	750
3	ஊராட்சி ஒன்றியக் குழு உறுப்பினர்	220	400
4	மாவட்ட ஊராட்சித் தலைவர்	1,100	1,500
5	மாவட்ட ஊராட்சி உறுப்பினர்	330	500

#### 2.14 உள்ளாட்சி அமைப்புகளின் தலைவர்களுக்கு அடையாள அட்டைகள் வழங்குதல்

ஈரோடு மற்றும் திருச்சிராப்பள்ளியில் நடைபெற்ற ஊராட்சித் தலைவர்களின் மண்டல மாநாட்டில் ஊராட்சித் தலைவர்கள் அளித்த கோரிக்கைகளின் அடிப்படையில் மாண்புமிகு ஊரக வளர்ச்சி மற்றும் உள்ளாட்சித்துறை அமைச்சர் அவர்கள் 12,618 ஊராட்சித் தலைவர்களுக்கும் அடையாள அட்டை வழங்கப்படும் என அறிவித்து, பின்னர் உடனடியாக அனைவருக்கும் அடையாள அட்டை வழங்கப்பட்டது. மேலும் மாவட்ட ஊராட்சித் தலைவர்கள், ஊராட்சி ஒன்றியக்குழுத் தலைவர்கள், ஊராட்சி ஒன்றியக்குழு உறுப்பினர்கள் மற்றும் மாவட்ட ஊராட்சி உறுப்பினர்களுக்கும் அடையாள அட்டைகள் வழங்கப்பட்டன.

#### 2.15 உள்ளாட்சிகள் தினம்

ஊரக மற்றும் நகர்ப்புற உள்ளாட்சிகள் மக்களுடன் மிக அதிகத் தொடர்பு கொண்ட அமைப்புகளாகும். இந்தத் தொடர்பினை மேலும் வலுவூட்டி உள்ளாட்சி அமைப்புகளின் செயல்பாட்டில் ஒளிவு மறைவற்ற மற்றும் வெளிப்படையான நிலையினை ஏற்படுத்த வேண்டியுள்ளது. அதே சமயத்தில் உள்ளாட்சி அமைப்புகளின் சாதனைகளை மக்கள் அறியச் செய்யவும், திட்டங்கள் செயலாக்கம் மற்றும் உள்ளாட்சி நிர்வாகம் குறித்து தகவல், கல்வி மற்றும் தொடர்பு இயக்கங்கள் நடத்தவும் வேண்டியுள்ளது. ஒரு ஆண்டில் ஒரு குறிப்பிட்ட தினத்தை 'உள்ளாட்சிகள் தினம்' என கடைபிடிப்பது, இவ்வகை நடவடிக்கைகளில் ஒன்றாகும். இக்குழுவின் இடைக்கால பரிந்துரைகளின் அடிப்படையில், அரசாணை (நிலை) எண்.632, ஊரக வளர்ச்சி மற்றும் ஊராட்சிகள் (சி1) துறை, நாள் 26.10.2007-ல், நவம்பர் 1-ஆம் தேதியினை உள்ளாட்சிகள் தினமாக தமிழ்நாட்டிலுள்ள அனைத்து ஊரக மற்றும் நகர்ப்புற உள்ளாட்சி அமைப்புகள் ஒவ்வொரு ஆண்டும் கொண்டாடுவதற்கு அரசு உத்தரவிட்டுள்ளது.

## 2.16 பிற துறைகள் பயன்படுத்தும் கட்டடங்களுக்கான மின் வசதி

ஊரக வளர்ச்சி மற்றும் ஊராட்சித் துறை, ஊரக உள்ளாட்சி அமைப்புகளின் பயன்பாட்டிற்கு மட்டுமின்றி பல்வேறு பிற துறைகளின் பயன்பாட்டிற்கும் பல்வேறு வகையான கட்டடங்களை கட்டி வருகிறது. 'உபயோகிப்பவரே தொகையை செலுத்த வேண்டும்' என்ற அடிப்படையில் இந்த கட்டடங்களைப் பயன்படுத்தும் துறைகளே மின்சாரக் கட்டணங்களை செலுத்த வேண்டும். ஆனால் இந்தக் கட்டடங்கள் ஊரக வளர்ச்சி மற்றும் ஊராட்சித் துறைக்கு சொந்தமாக இருந்ததால் இந்தக் கட்டடங்களைப் பயன்படுத்தும் துறைகளால் தங்களது பெயரில் மின்சார இணைப்பு பெற இயலாத நிலை இருந்தது. இந்தப் பிரச்சனைக்குத் தீர்வு காணும் வகையில், அரசாணை எண் 206, ஊரக வளர்ச்சி மற்றும் ஊராட்சி (எஸ்ஜிஎஸ்-1) துறை, நாள் 31.12.2007-ன்படி, ஊரக வளர்ச்சி மற்றும் ஊராட்சித் துறை திட்டங்கள் மூலம் பிற துறைகளுக்காகக் கட்டப்பட்ட கட்டடங்களில் அத்துறைகளே மின் இணைப்பு பெற தமிழ்நாடு மின்சார வாரியத்திடம் விண்ணப்பிக்க வழிவகை செய்தும், ஊரக உள்ளாட்சி அமைப்புகளுக்கு எந்தவித நிதிப் பொறுப்புமின்றி மின் கட்டணத்தைத் தொடர்ந்து தமிழ்நாடு மின்சார வாரியத்துக்கு செலுத்தவும் "மறுப்பேதும் இல்லை" சான்றினை அரசு வழங்கியுள்ளது.

## 2.17 உள்ளாட்சிப் பிரதிநிதிகளின் நிலையான பதவிக்காலம்

நியாயமற்ற, அற்ப காரணங்களுக்காக ஊரக உள்ளாட்சி அமைப்புகளுக்கு எதிராக அடிக்கடி நம்பிக்கையில்லாத் தீர்மானங்கள் கொண்டுவருவதால், ஊரக உள்ளாட்சி அமைப்புகள் திட்டமிடுதலையும், திட்டங்கள் செயலாக்கத்தையும் பாதிப்பதோடு மட்டுமல்லாமல் பொது நலனுக்கு ஊறு விளைவிப்பதாகவும் உள்ளது. நம்பிக்கையில்லாத் தீர்மானங்களைக் கொண்டு வருவதற்கும், நிறைவேற்றுவதற்குமான வழிமுறைகளை கடுமையாக்க ஏதுவாக 1994 ஆம் ஆண்டு தமிழ்நாடு ஊராட்சிகள் சட்டத்தில் தேவையான திருத்தம் செய்து அரசு உத்தரவிட்டுள்ளது. அதன்படி, தொடர்புடைய கிராம ஊராட்சித் துணைத் தலைவர், ஊராட்சி ஒன்றியக்குழு அல்லது மாவட்ட ஊராட்சித் தலைவர் அல்லது துணைத் தலைவர் மீது நம்பிக்கையில்லாத் தீர்மானம் கொண்டு வருவதற்கு சம்பந்தப்பட்ட உள்ளாட்சி அமைப்பின் மொத்த உறுப்பினர்களின் எண்ணிக்கையில் பாதி என்பதை குறைந்தபட்சம் ஐந்தில் மூன்று பங்கு எனவும், தீர்மானத்தை நிறைவேற்ற தற்போது மூன்றில் இரண்டு பங்கு என்பதை ஐந்தில் நான்கு பங்கு எனவும் உயர்த்தப்பட்டுள்ளது. மேலும்,

கிராம ஊராட்சித் துணைத் தலைவர் அல்லது ஊராட்சி ஒன்றியக்குழுத் தலைவர், துணைத் தலைவர், மாவட்ட ஊராட்சித் தலைவர் அல்லது துணைத் தலைவருக்கு எதிராக அவர் பொறுப்பேற்ற ஓராண்டுக்குள்ளோ, பதவிக்காலம் முடியும் இறுதி ஆண்டிலோ எந்த ஒரு நம்பிக்கையில்லாத் தீர்மானமும் கொண்டு வர இயலாது என வரையறுக்கப்பட்டுள்ளது.

### 3. பணியமைப்பு

#### 3.1 தேசிய ஊரக வேலை உறுதித் திட்டத்தின் கீழ் பணியிடங்களை நிரப்புதல்

தேசிய ஊரக வேலை உறுதித் திட்டம் (NREGS) தமிழ்நாட்டின், கடலூர், விழுப்புரம், திருவண்ணாமலை, நாகப்பட்டினம், திண்டுக்கல் மற்றும் சிவகங்கை ஆகிய 6 மாவட்டங்களில் 2.2.06 முதல் அறிமுகப்படுத்தப்பட்டது. இரண்டாம் கட்டமாக 1.4.2007 முதல் தஞ்சாவூர், திருவாரூர், கரூர் மற்றும் திருநெல்வேலி மாவட்டங்களுக்கு இத்திட்டம் விரிவுபடுத்தப்பட்டது. அத்துடன் 1.4.2008 முதல் எஞ்சியுள்ள 20 மாவட்டங்களுக்கும் விரிவுபடுத்தப்பட உள்ளது. இத்திட்டத்தினை முறையாக செயல்படுத்துவதற்கு ஏதுவாக ஒவ்வொரு மாவட்ட ஊரக வளர்ச்சி முகமையிலும் வட்டார வளர்ச்சி அலுவலர் நிலையில் ஒரு கண்காணிப்பாளர், ஒரு உதவியாளர் மற்றும் ஒரு கணினி உதவியாளர் மற்றும் ஒவ்வொரு வட்டார வளர்ச்சி அலுவலகத்திலும் ஒரு துணை வட்டார வளர்ச்சி அலுவலர், ஒரு உதவியாளர் மற்றும் இரண்டு கணினி உதவியாளர்கள் பணியிடங்களுக்கு அரசு அனுமதி வழங்கியுள்ளது. அத்துடன் முதல் மற்றும் இரண்டாம் கட்டமாக இத்திட்டம் செயல்படும் 10 மாவட்டங்களிலும் ஒவ்வொரு வட்டார வளர்ச்சி அலுவலகத்திற்கும் இரண்டு தொழில் நுட்ப உதவியாளர்கள், ஒவ்வொரு 8 ஊராட்சிகளுக்கும் ஒரு தொழில் நுட்ப உதவியாளர் என்ற வீதத்தில் அரசு நியமித்துள்ளது. தொழில்நுட்ப உதவியாளர்கள் தவிர, முதல் மற்றும் இரண்டாம் கட்டமாக தேசிய ஊரக வேலை உறுதித் திட்டம் செயல்படுத்தப்படும் 10 மாவட்டங்களில் தோற்றுவிக்கப்பட்ட பணியிடங்களை மூன்றாம் கட்டமாக இத்திட்டம் செயல்படுத்தப்பட உள்ள மாவட்டங்களுக்கும் அரசு அனுமதித்துள்ளது. ஊரக வளர்ச்சி மற்றும் ஊராட்சித் துறையில் உள்ள தொழில் நுட்ப பிரிவை பலப்படுத்தவும் வேலை செய்யும் பயனாளிகளுக்கான ஊதியத்தை காலத்தில் வழங்கிடவும் ஊரக வளர்ச்சித் திட்டப் பணிகளை நல்ல முறையில் கண்காணிக்கவும், 32 உதவி செயற்பொறியாளர்கள் (ஊரக வளர்ச்சி), 212 உதவிப் பொறியாளர்கள் மற்றும் 673 பணிமேற்பார்வையாளர்கள் பணியிடங்களை கூடுதலாக தோற்றுவிக்க அரசு முடிவு செய்துள்ளது. புதிதாக தோற்றுவிக்கப்படும் உதவி செயற்பொறியாளர் (ஊரக வளர்ச்சி) பணியிடங்களுடன் ஒரு இளநிலை வரைவு அலுவலர், ஒரு உதவியாளர், ஒரு ஓட்டுநர் மற்றும் ஒரு அலுவலக உதவியாளர் பணியிடமும் சேர்த்துத் தோற்றுவிக்கப்படும். 1.4.2008 முதல் தேசிய ஊரக வேலை உறுதித்திட்டம் செயல்படுத்தப்படும் 30 மாவட்டங்களிலும் அட்டவணை 7-ல் தெரிவித்துள்ள கீழ்க்கண்ட பணியிடங்களில் நியமிக்கப்படுவார்கள்.

#### அட்டவணை- 7

தேசிய ஊரக வேலை உறுதித்திட்ட பணிகளை கண்காணிக்க அனுமதித்துள்ள பணியிடங்கள்

வ.எண்.	பணியிடங்களின் வகை	பணியிடங்களின் எண்ணிக்கை
--------	-------------------	-------------------------

அ. நிர்வாக பிரிவு		
1.	வட்டார வளர்ச்சி அலுவலர் நிலையில் கண்காணிப்பாளர்கள்	30
2.	துணை வட்டார வளர்ச்சி அலுவலர்கள்	385
3.	உதவியாளர்கள்	415
4.	கணிணி உதவியாளர்கள்	800
5.	ஓட்டுநர்கள்	32
6.	அலுவலக உதவியாளர்கள்	32
ஆ. தொழில் நுட்பப் பிரிவு		
1.	உதவி செயற் பொறியாளர்கள் (ஊ.வ)	32
2.	உதவிப் பொறியாளர்கள் (ஊ.வ)	212
3.	பணி மேற்பார்வையாளர்கள்	673
4.	இளநிலை வரைவு அலுவலர்கள்	32
5.	தொழில் நுட்ப உதவியாளர்கள்	961

### 3.2 ஊரக வளர்ச்சி மற்றும் ஊராட்சி இயக்ககம் பணியாளர்களுக்கான கள அனுபவம்

அரசாணை எண். 11, ஊரக வளர்ச்சி மற்றும் ஊராட்சி (ப.அ.4) துறை நாள் 11.1.2008ல் ஊரக வளர்ச்சி இயக்ககத்தில் உள்ள அலுவலர்கள் களப்பணி அனுபவம் பெறும் பொருட்டு விரிவாக்க அலுவலர் நிலையில் விரிவாக்க அலுவலர் (ஊராட்சிகள்) ஆக மாவட்டங்களில் ஒரு வருடம் பணிபுரிந்தால்தான் அடுத்த பதவி உயர்வாகிய துணை வட்டார வளர்ச்சி அலுவலர் பதவிக்குத் தகுதியுடையவராவார்கள் என்றும், மேலும் வட்டார வளர்ச்சி அலுவலர் நிலையில், வட்டார வளர்ச்சி அலுவலர் (கிராம ஊராட்சிகள்) ஆக குறைந்த பட்சம் ஒரு வருடமும் வட்டார வளர்ச்சி அலுவலர் (வட்டார ஊராட்சி) ஆக குறைந்த பட்சம் ஒரு வருடமும் மாவட்டங்களில் பணிபுரிந்தால்தான் உதவி இயக்குநர்களாக பதவி உயர்வு பெற தகுதியுடையவராவார்கள் என்று அரசு ஆணையிட்டுள்ளது.

மேலும், மாவட்டங்களில் பணிபுரியும் வட்டார வளர்ச்சி அலுவலர்களும் வட்டார வளர்ச்சி அலுவலர் (கிராம ஊராட்சிகள்) ஆக ஒரு வருடமும் வட்டார வளர்ச்சி அலுவலர் (வட்டார ஊராட்சி) ஆக ஒரு வருடமும் பணிபுரிந்தால்தான் ஊரக வளர்ச்சித் துறையில் உதவி இயக்குநர்களாக பதவி உயர்வு பெறத் தகுதியுடையவராகிறார்கள் என்று விதிகளில் உரிய திருத்தங்கள் செய்ய அரசு உத்தேசித்துள்ளது.

### 3.3 வட்டார வளர்ச்சி அலுவலர் (கி.ஊ.)-ஐ ஊதியம் வழங்கும் தற்சார்பு அலுவலராக ஆக்குதல்

அரசு ஆணை எண். 141, ஊரக வளர்ச்சி (ம) ஊராட்சித் துறை நாள் 9.8.2007ல் வட்டார வளர்ச்சி அலுவலர்கள் (கிராம ஊராட்சிகள்) தங்களின் கீழ் பணிபுரியும் அலுவலர்களுக்கு வட்டார வளர்ச்சி அலுவலர் (வட்டார ஊராட்சி) போல கருவூலத்திலிருந்து ஊதியம் மற்றும் இதர சில்லறை செலவினங்களை மேற்கொள்ளும் பொருட்டு ஆணையிட்டு வட்டார வளர்ச்சி அலுவலர்கள் (கிராம ஊராட்சிகள்) செலவினங்களை மேற்கொள்ள அலுவலகத் தலைவராக தனித்தனியே செயல்பட உத்திரவிட்டுள்ளது. வட்டார வளர்ச்சி அலுவலருக்கு (கிராம ஊராட்சி) நிதியை கையாளும் அதிகாரம் அளித்துள்ளதால், அவர் கீழ் பணிபுரியும் பணியாளர்களுக்கு அலுவலராக சுதந்திரமாக செயல்பட வழி ஏற்படுத்தப்பட்டு உள்ளது.

### 3.4 உதவிப் பொறியாளர் (ஊரக வளர்ச்சி)-ஐ தேர்வு செய்தல்

ஊரக வளர்ச்சித் துறையில் தொழில் நுட்பப் பிரிவை வலுவூட்டும் பொருட்டு தமிழ்நாடு அரசுப் பணியாளர் தேர்வாணையத்தின் மூலம் 223 உதவிப் பொறியாளர்கள் தேர்வு செய்யப்பட்டு, இதுவரை 214 உதவிப் பொறியாளர்களுக்கு நியமன உத்தரவு வழங்கப்பட்டு 171 உதவிப் பொறியாளர்கள் (ஊரக வளர்ச்சி) மாவட்டங்களில் பணியேற்றுள்ளனர். இதர நபர்கள் விரைவில் பணியேற்பார்கள் என்று எதிர்பார்க்கப்படுகிறது.

### 3.5 இரண்டாம் நிலை சாலைப் பணியாளர்களை தேர்வு செய்தல்

மாநிலம் முழுவதும் 1997-ஆம் ஆண்டிற்கு முன்னர் தினக்கூலிகளாக பணிபுரிந்த கல்வித் தகுதியுள்ள தொழில் நுட்ப உதவியாளர்களின் நிலையை ஒரு சிறப்பினமாக பரிசீலித்து 255 நபர்களுக்கு சாலை ஆய்வாளர் - நிலை 2 ஆக பணியமர்த்தி அரசு ஆணையிட்டுள்ளது.

### 3.6 ஊரக வளர்ச்சி மற்றும் ஊராட்சித் துறையில் பல்வேறு நிலையிலுள்ள காலிப்பணியிடங்களை நிரப்புதல்

இந்த அரசு மே 2006ல் பொறுப்பேற்ற போது திட்டங்களை செயல்படுத்துவதில் மிகுந்த பாதிப்புகள் ஏற்படக்கூடிய அளவுக்கு பல்வேறு நிலைகளில் ஏராளமான பணியிடங்கள் காலியாக இருந்தன. உதவி இயக்குநர் நிலையிலிருந்து அதற்கு கீழுள்ள அனைத்து நிலைப் பணியிடங்களையும் பூர்த்தி செய்திட இந்த அரசு ஆணையிட்டது. மொத்தமுள்ள 17,819 காலியிடங்களில் உதவி இயக்குநர்கள், உதவிப் பொறியாளர்கள், இளநிலை வரைவு அலுவலர்கள், பணிப்பார்வையாளர்கள், சாலை ஆய்வாளர்கள், இளநிலை உதவியாளர்கள், தட்டச்சர்கள், சுருக்கெழுத்து தட்டச்சர்கள், ஓட்டுநர்கள் என 13 வகையான பணியிடங்களில் 16,347 நபர்கள் பல்வேறு தேர்வு முறைகளில் பணிமர்த்தப்பட்டுள்ளனர். எஞ்சியுள்ள காலி பணியிடங்களும் விரைவில் நிரப்பப்படும்.

## 4. மத்திய அரசுத் திட்டங்கள்

### 4.1 இந்திரா நினைவு குடியிருப்புத் திட்டம்

ஐவஹர் வேலைவாய்ப்புத் திட்டத்தின் ஒரு அங்கமாக இருந்த இந்திரா நினைவு குடியிருப்புத் திட்டம் தனித்திட்டமாக 1997-98 முதல் செயல்படுத்தப்பட்டு வருகிறது. இத்திட்டத்தின்கீழ் கிராமப்பகுதிகளில் வறுமைக் கோட்டிற்குக் கீழ் வாழும், வீடில்லாத ஆதி திராவிடர்கள், பழங்குடியினர், கொத்தடிமைகளாக இருந்து விடுவிக்கப்பட்டவர்கள், வறுமைக்கோட்டிற்கு கீழ் வாழும் ஆதி திராவிடர்கள், பழங்குடியினர் அல்லாத ஊரக ஏழை மக்கள் ஆகியோருக்கு இலவச வீடுகள் கட்டித்தருதல் இத்திட்டத்தின் முக்கிய நோக்கமாகும். கிராம சபையினால் ஒப்புதலளிக்கப்பட்ட வறுமைக் கோட்டிற்குக் கீழ் வாழும் நபர்களின் பட்டியலிலிருந்து பயனாளிகள் தேர்வு செய்யப்படுகின்றனர். இத்திட்டத்திற்கான ஒரு நிதியாண்டின் மொத்த ஒதுக்கீட்டில் குறைந்தபட்சம் 60 சதவீதம், வறுமைக்கோட்டிற்கு கீழ் வாழும் தாழ்த்தப்பட்ட மற்றும் பழங்குடியினருக்கு ( SC/ST) புதிய வீடுகள் மற்றும் கச்சா வீடுகளை மேம்பாடு செய்வதற்குப் பயன்படுத்தப்படும். அதிகபட்சமாக 40% ஒதுக்கீடு தாழ்த்தப்பட்ட மற்றும் பழங்குடியினர் அல்லாத பிற வகுப்பினைச் சார்ந்த வறுமைக் கோட்டிற்குக் கீழ் வாழ்கின்ற நபர்களுக்கு ஒதுக்கப்படும். மேற்கண்ட இனங்களில் 3%-மானது உடல் ஊனமுற்றோர் மற்றும் மன வளர்ச்சி குன்றியோருக்கு ஒதுக்கப்படுகிறது. ஒதுக்கப்பட்ட வீடுகளில் 15 சதவீதம் சிறுபான்மையினருக்கு ஒதுக்கீடு செய்யப்பட வேண்டும் எனவும் மாநிலங்களை மத்திய அரசு அறிவுறுத்தியுள்ளது. புதிய வீடுகள் கட்டுதல் மற்றும் கச்சா வீடுகளை மேம்படுத்துதல் ஆகியவை இத்திட்டத்தின் கீழ் எடுத்து செய்யப்படுகின்றன. இத்திட்டத்திற்கு 75:25 என்ற விகிதத்தில் மத்திய மற்றும் மாநில அரசுகளால் நிதி ஒதுக்கீடு செய்யப்படுகிறது.

#### 4.1.1 புதிய வீடுகள்

1.4.2005 முதல் சாதாரண நிலத்தில் கட்டப்படும் புதிய வீடு ஒன்றிற்கு ரூ.25,000/- எனவும் கடினவகை நிலப்பரப்பில் கட்டப்படும் புதிய வீடு ஒன்றிற்கு ரூ.27,500/- எனவும் மத்திய அரசால் அலகுத் தொகை நிர்ணயிக்கப்பட்டுள்ளன. பிப்ரவரி, 2008ல் நடைபெற்ற வரவு செலவு திட்ட அறிக்கையில் மத்திய நிதியமைச்சர் அவர்கள் குறிப்பிட்டதன் அடிப்படையில் இத்தொகையை ஒவ்வொரு வீட்டிற்கும் ரூ.10,000/- உயர்த்தி சாதாரண நிலத்தில் கட்டப்படும் புதிய வீடு ஒன்றிற்கு ரூ.35,000/- எனவும் கடினவகை நிலப்பரப்பில் கட்டப்படும் புதிய வீடு ஒன்றிற்கு ரூ.37,500/- எனவும் வழங்க உத்தேசிக்கப்பட்டுள்ளது. மேலும் தமிழக அரசு ஒவ்வொரு வீட்டிற்கும் கான்கிரீட் கூரை அமைப்பதற்கு கூடுதல் நிதி வழங்குகிறது. 2006-07 முதல் புதிய வீடு ஒன்றுக்கு கான்கிரீட் கூரை அமைப்பதற்கான மான்யத்தினை ரூ.9,000/- லிருந்து ரூ.12,000/-ஆக உயர்த்தி மாநில அரசு வழங்கியது. வீட்டின் குறைந்த பட்ச பரப்பளவு 20 சதுர மீட்டராகும். புதிய வீடுகள் அனைத்தும் சுகாதார கழிப்பிடம் மற்றும் புகையில்லா சூளை அடுப்புகளுடன் கட்டப்படுகின்றன. உள்ளூரில் கிடைக்கும் பொருட்கள் மூலம் செலவு குறைவான தொழில்நுட்பத்தை பயன்படுத்தி பயனாளிகள் கட்டுமானப் பணியினை மேற்கொள்கின்றனர். இத்திட்டத்தின்கீழ் கட்டப்படும் புதிய வீடுகளுக்கான கட்டுமானப் பொருள்களின் விலையேற்றத்தை கருத்தில் கொண்டு மாநில அரசால் வழங்கப்படும் கான்கிரீட் மேற்கூரை மான்யம் ரூ.12,000/- லிருந்து ரூ.20,000/- ஆக உயர்த்தி வழங்க முடிவு செய்யப்பட்டுள்ளது. இது மத்திய அரசால் உயர்த்தி அறிவிக்கப்பட்ட அலகுத் தொகையுடன் சேர்த்து உயர்த்தி வழங்கப்படும். இதன்படி கான்கிரீட் மேற்கூரைக்கான மாநில அரசின் கூடுதல் ஒதுக்கீடான ரூ.20,000/-மும் சேர்த்தால் இத்திட்டத்தின்கீழ் கட்டப்படும் ஒரு வீட்டிற்கான மொத்த மதிப்பீடு ரூ.37,000/- லிருந்து ரூ.55,000/- எனவும் கடின தரையில் கட்டப்படும் ஒரு வீட்டிற்கான

மொத்த மதிப்பீடு ரூ.39,500/- விருந்து ரூ.57,500/- எனவும் உயர்த்தி வழங்கப்படும். இத்திட்டத்தின்கீழ் கட்டப்படும் ஒவ்வொரு வீட்டிலும் ஒரு கழிவறை அமைக்க பயனாளிக்கு முழுசுகாதார இயக்க நிதியிலிருந்து ரூ.1,200/- மானியமாக வழங்கப்படுகிறது.

#### 4.1.2 கச்சா வீடுகளை மேம்படுத்துதல்

இந்திரா நினைவு குடியிருப்பு திட்ட நிதி ஒதுக்கீட்டில் அதிகபட்சமாக 20% நிதியை கச்சா வீடுகளை மேம்படுத்த பயன்படுத்தலாம். கச்சா வீடுகளை மேம்படுத்த ஒரு வீட்டிற்கான அலகுத்தொகை ரூ.12,500/- ஆகும்.

2008-09ம் ஆண்டு இத்திட்டத்தின் கீழ் 69,239 புதிய வீடுகள் கட்டவும், 15,386 கச்சா வீடுகள் மேம்பாடு செய்யவும் ரூ.400.00 கோடி நிதி ஒதுக்கீடு செய்யப்பட்டுள்ளது. கான்கிரீட் மேற்கூரை அமைப்பதற்கு மாநில அரசு வழங்கும் கூடுதல் பங்குத் தொகையான ரூ.138.48 கோடியும் இதில் அடங்கும்.

#### 4.2 சம்பூர்ண கிராம வேலை வாய்ப்புத் திட்டம்

ஊரகப் பகுதிகளில் ஊதிய வேலை வாய்ப்பிற்கு வழிவகை செய்து, அதன் மூலம் உணவு பாதுகாப்பு மற்றும் ஊட்டச்சத்து அளவினை மேம்படுத்துவது இத்திட்டத்தின் முதன்மையான நோக்கமாகும். ஊரகப் பகுதிகளில் நிலைத்திருக்கக்கூடிய சமூக மற்றும் பொருளாதார சொத்துகள் மற்றும் உள்கட்டமைப்பு வசதிகளை உருவாக்குதல் இத்திட்டத்தின் இரண்டாவது நோக்கமாகும். இத்திட்டத்தின் கீழ் வழங்கப்படும் நிதி மாவட்ட ஊராட்சி, வட்டார ஊராட்சி மற்றும் கிராம ஊராட்சிகளுக்கு முறையே 20:30:50 என்ற விகிதத்தில் வழங்கப்படுகிறது.

சம்பூர்ண கிராம வேலை வாய்ப்புத் திட்டம் தேசிய ஊரக வேலை உறுதித் திட்டத்துடன் ஏற்கனவே இணைக்கப்பட்டு விட்டதால், 2007-08ம் ஆண்டில் இத்திட்டம் 19 மாவட்டங்களில் மட்டுமே செயல்படுத்தப்பட்டது. 31.03.08 உடன் இத்திட்டம் முடிவறுவதுடன் அனைத்து மாவட்டங்களிலும் 01.04.08 முதல் தேசிய ஊரக வேலை உறுதித் திட்டம் செயல்படுத்தப்படுகிறது.

#### 4.3 தேசிய ஊரக வேலை உறுதித் திட்டம்-தமிழ்நாடு

தேசிய ஊரக வேலை உறுதிச் சட்டம் 2005-ம் ஆண்டு செப்டம்பர் மாதம் இயற்றப்பட்டது. இச்சட்டத்தின் படி, தேசிய ஊரக வேலை உறுதித் திட்டம் 02.02.2006ல் கடலூர், திண்டுக்கல், நாகப்பட்டினம், சிவகங்கை, திருவண்ணாமலை மற்றும் விழுப்புரம் ஆகிய ஆறு மாவட்டங்களில் தொடங்கப்பட்டது. 2007-08ல் இத்திட்டம் தஞ்சாவூர், திருவாரூர், திருநெல்வேலி மற்றும் கரூர் ஆகிய 4 மாவட்டங்களுக்கு விரிவுபடுத்தப்பட்டது. 01.04.08 முதல் தமிழகத்தில் மீதமுள்ள 20 மாவட்டங்களுக்கும் இத்திட்டம் விரிவுபடுத்தப்படுகிறது. அவையாவன 1) அரியலூர், 2) தர்மபுரி, 3) பெரம்பலூர், 4) புதுக்கோட்டை, 5) இராமநாதபுரம், 6) நாமக்கல், 7) வேலூர், 8) தூத்துக்குடி, 9) விருதுநகர், 10) சேலம், 11) ஈரோடு, 12) திருச்சி, 13) காஞ்சிபுரம், 14) தேனி, 15)

திருவள்ளூர், 16) மதுரை, 17) நீலகிரி, 18) கன்னியாகுமரி, 19) கோயம்புத்தூர், 20) கிருஷ்ணகிரி.

#### 4.3.1 இத்திட்டத்தின் நோக்கங்கள்

தேசிய ஊரக வேலை உறுதிச் சட்டம் 2005, ஊரகப் பகுதிகளில் உடல் உழைப்பினை மேற்கொள்ள விருப்பமுள்ள வயது வந்தோர் உள்ள ஒவ்வொரு குடும்பத்திற்கும் ஒரு வருடத்தில் 100 நாட்களுக்குக் குறையாமல் வேலை வாய்ப்பினை அளிப்பதை உறுதி செய்கிறது. இச்சட்டம் வேலைக்கான உரிமையை நிலைநாட்டுவதற்கு எடுக்கப்பட்ட முக்கிய நடவடிக்கையாகும். இச்சட்டம் ஊரகப் பகுதி மக்களின் சமூக மற்றும் பொருளாதார உள்கட்டமைப்பு வசதிகளை மேம்படுத்துவதன் மூலம் நிரந்தரமான வாழ்வாதாரத்தை உயர்த்தும் என எதிர்பார்க்கப்படுகிறது.

பதிவு செய்யப்பட்ட ஒவ்வொரு குடும்பத்திற்கும் வேலைக்கான அட்டையை கிராம ஊராட்சி வழங்கும். சட்டபூர்வமான குறைந்தபட்ச ஊதியம், மற்றும் ஆண், பெண் இருபாலருக்கும் சமமான ஊதியம் போன்றவை இத்திட்டத்தின் குறிப்பிடத்தக்க அம்சங்களாகும்.

#### 4.3.2 நிதி பங்கீடு

இத்திட்டத்திற்கு ஆகும் செலவினை மத்திய, மாநில அரசுகள் 90 : 10 என்ற விகிதத்தில் பகிர்ந்து கொள்கின்றன. மத்திய அரசு பின்வரும் இனங்களுக்கான செலவினத்தை ஏற்கும் :

- அ. திறன்சாரா உடல் உழைப்பு தொழிலாளர்களுக்கான ஊதியச் செலவு முழுவதும்.
- ஆ. கட்டுமானப் பொருட்களின் விலை, திறன் சார்ந்த மற்றும் பகுதி திறன் சார்ந்த தொழிலாளர்களின் ஊதியச் செலவில் 75 விழுக்காடு.
- இ. வட்டார திட்ட அலுவலர் மற்றும் அவருக்கான உதவிப் பணியாளர்கள் மற்றும் பணியிட வசதிகள் உள்ளிட்ட நிர்வாகச் செலவு.
- ஈ. மத்திய வேலை உறுதிக் குழுவின் நிர்வாகச் செலவினங்கள்.

மாநில அரசு பின்வரும் இனங்களுக்கான செலவினத்தை ஏற்கும்—

- அ. கட்டுமானப் பொருட்களின் விலை, திறன் சார்ந்த மற்றும் பகுதி திறன் சார்ந்த தொழிலாளர்களுக்கான ஊதியச் செலவில் 25 விழுக்காடு.
- ஆ. தொழிலாளர்கள் விண்ணப்பித்த 15 நாட்களுக்குள் வேலை கொடுக்க இயலவில்லையெனில் வழங்கக்கூடிய வேலையில்லா படி முழுவதும்.
- இ. மாநில வேலை உறுதிக் குழுவின் நிர்வாகச் செலவினங்கள்.

#### 4.3.3. முன்னுரிமைப் பணிகள்

தமிழக ஊரகச் சூழ்நிலையை கருத்திற்கொண்டு பின்வரும் பணிகளுக்கு முன்னுரிமை அளிக்கப்படும்.

- அ. புதிய குளங்கள் உருவாக்குதல்.
- ஆ. பாரம்பரிய நீர் ஆதார அமைப்புகளாக விளங்கும் குளங்கள், குட்டைகள், ஊரணிகள், கோவில் குளங்கள் மற்றும் பாசன குளங்களைப் புனரமைத்தல்
- இ. பாசனக் கால்வாய்களைத் தூர் வாருதல்
- ஈ. பாசனக் குளங்களை தூர் வாருதல் மற்றும் கரையினைப் பலப்படுத்துதல்.
- உ. புதிய சாலைகள் அமைத்தல்
- ஊ. இதர நீர் வள பாதுகாப்பு, மண் வள பாதுகாப்பு நடவடிக்கைகள் / வெள்ளத் தடுப்பு பணிகள்.

#### 4.3.4 தேசிய ஊரக வேலை உறுதித்திட்டத்தை வெற்றிகரமாக செயல்படுத்துவதை உறுதி செய்ய எடுக்கப்பட்ட சிறப்பு நடவடிக்கைகள்

மே 2006ல் பதவி ஏற்றவுடன், இந்த அரசு இத்திட்டப் பணிகளின் முன்னேற்றம், உரிய அளவில் இல்லை என கண்டறிந்தது. இத்திட்டத்தின் கீழ் மேற்கொள்ளப்பட்ட செலவினம் ரூ.3.00 கோடி மட்டுமே என்பதிலிருந்தும் மேலும் 6 மாவட்டங்களில் உள்ள 3,830 கிராம ஊராட்சிகளில் 924 கிராம ஊராட்சிகளில் மட்டுமே பணிகள் மேற்கொள்ளப்பட்டுள்ளன என்பதிலிருந்தும் இது தெரிய வந்தது.

இத்திட்டத்தின் குறைவான சாதனைக்கு காரணங்களாக இருந்த பிரச்சனைகளையும் தடைகளையும் அடையாளம் கண்டு இந்த அரசு அவற்றை களைய தொடர் முயற்சிகளை மேற்கொண்டது.

இத்திட்டத்தினை செம்மைப்படுத்தவும், விரைவாக செயல்படுத்தவும் கீழ்க்கண்ட சிறப்பு முயற்சிகள் மேற்கொள்ளப்பட்டுள்ளன.

1. அரசாணை நிலை எண்.77, ஊரக வளர்ச்சி மற்றும் ஊராட்சித் (மஅதி-1) துறை, நாள் 14.07.2006 மூலம் இத்திட்டத்திற்கென தனியான ஊரக விலைப்பட்டியல் ஒப்புதலளிக்கப்பட்டு, ஒரு நாளில் 7 மணி நேரம் வேலை செய்த பின்னரும் சட்ட பூர்வமாக குறைந்த பட்ச தினக்கூலியாக நிர்ணயிக்கப்பட்ட ரூ.80/-ஐ பெற பணிஅளவு தொடர்பாக இருந்த முக்கியதடையை நீக்க வழிவகை செய்யப்பட்டுள்ளது. சிவகங்கை மாவட்டத்தில் அதிக அளவில் சரளைக்கல் பகுதிகள் உள்ளதால் இப்பகுதிகளுக்கென தனி விலைப்பட்டியல் அரசாணை நிலை எண்.35 ஊரக வளர்ச்சி மற்றும் ஊராட்சித் துறை, நாள் 12.03.2007 மூலம் வெளியிடப்பட்டது. இத்திட்டத்திற்கான 2007-08ஆம் ஆண்டிற்கான ஊரக விலை விகிதப் பட்டியல் அரசாணை எண்.101 ஊரக வளர்ச்சி மற்றும் ஊராட்சித் (மஅதி-1) துறை, நாள் 13.06.2007 மூலம் வெளியிடப்பட்டது.

2. ஒவ்வொரு கிராம ஊராட்சியிலும் குறைந்த அளவு 30 சதவீதம் பதிவுகள் மேற்கொள்ள வலியுறுத்தப்பட்டது. முதற்கட்ட மாவட்டங்களில் சராசரி பதிவுகள் 65 சதவீதத்திற்கும் அதிகமாக உள்ளது. இரண்டாம் கட்ட மாவட்டங்களில் சராசரி பதிவுகள் 50 சதவீதத்தை கடந்துள்ளது. இது இத்திட்டத்தைப் பற்றிய விழிப்புணர்வு அதிக அளவில் உள்ளதை எடுத்துக் காட்டுகிறது.
3. பணியாளர்களுக்கு இத்திட்டத்தின் அதிகமான தகவல்களை தரும் வகையிலும், வெளிப்படையானதாகவும், திட்டத்தைச் செயல்படுத்தும் போது தவறான நோக்கத்துடன் எளிதில் திருத்த இயலாத வகையிலும், ஏற்கனவே இருந்த தனிநபர் வேலைக்கான இலவச அட்டை திருத்தி அமைக்கப்பட்டுள்ளது.
4. இத்திட்ட செயல்பாட்டினை ஊராட்சி ஒன்றிய அலுவலர்கள் முனைப்போடு கண்காணிக்க ஊராட்சி ஒன்றியங்களின் வாகனம் ஒவ்வொன்றுக்கும் மாதம் 50 லிட்டர் கூடுதலாக எரிபொருள் வழங்கி அரசு ஒப்புதல் அளித்துள்ளது. உதவி செயற்-பொறியாளர்களுக்கு 75 லிட்டர் கூடுதல் எரிபொருள் அனுமதித்து அரசாணை நிலை எண்.27, ஊரக வளர்ச்சி (ம) ஊராட்சி (மஅதி-1) துறை நாள் 20.02.2008 மூலம் வெளியிடப்பட்டுள்ளது.
5. கிராம ஊராட்சிகளில் இத்திட்டம் முறையாக செயல்படுத்துவதற்கு மக்கள் நலப் பணியாளர்களும் பொறுப்பாக்கப்பட்டுள்ளனர்.
6. திட்டத்தினை முறையாக செயல்படுத்தவும், கண்காணிக்கவும், மாவட்ட, கோட்ட, வட்டார மற்றும் ஊராட்சிகள் அளவில் அமைச்சுப் பணியாளர்கள் தொழில் நுட்ப மற்றும் கணினி பணியாளர்கள் கூடுதலாக நியமிக்க அனுமதி வழங்கப்பட்டுள்ளது.
7. ஒப்பந்தக்காரர்களை பயன்படுத்துவது தேசிய ஊரக வேலை உறுதிச் சட்டத்தில் தடை செய்யப்பட்டுள்ளதால், இத்திட்டப் பணிகளில் ஒப்பந்தக்காரர்கள் மறைமுகமாக நுழைவதை தவிர்க்க 100 சதவீதம் முழுமையான மனித உழைப்பைக் கொண்டு செய்யப்படும் வேலைகளே மேற்கொள்ளப்படுகின்றன.
8. இத்திட்டத்தின் கீழ் எடுத்துக் கொள்ளப்படும் பணிகள் ரூ.3 இலட்சம் மதிப்பீட்டிற்கு குறையாமல் இருக்க வேண்டுமென பின்வரும் காரணங்களுக்காக வலியுறுத்தப்படுகிறது. (அ) ஒரே பணியிடத்தில் தொடர்ந்து 30 நாட்களுக்கு வேலை வாய்ப்பு (ஆ) உருவாக்கப்படும் சொத்துக்கள் நிலைத்திருக்கக் கூடியதாகவும், சமுதாயத்திற்கு பயன்தரத் தக்கதாகவும் இருத்தல் (இ) அதிக அளவிலான சிறிய பணிகளுக்கு நிதி ஆதாரங்கள் பரவலாக சென்றடைவதை தவிர்த்தல் (ஈ) பணிகளை தீவிரமாக கண்காணித்தல் மற்றும் முறைகேடான செலவினங்களை பெருமளவில் குறைத்தல்.
9. இத்திட்டத்தின் கீழ் பணிகளில் ஈடுபடும் வேலையாட்களுக்கு தினக்கூலி வெளிப்படையாகவும், நியாயமாகவும் வழங்க குழுவில் இடம் பெற்றுள்ள கீழ்க்கண்ட நபர்களில் குறைந்த பட்சம் 4 நபர்களின் முன்னிலையில் தினக் கூலியானது வழங்கப்படல் வேண்டும் என உத்திரவிடப்பட்டுள்ளது.

அ. ஊராட்சி மன்றத் தலைவர் – குழுத் தலைவர்.

ஆ. ஊராட்சி துணைத் தலைவர்

இ. வேலை நடைபெறும் பகுதியின் வார்டு உறுப்பினர்

ஈ. ஆதிதிராவிடர் மற்றும் பழங்குடியினர் வகுப்பைச் சார்ந்த வார்டு உறுப்பினர் (வரிசை எண்.1,2 மற்றும் 3ல் குறிப்பிட்டுள்ள நபர்களில் ஆதிதிராவிடர் மற்றும் பழங்குடியினர் வகுப்பைச் சார்ந்த நபர் இல்லாதிருப்பின்)

உ. தரம் பிரிக்கப்பட்டுள்ள சுய உதவிக் குழுக்களிலிருந்து, இரண்டு ஊக்குநர்கள்.

ஊ. ஊராட்சி அளவிலான கூட்டமைப்பின் பிரதிநிதி.

10. இத்திட்டத்தினை கண்காணிக்கவும், ஆய்வு செய்யவும், அரசாணை நிலை எண்.117, ஊரக வளர்ச்சி மற்றும் ஊராட்சித் (சிஜிஎஸ்1) துறை, நாள் 14.09.2006ன்படி 25 நபர்கள் கொண்ட தமிழ்நாடு மாநில வேலை உறுதித் திட்ட குழு அமைக்கப்பட்டுள்ளது. இந்தக் குழுவின் முதல், இரண்டாவது மற்றும் மூன்றாவது கூட்டங்கள் முறையே 25.11.2006, 11.06.2007 மற்றும் 03.03.2008ல் நடைபெற்றன.
11. மேலாண்மை தகவல் திட்டத்தின் (MIS) மூலம் திட்டச் செயல்பாடுகள் திறமையாக கண்காணிக்கப்படுவதை உறுதி செய்ய ஏதுவாக முதல் மற்றும் இரண்டாம் கட்ட மாவட்டங்களிலுள்ள 141 வட்டாரங்களுக்கும் தலா 3 கணினிகள் மற்றும் 1 பிரிண்டர் அனுமதிக்கப்பட்டுள்ளது. மூன்றாம் கட்ட மாவட்டங்களுக்கும் கணினி, பிரிண்டர் மற்றும் கணினி அறை வசதிகள் 2008-09ம் ஆண்டில் செய்து கொடுக்கப்படும்.
12. இத்திட்ட செயல்பாடுகளில் வெளிப்படையான நிர்வாகத்தை உறுதி செய்ய சமூக தணிக்கை மேற்கொள்ள அரசு ஆணையிட்டுள்ளது. அனைத்து ஊராட்சிகளிலும் 2007-2008 ஆம் ஆண்டில் ஆகஸ்ட் 15, அக்டோபர் 2 மற்றும் ஜனவரி 26 ஆகிய தினங்களில் நடைபெற்ற கிராம சபையில், ஊரக வேலை உறுதி திட்டப் பணிகளையும் சமூகத் தணிக்கை செய்யப்பட்டது. இதே போன்று 2008-09ம் ஆண்டில் நடைபெறும் கிராம சபை கூட்டங்களுடன் சமூகத் தணிக்கையும் மேற்கொள்ளப்படும்.

இந்த அரசு எடுத்து வரும் சீரிய முயற்சிகளால், 31.3.2008 வரை ரூ. 619 கோடி செலவினம் மேற்கொள்ளப்பட்டதுடன், 800 இலட்சம் மனித உழைப்பு நாட்கள் உருவாக்கப்பட்டுள்ளன. இத்திட்டத்தில் பயனடைந்தவர்களில் 82 சதவீதம் பெண்களும், 56 சதவீதம் ஆதிதிராவிடர்களும் ஆவர். இத்திட்டம், கிராமப்புற ஊதியத்தில் பெரும் தாக்கத்தை ஏற்படுத்தியுள்ளது.

#### 4.4 பொன்விழா கிராம சுய வேலை வாய்ப்புத்திட்டம்

பொன்விழா கிராம சுய வேலை வாய்ப்புத் திட்டம், 1999-ம் ஆண்டு ஏப்ரல் மாதம் முதல் ஊரகப் பகுதிகளில் வறுமைக் கோட்டிற்குக் கீழ் உள்ள மக்களின் வறுமைத் துயர் போக்கிடும் பொருட்டு செயல்படுத்தப்பட்டு வரும் முக்கியத் திட்டமாகும். இத்திட்டத்தின் கீழ் வறுமை கோட்டிற்குக் கீழ் உள்ள மக்களைக் கொண்டு பல்வேறு சுய உதவிக் குழுக்கள் அமைக்கப்படுகின்றன. இந்த சுய

உதவிக் குழுக்களுக்கு திறன் வளர் பயிற்சி அளிப்பதுடன் பல்வேறு நிதி நிறுவனங்களிடமிருந்து கடன் உதவி பெற்றுத் தரப்படுகிறது. மேலும் அடிப்படை கட்டுமான வசதிகளையும், இந்த சுய உதவிக்குழுக்களால் தயாரிக்கப்பட்ட பொருட்களை விற்பனை செய்வதற்கு ஏதுவான இதர உதவிகளையும் இத்திட்டம் வழங்குகிறது. இத்திட்டத்தின் செலவினத்தை மத்திய, மாநில அரசுகள் 75:25 என்ற விகிதாச்சாரத்தில் ஏற்கின்றன.

இத்திட்டத்தின் நிதி ஒதுக்கீடு, சுய உதவிக்குழுக்களுக்கு சுழல் நிதி மற்றும் பொருளாதார உதவி அளிப்பதற்கான மான்யம் வழங்க பயன்படுத்தப்படுகிறது. இத்திட்டத்தின் ஒரு பகுதி நிதி, சுய உதவிக்குழுக்கள் அமைப்பதற்கும், அவைகளுக்கு அடிப்படை மற்றும் திறன் வளர் பயிற்சி அளிப்பதற்கும் பயன்படுத்தப்படுகிறது. சுய உதவிக் குழுக்கள் பொருட்கள் உற்பத்தி செய்வதை மேம்படுத்த தேவையான அடிப்படை கட்டுமான வசதிகளை ஏற்படுத்துவதற்கு மொத்த ஒதுக்கீட்டில் 20 சதவீதம் வரை செலவிடலாம். சுய உதவிக் குழுக்கள் முதல்முறை தரம் பிரிக்கப்பட்ட பிறகு சுழல் நிதியாக ரூ.25,000/- (வங்கிக்கடன் ரூ.15,000/- மற்றும் மான்யம் ரூ.10,000/-) வழங்கப்படுகிறது. இரண்டாவது முறை தரம் பிரிக்கப்பட்ட பிறகு தகுதி வாய்ந்த குழுக்களுக்கு அதிகப்பட்சமாக திட்ட மதிப்பீட்டில் 50 சதவீதம் அல்லது ரூ. 1.25 இலட்சத்துக்கு மிகாத மான்யத்துடன் பொருளாதாரக் கடன் வழங்கப்படுகிறது.

2008-09 ஆம் ஆண்டில் இத்திட்டத்தை செயல்படுத்துவதற்கு ரூ.174.69 கோடி கடன் இலக்குடன், ரூ.105.87 கோடி நிதி ஒதுக்கப்படவுள்ளது.

இத்திட்டத்தை மேலும் பயனுள்ள வகையில் 2008-09 ஆம் ஆண்டில் செயல்படுத்துவதற்காக கீழ்க்கண்ட நடவடிக்கைகள் எடுக்கப்படவுள்ளன.

- (i) இத்திட்டத்தின் பெரும்பகுதி நிதி மகளிர் திட்டத்தின் கீழ் அமைக்கப்பட்ட தகுதி உள்ள சுய உதவிக் குழுக்களுக்கு சுழல் நிதி வழங்குவதற்கு பயன்படுத்தப்படும்.
- (ii) சுய உதவிக்குழுக்கள் தயாரிக்கும் பொருட்களின் விற்பனையை ஊக்குவிக்கும் பொருட்டு, மாவட்டங்களில் பொருட்காட்சி காலண்டர் தயாரிக்கப்பட்டு வருகிறது. காலண்டரில் குறிப்பிட்டுள்ள அட்டவணைப்படி பொருட்காட்சிகள் நடத்துவதற்கு ஏற்பாடு செய்யப்படும்.
- (iii) தற்போது, பொன்விழா கிராம சுயவேலை வாய்ப்புத் திட்டசெயலாக்கம் ஊரக வளர்ச்சி மற்றும் ஊராட்சி துறை இயக்குநரால் கண்காணிக்கப்பட்டு வருகிறது. அதேசமயம், கிராமப்புற பெண்கள் ஆற்றல் பெறுவதற்கு முக்கியத்துவம் அளிக்கும் மகளிர் திட்டம் மற்றும் வாழ்ந்து காட்டுவோம் திட்டங்கள் தமிழ்நாடு மகளிர் மேம்பாட்டுக் கழக மேலாண்மை இயக்குநரால் கண்காணிக்கப்பட்டு வருகிறது. பொன்விழா கிராம சுய வேலை வாய்ப்புத்திட்டம், மகளிர் திட்டம் மற்றும் வாழ்ந்து காட்டுவோம் திட்டங்களை ஒருங்கிணைத்து செயல்படுத்துவதை உறுதி செய்யும் பொருட்டு பொன்விழா கிராம சுயவேலை வாய்ப்புத்திட்டத்தை கண்காணிக்கும் பொறுப்பு தமிழ்நாடு மகளிர் நல மேம்பாட்டு நிறுவன மேலாண்மை இயக்குநருக்கு மாற்றும் செய்யப்பட்டுள்ளது.

## 4.5 முழு சுகாதார இயக்கம்

மத்திய அரசு 1.4.1999 முதல் ஒருங்கிணைந்த ஊரக சுகாதாரத் திட்டத்தை மாற்றியமைத்து முழு சுகாதார இயக்கமாக துவக்கியது. தீவிர பிரச்சாரத்தின் மூலம் முழு சுகாதாரத்தின் அவசியத்தை உணர்த்தி, தேவையை ஏற்படுத்தி, மாற்று வழி முறைகள் மூலமாக அத்தேவையை நிறைவு செய்வது இத்திட்டத்தின் நோக்கமாகும்.

1.4.2006 முதல் மத்திய, மாநில அரசுகளின் பங்களிப்பின் விவரம் பின்வருமாறு தரப்பட்டுள்ளது.

- அ) தகவல், கல்வி மற்றும் தொடர்பு நடவடிக்கைகள், நிர்வாகச் செலவினங்கள் மற்றும் ஊரக சுகாதார விற்பனை அங்காடிகள் 80:20
- ஆ) தனிநபர் இல்லக் கழிப்பிடங்கள், திட மற்றும் திரவ கழிவு மேலாண்மை மற்றும் சமுதாய சுகாதார வளாகங்கள், 20 சதவீதம் பயனாளிகள்/ ஊராட்சிகளின் பங்களிப்புடன் – 60:20:20
- இ) பள்ளிகள் மற்றும் அங்கன்வாடி கழிப்பறைகள் – 70:30

தமிழ்நாடு ஊராட்சிகள் சட்டம் 1994 பிரிவு 110 (ஈ)ன்படி, ஊராட்சிகளில் சுகாதாரம் மற்றும் தூய்மையினை பராமரிப்பது ஊராட்சிகளின் கட்டாயக் கடமையாகும். திட மற்றும் திரவக் கழிவுகளை அகற்றுவது என்பது அனைத்து ஊராட்சிகளுக்கும் குறிப்பாக, மாநகராட்சி மற்றும் பெரிய நகராட்சிகளுக்கு அருகில் உள்ள ஊராட்சிகளுக்கு ஒரு முக்கியமான பிரச்சனையாக உள்ளது. ஒரு தனிப்பட்ட ஊராட்சியால் திட மற்றும் திரவக் கழிவுகளை அகற்ற ஏற்பாடு செய்வது என்பது சாத்தியமில்லை. எனவே நகர்ப்புறங்களுக்கு அருகில் உள்ள பல ஊராட்சிகளை ஒரு தொகுப்பாக அமைத்தோ, அல்லது கிராம ஊராட்சிகளை அதன் அருகில் உள்ள மாநகராட்சிகள் அல்லது நகராட்சிகளுடன் இணைந்து திட மற்றும் திரவக் கழிவுகளை அகற்ற நடவடிக்கை மேற்கொள்ள வழிவகை செய்ய உத்தேசிக்கப்பட்டுள்ளது.

சுகாதார பழக்க வழக்கங்களின் முக்கியத்துவம் குறித்து பொதுமக்களிடம் மனமாற்றத்தை ஏற்படுத்த, பல்ஊடக மக்கள் தொடர்பு சாதனங்கள் (Multi media campaign) மூலம் இந்த ஆண்டு மாநில அளவில் ஒரு விழிப்புணர்வு இயக்கம் நடத்தவும் அதன்மூலம் தனிநபர் கழிவுறை கட்டுவதை ஊக்கப்படுத்தவும் உத்தேசிக்கப்பட்டுள்ளது.

### 4.5.1 நிர்மல் கிராம புரஸ்கார்

முழு சுகாதாரத் திட்டத்திற்கு வலு சேர்க்கும் வகையில் முழு சுகாதாரம், தூய்மையான சுற்று சூழல் மற்றும் திறந்த வெளியில் மலம் கழித்தல் இல்லாத கிராம ஊராட்சிகள், வட்டார ஊராட்சிகள் மற்றும் மாவட்டங்களுக்கு ஊக்கம் தரும் வகையில் 'நிர்மல் கிராம புரஸ்கார்' என்ற

விருதினை 2003-ஆம் ஆண்டு ஜூன் மாதம் மத்திய அரசு அறிவித்தது. இத்திட்டத்திற்கான ஊக்கத் தொகை அட்டவணை எண் 8ல் உள்ளவாறு வழங்கப்படுகிறது.

**அட்டவணை - 8**  
**நிர்மல் கிராம புரஸ்கார் திட்டத்தின்கீழ் அளிக்கப்படும்**  
**ஊக்கத் தொகை விவரம்**  
(ரூ. இலட்சத்தில்)

விபரம்	மக்கள் தொகை	ஊக்கத் தொகை
கிராம ஊராட்சி	1,000க்கு கீழ்	0.5
	1,000 - 1,999	1
	2,000 - 4,999	2
	5,000 - 9,999	4
	10,000 மற்றும் அதற்கு மேல்	5
வட்டாரம்	50,000 வரை	10
	50,001 மற்றும் அதற்கு மேல்	20
மாவட்டம்	10 இலட்சம் வரை	30
	10 இலட்சத்திற்கு மேல்	50

இத்திட்டத்தின் கீழ் 2006-07ம் ஆண்டில் 296 கிராம ஊராட்சிகளுக்கு நிர்மல் கிராம புரஸ்கார் விருது வழங்கப்பட்டுள்ளது. 2007-08ம் ஆண்டு இவ்விருதுக்காக 1960 கிராம ஊராட்சிகள் மற்றும் 11 வட்டார ஊராட்சிகளிடமிருந்து கருத்துருக்கள் பெறப்பட்டு மத்திய அரசுக்கு பரிந்துரைக்கப்பட்டுள்ளன.

**4.6 பாராளுமன்ற உறுப்பினர் உள்ளூர் தொகுதி மேம்பாட்டுத் திட்டம்**

மத்திய மாநில அரசுகளால் செயல்படுத்தப்படும் பல்வேறு திட்டப் பணிகள் மூலம் உருவாக்கப்படும் உள் கட்டமைப்பு வசதிகளில் ஏற்படும் இடைவெளிகளை பூர்த்தி செய்து அதன் மூலம் முழுமையான வளர்ச்சிக்கு வித்திடுவது இத்திட்டத்தின் நோக்கமாகும். நாடாளுமன்ற உறுப்பினரால் தேர்வு செய்யப்பட்ட வளர்ச்சிப் பணிகளை மேற்கொள்வதற்காக ஒவ்வொரு நாடாளுமன்ற உறுப்பினருக்கும் (மக்களவை, மாநிலங்களவை) தலா ரூ.2.00 கோடி ஆண்டு தோறும் நிதி ஒதுக்கீடு செய்யப்படுகிறது. மக்களவை உறுப்பினர்களைப் பொருத்தமட்டில், அவரவர் தொகுதிக்குட்பட்ட மாவட்டங்களில் இத்திட்டம் செயல்படுத்தப்படுகிறது. மாநிலங்களவை உறுப்பினர்களைப் பொறுத்தவரை தேர்ந்தெடுக்கப்பட்ட மாநிலத்திற்குள் ஒன்று அல்லது அதற்கு மேற்பட்ட மாவட்டங்களில் பணிகளைப் பரிந்துரைக்கலாம். நியமன உறுப்பினர்களைப் பொறுத்தவரை, இந்தியாவில் எந்த பகுதியிலும் பணிகளைச் செயல்படுத்த பரிந்துரைக்கலாம். மாவட்ட ஆட்சித் தலைவர் பணிகளுக்கு நிர்வாக அனுமதி வழங்குவார். இத்திட்டத்திற்கான வழிகாட்டு நெறிமுறைகளில் தடை செய்யப்பட்ட பணிகளின் பட்டியலும் மற்றும் அனுமதிக்கப்பட்ட பணிகளின் பட்டியலும் தெரிவிக்கப்பட்டுள்ளன. இத்திட்டத்தின் கீழ் அனைத்து வகையான பராமரிப்புப் பணிகளும் தடை செய்யப்பட்டுள்ளன. குட்டை, ஆறுகள், குளங்கள், கால்வாய்கள்

போன்றவைகளைத் தூர்வாறும் பணிகளும் பராமரிப்புப் பணிகளாகக் கருதப்படுவதால் இத்திட்டத்தின் கீழ் இப்பணிகளை மேற்கொள்ள இயலாது.

2008-2009ம் ஆண்டில் இத்திட்டத்தில் பணிகள் மேற்கொள்ள ரூ. 114 கோடி நிதி ஒதுக்கப்படும்.

#### 4.7 பிரதம மந்திரி கிராம சாலைத் திட்டம்

2000-ஆம் ஆண்டு மத்திய அரசால் பிரதம மந்திரி கிராம சாலைத் திட்டம் 25.12.2000 அன்று ஆரம்பிக்கப்பட்டது. இத்திட்டத்தின்படி அனைத்து பருவ காலத்திற்கு ஏற்ற சாலை வசதியினை 1000 குடும்பங்கள் கொண்ட குடியிருப்புகளுக்கு 2003-ம் ஆண்டுக்குள் 500 முதல் 1000 வரை குடும்பங்களைக் கொண்ட குடியிருப்பு பகுதிகளுக்கு 2007-ம் ஆண்டுக்குள் ஏற்படுத்தித் தருவதற்கு திட்டமிடப்பட்டுள்ளது. இத்திட்டம் 100 சதம் மத்திய அரசின் நிதி உதவியுடன் செயல்படுத்தப்படுவதாகும். ஒன்று முதல் மூன்றாவது கட்டம் வரையில் ரூ.434.10 கோடி மதிப்பீட்டில் 3364.62 கி.மீ. நீளமுள்ள சாலை எடுத்துக்கொள்ளப்பட்டு இந்நாள் வரை ரூ.385.12 கோடி செலவில் 3274.60 கி.மீ. நீள சாலைப் பணிகள் ஊரக வளர்ச்சி மற்றும் ஊராட்சித் துறை மூலம் முடிக்கப்பட்டுள்ளது. நான்காவது கட்டத்தில் (2004-05) ரூ.117.27 கோடி மதிப்பீட்டில் 820.48 கி.மீ. நீளமுள்ள சாலைப் பணிகள் நெடுஞ்சாலைத் துறைக்கு ஒப்படைக்கப்பட்டுள்ளது. ஐந்தாம் கட்டத்தின்கீழ் ரூ. 182.05 கோடி மதிப்பீட்டில் 849.13 கி.மீ. நீள சாலைப் பணிகள், ஊரக வளர்ச்சி மற்றும் ஊராட்சித் துறை மூலம் எடுத்துக்கொள்ளப்பட்டு இந்நாள்வரை ரூ.67.81 கோடி செலவில் 296.48 கி.மீ. நீளமுள்ள சாலைப் பணிகள் முடிக்கப்பட்டுள்ளன.

தற்போது பிரதம மந்திரி கிராம சாலைகள் திட்ட நிதியை பயன்படுத்தி ஊரக சாலையை குறிப்பிட்ட கால வரையறைக்குள் மேம்பாடு செய்ய மத்திய அரசால் பாரத் நிர்மான் திட்டம் அறிமுகம் செய்யப்பட்டுள்ளது. 2008-09-ம் ஆண்டுக்குள், அனைத்து பருவ காலத்திற்கும் ஏற்ற சாலை வசதியினை 1000-க்கும் மேற்பட்ட குடியிருப்புகளுக்கும் மற்றும் 500-க்கும் மேற்பட்ட மலைவாழ் மற்றும் பழங்குடியினர் குடும்பங்களைக் கொண்ட குடியிருப்பு பகுதிகளுக்கும் செய்து தருவதற்கு திட்டமிடப்பட்டுள்ளது.

பாரத் நிர்மான் திட்டத்தில் ஊரகச் சாலைகள் கூறின்கீழ், 6,669 கி.மீ. நீளமுள்ள சாலைகளை வேளாண் பொருட்கள் உற்பத்தியாகும் இடங்களை சந்தைகளுடன் இணைக்கப்படுவதை உறுதி செய்ய 2008-09ஆம் ஆண்டில் இரண்டு கட்டங்களாக மேம்பாடு செய்யப்படவுள்ளது. முதல் கட்டமாக 801 கி.மீ. நீளமுள்ள ஊரகச் சாலைகளை ஊரக வளர்ச்சி மற்றும் ஊராட்சித் துறை மூலம் ரூ.196 கோடி மதிப்பீட்டில் மேம்பாடு செய்ய விரிவான திட்ட அறிக்கை தயார் செய்யப்பட்டுள்ளது. மத்திய அரசு ஒப்புதல் பெறப்பட்டவுடன் இத்திட்டம் 2008-09ஆம் ஆண்டில் மேற்கொள்ளப்படவுள்ளது. இத்திட்டத்தின் 2-வது கட்டமாக 2500 கி.மீ. நீளமுள்ள சாலைகளை மேம்பாடு செய்து 1,000 மற்றும் 1,000-ற்கும் மேற்பட்ட மக்கட்தொகை கொண்ட குடியிருப்புகளுக்கு இணைப்புச் சாலைகள் ஏற்படுத்த திட்டமிடப்பட்டுள்ளது. மாவட்டங்களில் இருந்து பெறப்பட்ட கரு

த்துருக்களுக்கு மாநில அளவிலான நிலைக்குழுவின் அனுமதி பெற்று விரிவான திட்ட அறிக்கை தயார் செய்யப்பட்டு மத்திய அரசின் அனுமதி பெற நடவடிக்கை மேற்கொள்ளப்படும்.

#### 4.8 தேசிய கரிம வாயுத் திட்டம்

தேசிய கரிம வாயுத் திட்டம் 100 சதவீதம் மத்திய அரசு நிதியின் மூலம் செயல்படுத்தப்படும் திட்டமாகும். இத்திட்டத்தின் கீழ் பொதுப்பிரிவினருக்கு ரூ. 2,100/- ஆதிதிராவிடர் மற்றும் பழங்குடியினர் மற்றும் சிறுவிவசாயிகளுக்கு ரூ.2800/- மற்றும் மலைப்பகுதியில் ரூ.3500/- மான்யமாக வழங்கப்படுகிறது. 2008-2009ம் ஆண்டிற்கு ரூ.62 இலட்சம் உத்தேச ஒதுக்கீடு ஆகும்.

## 5. மாநிலத் திட்டங்கள்

### 5.1 அனைத்து கிராம அண்ணா மறுமலர்ச்சித் திட்டம்

ஒவ்வொரு கிராம ஊராட்சிக்கும் ஐந்து ஆண்டுகளில் போதுமான அளவில் நிதி ஆதாரங்களை ஒருமுகப்படுத்தும் நோக்கில் ஒரு திருப்பு முனைத் திட்டமாக அனைத்து கிராம அண்ணா மறுமலர்ச்சித் திட்டம் எனும் புதிய திட்டத்தை அரசாணை எண்.115, ஊரக வளர்ச்சி மற்றும் ஊராட்சித் துறை (மா.அ.தி2) நாள் 11.09.2006 மற்றும் அரசாணை எண்.189, ஊரக வளர்ச்சி மற்றும் ஊராட்சித் துறை (மா.அ.தி-2) நாள் 27.12.2006ல் அறிவித்துள்ளது. நிதி ஒதுக்கீட்டை பொறுத்த மட்டில் தற்போது, செயலாக்கத்தில் உள்ள அனைத்து மத்திய, மாநிலத் திட்டங்களிலேயே இதுதான் மிகப் பெரிய திட்டமாகும். இந்தத் திட்டம் மாண்புமிகு தமிழக முதல்வர் அவர்களால் 21.01.2007 அன்று வேலூர் மாவட்டத்தில் உள்ள திருமாதலம்பாக்கம் ஊராட்சியில் துவக்கி வைக்கப்பட்டது.

அநேக கிராம ஊராட்சிகள் மிகவும் குறைந்த வருவாய் உள்ளவையாக இருப்பதாலும், சட்டப் பூர்வ கடமைகள் ஆற்றுவதற்கு அல்லது உட்கட்டமைப்பு வசதிகளை மேம்படுத்துவதற்கு கிராமப்படுகின்ற காரணத்தாலும், இத்திட்டத்தின் கீழ் தனி நபர் வருமானம் மிகவும் குறைவாக உள்ள கிராம ஊராட்சிகளுக்கு முன்னுரிமை அளிக்கப்படும். ஒவ்வொரு வட்டாரத்திலும் உள்ள ஐந்தில் ஒரு பங்கு கிராம ஊராட்சிகளை ஒவ்வொரு வருடமும் தனி நபர் வருமானத்தின் அடிப்படையில் ஏறுவரிசைப்படுத்தி, அதனடிப்படையில் ஊராட்சிகள் தேர்வு செய்யப்பட்டு, மாநிலத்தில் உள்ள அனைத்து கிராம ஊராட்சிகளும் ஐந்து ஆண்டுகளில் இத்திட்டத்தின் கீழ் கொண்டு வரப்படும். 1997 முதல் 2002 ம் ஆண்டு வரை நடைமுறையில் இருந்த முந்தைய அண்ணா மறுமலர்ச்சித் திட்டம் செயல்படுத்தப்பட்ட கிராம ஊராட்சிகள் ஐந்தாம் ஆண்டில் (2010-11)ல் எடுத்துக் கொள்ளப்படும்.

இத்திட்டத்தின் கீழ் 2006-07ம் ஆண்டு ஒரு கிராம ஊராட்சிக்கு ரூ. 20 இலட்சம் வீதம் 2,540 கிராம ஊராட்சிகளுக்கு ரூ.508 கோடியும், 2007-08ம் ஆண்டுக்கு 2,534 கிராம ஊராட்சிகளுக்கு ரூ.511.86 கோடியும் அரசு ஒதுக்கீடு செய்தது. 2008-09ம் ஆண்டில் இத்திட்டம் ரூ. 509.64 கோடியில் 2521 கிராம ஊராட்சிகளில் செயல்படுத்தப்படும்.

மத்திய அரசுத் திட்டங்களின் வழிகாட்டும் நெறிமுறைகள் வழக்கமாக எவ்வித தளர்வும் இல்லாத விதிமுறைகளைக் கொண்டுள்ளன. மேலும் மக்கள் விரும்புகின்ற பணிகளை எடுத்துச் செய்வதற்கான நெகிழ்வுத் தன்மையற்றதாகவும் உள்ளன. அதுமட்டுமல்லாமல், தமிழ்நாடு ஊராட்சிகள் சட்டம் 1994ன்படி சட்டபூர்வமான கடமைகளை நிறைவேற்றிட கிராம ஊராட்சிகளுக்கு போதிய நிதி வசதியும் அளிக்கப்படவில்லை. மத்திய அரசின் திட்டங்களில் உள்ள இந்த இரண்டு இடைவெளிகளையும் நிறைவு செய்யும் வகையில் ஒவ்வொரு ஊராட்சிக்கும் அனைத்து கிராம அண்ணா மறுமலர்ச்சி திட்டத்தின் கீழ் அளிக்கப்படும் மொத்த நிதியான ரூ.20 இலட்சத்தில் ரூ.5 இலட்சம் வரையறுக்கப்படாத நிதியாகவும் எஞ்சியுள்ள நிதி வரையறுக்கப்பட்ட இனங்களுக்காகவும் செலவு செய்யலாம். மேலும், இதர துறைகளின் குறிப்பாக தமிழ்நாடு குடிநீர் வடிகால் வாரியம், நெடுஞ்சாலைத் துறை, பொதுப்பணித்துறை, சமூகநலத்துறை, சுகாதாரத் துறை, கல்வித் துறை ம

ற்றும் வேளாண் பொறியியல் துறை திட்டங்களின் நிதி ஆதாரங்களை ஊரக வளர்ச்சி மற்றும் ஊராட்சித் துறை இதர திட்டங்களுடனும் இயன்ற அளவு ஒருங்கிணைத்து ஒவ்வொரு ஆண்டும் எடுத்துக் கொள்ளப்படவுள்ள கிராம ஊராட்சியில் இத்திட்டம் செயல்படுத்தப்படும். ஒவ்வொரு அனைத்து கிராம அண்ணா மறுமலர்ச்சித் திட்ட கிராமத்திற்கும் குறைந்தபட்சம் ரூ.1 கோடி நிதியை அனைத்து அரசு திட்டங்களின் மூலம் ஒருமுகப்படுத்துவதை உறுதி செய்வது அரசின் நோக்கமாகும்.

இத்திட்ட முக்கியமான வழிகாட்டும் நெறிமுறைகளில் சில பின்வருமாறு-

1. வட்டார வளர்ச்சி அலுவலர் (கிராம ஊராட்சி), தொடர்புடைய வட்டாரத்தின் உதவிப் பொறியாளர் (ஊரக வளர்ச்சி) / வட்டாரப் பொறியாளர், தொடர்புடைய கிராம ஊராட்சித் தலைவர் மற்றும் கிராம நிர்வாக அலுவலர் ஆகியோரை உள்ளடக்கிய குழு ஒன்று அனைத்து கிராம அண்ணா மறுமலர்ச்சித் திட்ட நிதிகளின் கீழ் மேற்கொள்ள வேண்டிய பணிகளை தேர்வு செய்யும்.
2. தேர்ந்தெடுக்கப்படும் பணிகளுக்கு கிராம சபையின் ஒப்புதல் பெறப்பட வேண்டும்.
3. ஒவ்வொரு கிராமத்திற்கும் சிமெண்ட் கான்கிரீட் சாலைகள் ரூ.3.00 இலட்சத்திற்கு மிகாமல் வரையறுக்கப்பட்ட நிதியிலிருந்து எடுக்கலாம்.
4. கிராமத்திற்கு ஒரு குளம் / ஊரணி ரூ.3.00 இலட்சம் முதல் ரூ.5.00 இலட்சம் செலவில் வரையறுக்கப்பட்ட நிதிப் பிரிவிலிருந்து பணி மேற்கொள்ளப்பட வேண்டும். படித்துறை அமைத்தல், குளத்திற்குள் சிறுகுளம் அமைத்தல் மற்றும் தடுப்புச் சுவர் அமைத்தல் ஆகியவை இதன் கீழ் உள்ள பணிகளாகும். கிராமத்தில் குளம் அல்லது ஊரணி ஏதும் இல்லாத நிலையில், கோயில் குளங்கள் மற்றும் சிறுபாசன குளம் தூர் வாரும் பணி எடுத்துச் செய்யலாம். குளம் தூர் எடுத்தலில் தற்போதுள்ள மட்டத்திற்கு கீழ் குறைந்த பட்சம் 2 மீ ஆழமும், குளத்தின் மையப்பகுதியில் சிறுகுளம் தூர் எடுத்தலில் மேலும் 1 மீ ஆழமும் தூர் எடுத்தல் வேண்டும் என நிர்ணயிக்கப்பட்டுள்ளது.
5. வாய்ப்புள்ள இடங்களில் மீன் வளர்ப்புக் குளங்கள், சுய உதவிக் குழுக்களிடம் மீன்பிடி உரிமையுடன் ஒப்படைக்கப்பட வேண்டும்.
6. ஒவ்வொரு அண்ணா மறுமலர்ச்சித் திட்ட கிராமத்திலும் சுடுகாடு / இடுகாடு மேம்படுத்தப்பட்டு இணைப்புச் சாலைகள், சுற்றுச் சுவர், சுடுகாட்டுக் கொட்டகை, தண்ணீர் வசதி மற்றும் விளக்கு வசதி அமைக்கப்பட வேண்டும்.
7. அனைத்து கிராம அண்ணா மறுமலர்ச்சி திட்ட கிராமத்தில் ரூ.1.5 இலட்சம் ஒதுக்கீட்டில் பள்ளி விளையாட்டு மையம் அல்லது ரூ.1 இலட்சம் ஒதுக்கீட்டில் சமுதாய விளையாட்டு மையம் அமைக்கப்பட வேண்டும்.
8. இக்கிராமங்களில் நூலக கட்டிடம் கட்டப்படும் அல்லது ஏற்கனவே உள்ள கட்டிடம் நூலகமாக மாற்றியமைக்கப்பட்டு பயன்படுத்தப்படும். இந்நூலகத்திற்கு ரூ.50,000/-க்கு குறையாமல் புத்தகங்கள் வாங்கப்படும் மற்றும் ரூ.50,000/- மதிப்பிற்கு நூலகத்திற்கு

தளவாடங்கள் வாங்கப்படும். ஒவ்வொரு நூலகத்திற்கும் மதிப்புறு நூலகர் நியமிக்கப்படுவார்.

9. சாத்தியம் உள்ள இடங்களில் கிராமச் சந்தைகள் அமைக்கப்பட வேண்டும்.

10. மொத்த நிதி ஒதுக்கீட்டில் 1 சதவீதம் தகவல், கல்வி மற்றும் தொடர்பு நடவடிக்கைகளுக்காக பயன்படுத்தப்படும்.

வட்டார வளர்ச்சி அலுவலர் (கிராம ஊராட்சிகள்), விளையாட்டுப் பொருள்கள், நூலகத்திற்குத் தேவையான புத்தகங்கள் மற்றும் அறைகலன்கள் தவிர அனைத்து பணிகளுக்கும் ஒப்பந்தப்புள்ளி கோரும் அலுவலர் ஆவார். அரசாணை (நிலை) எண். 186, ஊரக வளர்ச்சி மற்றும் ஊராட்சித் துறை (மா.அ.தி.2) நாள் 16.11.2007-ன்படி ரூ.5 இலட்சத்திற்குக் குறைவாக உள்ள பணிகளில் மூன்று முறை ஒப்பந்தப்புள்ளி கோரியும் ஒப்பந்ததாரர்களிடம் இருந்து ஒப்பந்தப்புள்ளி பெறப்படாத நிலையிலோ அல்லது ஒப்பந்தப்புள்ளியில் குறிப்பிடப்பட்ட தொகை மிக அதிகமாக இருப்பதாலோ அல்லது ஒப்பந்ததாரரால் பணிகள் பாதியில் கைவிடப்பட்டாலோ, கிராம ஊராட்சிகள் இப்பணிகளை துறை மூலம் மேற்கொள்ளவும் ரூ. 5 இலட்சத்திற்கும் மேற்பட்ட பணிகளாக இருப்பின் ஒப்பந்தப்புள்ளி மூலம் கிராம ஊராட்சிகளே பணிகளை மேற்கொள்ள அரசு வழி வகுத்துள்ளது.

அனைத்து கிராம அண்ணா மறுமலர்ச்சித் திட்ட விளையாட்டு மையங்களில் விளையாட்டுப் பொருள்களை புதுப்பிக்க ரூ 10,000/- வரை செலவு செய்ய கிராம ஊராட்சிகளுக்கு அனுமதி அளிக்கப்பட்டுள்ளது.

## 5.2 சட்ட மன்ற உறுப்பினர் தொகுதி மேம்பாட்டுத் திட்டம்

சட்ட மன்ற உறுப்பினர் தொகுதி மேம்பாட்டுத் திட்டம் மாநில அரசால் செயல்படுத்தப்படும் திட்டமாகும். சட்ட மன்றத் தொகுதிக்குத் தேவையான உள்கட்டமைப்பு வசதிகளில் உள்ள முக்கிய இடைவெளிகளை நிரப்புவதே இத்திட்டத்தின் முக்கிய நோக்கமாகும். இத்திட்டத்தின் கீழ், ஒவ்வொரு சட்ட மன்ற உறுப்பினரும், தனது தொகுதியில் செய்யப்பட வேண்டிய மேம்பாட்டு பணிகளை தேர்ந்தெடுத்து பரிந்துரைப்பார். பரிந்துரைக்கப்படும் பணிகளுக்கு மாவட்ட ஆட்சியர் நிர்வாக அனுமதி வழங்குவார். அரசாணை நிலை எண்.134, ஊரக வளர்ச்சி மற்றும் ஊராட்சித் துறை (மா.அ.தி-2), நாள் 29.9.06ல் 2006-07ம் ஆண்டுக்கு ஒவ்வொரு சட்ட மன்ற உறுப்பினருக்கான ஒதுக்கீட்டை தலா ரூ.1.00 கோடியிலிருந்து ரூ.1.20 கோடியாக உயர்த்தி ஆணையிடப்பட்டுள்ளது. இத்திட்டத்தின் கீழ் 50 சதவீதம் (ரூ.60 லட்சம்) நிதி அரசு குறிப்பிட்டுள்ள முன்னுரிமை பணிகளை எடுத்து செய்வதற்கும் மீதமுள்ள 50 சதவீதம்(ரூ.60 லட்சம்) தடை செய்யப்பட்ட பணிகளின் பட்டியலில் இடம் பெறும் பணிகளை தவிர்த்து சம்பந்தப்பட்ட சட்ட மன்ற உறுப்பினரின் விருப்ப பணிகளை நிறைவேற்றவும் ஒதுக்கப்பட்டுள்ளது.

2007-08ம் ஆண்டில், வரையறுக்கப்பட்ட ரூ.60 இலட்சம் தலைப்பில் கீழ்க்கண்ட பணிகள் முன்னுரிமைப் பணிகளாக அறிவிக்கப்பட்டிருந்தன: 1. கப்பிச் சாலைகளை தார் சாலையாக மேம்படுத்துதல் / தார் சாலைகளை புதுப்பித்தல் 2. ஊரக மற்றும் நகர்ப்புற பகுதிகளில் மேற்கண்ட பணிகளுடன் சிமெண்ட் கான்கிரீட் சாலைகள் அமைத்தல் 3. மழைநீர் வடிகால் வசதிகளுடன் கூடிய சிமெண்ட் கான்கிரீட் நடைபாதைகள் அமைத்தல்.

ஊரகப் பகுதிகளில் இந்திரா நினைவு குடியிருப்புத் திட்டத்தில் கட்டப்படும் தொகுப்பு வீடுகள் போல், கிராம ஊராட்சி மற்றும் பேரூராட்சி பகுதிகளில் வறுமைக் கோட்டிற்கு கீழ் வசிக்கும் ஆதிதிராவிடர்/ பழங்குடியினர் / பிற்படுத்தப்பட்டோர் / மிகவும் பிற்படுத்தப்பட்டோர் ஆகியோருக்காக தனி வீடுகள் மற்றும் தொகுப்பு வீடுகள் கட்டுவதற்கும் சட்டமன்ற உறுப்பினர் தொகுதி மேம்பாட்டுத் திட்டத்தின் கீழ் சட்டமன்ற உறுப்பினர்கள் நிதி ஒதுக்கீடு செய்ய அரசு அனுமதி அளித்துள்ளது. மேலும், 1997 வரை அரசு திட்டங்களின் கீழ் கிராம ஊராட்சிகள் மற்றும் பேரூராட்சிகளில் கட்டப்பட்ட தொகுப்பு வீடுகளை சட்டமன்ற உறுப்பினர் தொகுதி மேம்பாட்டுத் திட்டத்தின் கீழ் பழுதுநீக்கம் செய்யவும் சட்டமன்ற உறுப்பினர்கள் நிதி ஒதுக்கீடு செய்ய அரசு அனுமதி அளித்துள்ளது.

வரையறுக்கப்படாத நிதியில் கீழ்க்கண்ட பணிகளை மேற்கொள்ளலாம்.

1. அனைத்து வகையான அரசு மருத்துவ மனைகள், ஆரம்ப சுகாதார நிலையங்கள் மற்றும் அரசு கால்நடை மருத்துவமனைகள் ஆகியவைகளுக்கு கட்டிடம் கட்டிக் கொடுத்தல், சுற்றுச் சுவர் அமைத்தல், தளவாட சாமான்கள் மற்றும் உபகரணங்கள் வாங்குதல்.
2. ஊராட்சி ஒன்றிய/அரசு பள்ளிகள் மற்றும் அரசு கல்லூரிகள் ஆகியவைகளுக்கு கட்டிடம் கட்டுதல், சுற்றுச் சுவர் அமைத்தல், தளவாட சாமான்கள் மற்றும் உபகரணங்கள் வாங்குதல்.
3. பொது விநியோகக் கடைகள், நேரடி கொள்முதல் நிலையங்கள், கூட்டுறவு பால் உற்பத்தியாளர் சங்க கட்டிடங்கள், மொத்த குளிப்பதன மையக் கட்டிடம் கட்டுதல்.
4. நகர்ப்புற பகுதிகளில் 1997ம் ஆண்டு வரை தமிழ்நாடு குடிசை மாற்று வாரியம், தமிழ்நாடு வீட்டு வசதி வாரியம் மற்றும் தாட்கோ நிறுவனங்களால் கட்டப்பட்டு பழுதடைந்துள்ள வீடுகளை, சம்பந்தப்பட்ட சட்ட மன்ற உறுப்பினரின் பரிந்துரையுடன், ஒரு வீட்டிற்கு அதிகபட்சமாக ரூ.10,000/- வரை பழுது நீக்கும் பணிகள் மேற்கொள்ளலாம்.

2008-2009ம் ஆண்டில், வரையறுக்கப்பட்ட நிதியான ரூ.60.00 இலட்சத்தில் ரூ.10.00 இலட்சத்தினை ஊரக மற்றும் நகர்ப்புற பகுதிகளில் அங்கன்வாடி கட்டிடங்கள் மற்றும் சமையலறை கட்டிடங்கள் கட்டவும், மீதம் உள்ள ரூ.50.00 இலட்சத்தில் ஊரக மற்றும் நகர்ப்புற பகுதிகளில் தார்சாலைகள், சிமெண்ட் கான்கிரீட் சாலைகள், இடுகாடு/சடுகாடு வசதிகள் மற்றும் நகர்ப்புறங்களில் தேவைக்கேற்ப மழைநீர் வடிகாலுடன் கூடிய சிமெண்ட் கான்கிரீட் சாலைகள் அமைக்கவும் ஒதுக்கீடு செய்யப்படும். சட்டமன்ற உறுப்பினர்களின் கோரிக்கையை ஏற்று 2008-09 ஆம் ஆண்டில் அரசு உதவி பெறும் பள்ளிகள் மற்றும் கல்லூரிகளில் வசதிகள் ஏற்படுத்தும் பணிகளையும் மேற்கொள்ள அனுமதி வழங்கப்படும்.

நாடாளுமன்ற உறுப்பினர் உள்ளூர் தொகுதி மேம்பாட்டுத் திட்டத்தைப் போன்று, குளங்கள், ஆறுகள், ஊரணிகள் மற்றும் கால்வாய்களை தூர்வாரும் பணிகளை சட்டமன்ற உறுப்பினர் தொகுதி மேம்பாட்டு திட்டத்தில் எடுத்துச் செய்ய தடை செய்யப்பட்டுள்ளது.

2008-09 ம் ஆண்டில் சட்ட மன்ற உறுப்பினர் தொகுதி மேம்பாட்டுத் திட்டத்திற்கான ஒதுக்கீடு சுமார் ரூ.282 கோடியாகும் .

### 5.3 ஊராட்சி ஒன்றிய பள்ளிகள் சீரமைப்புத் திட்டம்

ஊராட்சி ஒன்றிய பள்ளிகள் சீரமைப்புத் திட்டம் 2007-08 ஆம் ஆண்டு கொண்டு வரப்பட்டது. தமிழ்நாட்டில் உள்ள அனைத்து ஆரம்ப மற்றும் நடுநிலைப் பள்ளிக் கட்டடங்களைப் படிப்படியாக பழுதுபார்த்து சீரமைப்பதற்கு இத்திட்டம் வழி செய்கிறது. தமிழ்நாட்டில் சுமார் 22,000 ஊராட்சி ஒன்றிய ஆரம்ப பள்ளிகளும், ஊராட்சி ஒன்றிய நடுநிலைப்பள்ளிகளும் ஊராட்சி ஒன்றியங்களின் பராமரிப்பில் உள்ளன. உரிய பராமரிப்பில்லாததால், 135 கோடி ரூபாய் மதிப்பீட்டில் 2006-07 மற்றும் 2007-08 அனைத்து கிராம அண்ணா மறுமலர்ச்சித் திட்டம் செயல்படுத்தப்படும் கிராமங்களில் உள்ள 10,248 ஊராட்சி ஒன்றிய பள்ளிக் கட்டடங்கள் பராமரிப்புக்கு எடுத்துக் கொள்ளப்பட்டுள்ளன.

2008 -09 ஆம் ஆண்டு அனைத்து கிராம அண்ணா மறுமலர்ச்சித் திட்ட கிராமங்களிலுள்ள சுமார் 5,500 ஊராட்சி ஒன்றிய ஆரம்ப மற்றும் நடுநிலைப் பள்ளிக் கட்டடங்கள் பராமரிப்பு மற்றும் மேம்பாட்டிற்காக எடுத்துக் கொள்ளப்படும். இதற்கு ரூ. 60 கோடி ஒதுக்கீடு செய்யப்படும்.

### 5.4 நமக்கு நாமே திட்டம்

நமக்கு நாமே திட்டம் மாநில அரசு திட்டமாகும். குறைந்தபட்சம் மூன்றில் ஒரு பங்கு பொதுமக்கள் பங்களிப்பாகவும், இரண்டு பங்குத் தொகை அரசு மான்யமாகவும் கொண்டு ஊரக மற்றும் நகர்ப்புற பகுதிகளில் இத்திட்டம் செயல்படுத்தப்படுகிறது. இத்திட்டத்தில் அவசியமான பணிகளை பொதுமக்களே தேர்வு செய்து திட்ட வழிகாட்டி நெறிமுறைகளின்படி செயல்படுத்தலாம்.

நமக்கு நாமே திட்டத்தின் கீழ் அரசு மற்றும் உள்ளாட்சி அமைப்புகளின் பள்ளிக் கட்டிடங்கள் (சுற்றுச் சுவர் உட்பட) நூலகங்கள், மருத்துவ மனைகள், ஆரம்ப சுகாதார மையங்கள், கால்நடை மருந்தகங்கள், மதிய சத்துணவு கூடங்கள், விடுதிகள், குடிநீர் ஆதாரப்பணிகள், அரசு நியாய விலைக்கடைகள், பாலங்கள் மற்றும் சிறிய பாலங்கள் கட்டுதல், சாலைகள் மற்றும் தெருக்களை தரம் உயர்த்துதல், சிமெண்ட் கான்கிரீட் சாலைகள் அமைத்தல், பூங்காக்கள், விளையாட்டு மைதானங்கள், சாலை திட்டக்கள், நீரூற்று, தெருவிளக்குகள், அறைகலன்கள் (பர்னிச்சர்), அரசு மற்றும் உள்ளாட்சி அமைப்புகளின் பள்ளிகள் மற்றும் நூலகங்களுக்கு கணினி மற்றும் உபகரணங்கள் வாங்குதல், அரசு நிதி உதவி பெறும் பள்ளிகள் மற்றும் கல்லூரிகளுக்கு வகுப்பறைகள், ஆய்வகங்கள், கழிவறைகள் கட்டுதல் ஆகிய பணிகளை எடுத்துச் செய்யலாம்.

இத்திட்டத்திற்காக 2007 - 08ம் ஆண்டில் அரசு ரூ. 50 கோடி நிதி ஒதுக்கீடு செய்துள்ளது.

2008-09ம் ஆண்டில் இத்திட்டத்தினை செயல்படுத்துவதற்கான ரூ. 50 கோடி நிதி ஒதுக்கீடு செய்யப்படும்.

## 5.5 பெரியார் நினைவு சமத்துவபுரம்

சமூக நீதியை மேம்படுத்தவும், தந்தை பெரியார் அவர்களின் சமூக, சமத்துவ செய்தியை பரப்பவும், இந்த அரசு 1997-98 ஆம் ஆண்டு முதல் அனைத்து சமுதாயத்தை சேர்ந்தவர்கள் ஒற்றுமையுடனும், சகோதரத்துவத்துடனும் வாழும் வகையில் 145 சமத்துவபுரங்களை மாவட்டங்களில் அமைத்துள்ளது.

23.1.2008 அன்று சட்டமன்றத்தில் ஆளுநர் அவர்கள் ஆற்றிய உரையில் “பெரியார் பெயரால் மேலும் 95 சமத்துவபுரங்களை அமைப்பதால், அவருடைய தலையாயக் கொள்கையான சமுதாயச் சமத்துவக் கொள்கை பரவுவதற்கு மேலும் சிறப்பான வழி ஏற்படும் என்பதற்காக அந்தப் பணியை இந்த அரசு தொடங்க முடிவு செய்துள்ளது” என குறிப்பிடப்பட்டுள்ளது.

இத்திட்டத்தை மீண்டும் தொடர்ந்து 95 சமத்துவபுரங்களை அமைக்கவும், முதற்கட்டமாக 2008-09ம் ஆண்டில் அனைத்து மாவட்டங்களிலும் (நீலகிரி மாவட்டம் தவிர) தலா ஒன்று வீதம், 29 சமத்துவபுரங்கள் அமைப்பதற்கும் அரசு முடிவு செய்துள்ளது. ஒரு சமத்துவபுரத்தில் 100 வீடுகள் இருக்கும். ஒவ்வொரு வீடும் சுமார் ரூ. 1.20 இலட்சம் செலவில் அமைக்கப்படும். சாலை, தெரு விளக்குகள், குடிநீர் வசதிகள் மற்றும் பொது விநியோகக் கடை ஆகிய வசதிகள் ஒவ்வொரு சமத்துவபுரத்திலும் ஏற்படுத்தப்படும்.

சமத்துவபுரங்கள் அமைப்பதற்கான மொத்த செலவையும் தமிழ்நாடு அரசே ஏற்கும். மாநிலத்தில் 29 சமத்துவபுரங்களை அமைப்பதற்கு 2008-09ம் ஆண்டில் ரூ.75 கோடி நிதி ஒதுக்கீடு செய்யப்படும்.

## 5.6 நபார்டு - ஊரக உள்கட்டமைப்பு நிதி XIII - 2007-08

2006-2007ம் ஆண்டு அனைத்து கிராம அண்ணா மறுமலர்ச்சி திட்ட கிராமங்களில் 3,989 கி.மீ. நீளமுள்ள ஊரக சாலைகளை மேம்பாடு செய்வதற்கான தமிழ்நாடு அரசின் கருத்துரு அடிப்படையில் நபார்டு வங்கி ரூ.410 கோடி அனுமதித்துள்ளது. ஒப்பந்தப்புள்ளிகள் இறுதியாக்கப்பட்டு, பணிகள் முன்னேற்றத்தில் உள்ளன. அரசிடமிருந்து பெறப்பட்ட ரூ. 120 கோடி நிதி அனைத்து மாவட்டங்களுக்கும் பிரித்து அளிக்கப்பட்டுள்ளது. மீதமுள்ள தொகை விரைவில் விடுவிக்கப்பட்டு அனைத்துப் பணிகளும் 2008-09ம் ஆண்டிற்குள் முடிக்கப்படும்.

## 5.7 12-வது நிதிக்குழு மான்யம் 2007-08

அரசாணை எண்.222 (எச்.வி.2) நெடுஞ்சாலைத் துறை நாள் 01.11.2006-ல் 2006-07-ம் ஆண்டு அனைத்து கிராம அண்ணா மறுமலர்ச்சித் திட்ட கிராம ஊராட்சிகளில், ரூ.103.60 கோடி மதிப்பீட்டில் 1897.05 கி.மீ. நீளத்திற்கான ஊராட்சி மற்றும் ஊராட்சி ஒன்றிய பழுதடைந்த தார் சாலைகளை பராமரிக்கவும், மேம்படுத்தவும் ஆணையிடப்பட்டது. அதன்படி அனைத்து பணிகளும்

முடிக்கப்பட்டுள்ளன. 2007-08-ம் ஆண்டில் ரூ.103.60 கோடி மதிப்பீட்டில் 1,821.25 கி.மீ. நீளமுள்ள சாலைகள் எடுத்துக் கொள்ளப்பட்டு இதுவரை 1,554.96 கி.மீ. நீளமுள்ள சாலைப் பணிகள் ரூ.66.71 கோடி மதிப்பீட்டில் முடிக்கப்பட்டுள்ளன.

2008-09-ம் ஆண்டிற்கும் ரூ.103.60 கோடி நிதி, சாலைகள் மேம்பாட்டிற்காக ஒதுக்கீடு செய்யப்படும்.

## 5.8 தர்மபுரி மற்றும் கிருஷ்ணகிரி மாவட்டங்களின் சமூக பொருளாதார மேம்பாட்டுத் திட்டம்

பின்தங்கிய மாவட்டங்களான தருமபுரி மற்றும் கிருஷ்ணகிரி மாவட்டங்களில் நக்சலைட்டுகள் தலையெடுப்பதை தடுக்க சமூக பொருளாதார மேம்பாட்டுத் திட்டம் 2003-04ம் ஆண்டில் தொடங்கப்பட்டது. 2007-08ம் ஆண்டிற்கு ரூ.7.50 கோடி நிதி ஒதுக்கீடு செய்யப்பட்டது. புதிய வீடுகள் கட்டுதல், பல்வேறு அடிப்படை வசதிகள் உருவாக்குதல், இளைஞர்களுக்குத் தேவையான பயிற்சிகள் அளித்தல் ஆகிய பணிகள் எடுத்துக்கொள்ளப்பட்டுள்ளன. 2008-09ம் ஆண்டிற்கும் ரூ.7.50 கோடி நிதி ஒதுக்கீடு செய்யப்படும்.

## 6. பகுதி - 2 திட்டங்கள்

2008-09ம் ஆண்டில் பின்வரும் திட்டங்கள் பகுதி 2 திட்டத்தின் கீழ் அனுமதிக்கப்பட்டுள்ளன:

### 6.1 உதவி இயக்குநர்கள்(ஊராட்சிகள்) அலுவலகங்களுக்கு நிகரி இயந்திரம் வழங்குதல்

29 உதவி இயக்குநர்கள் (ஊராட்சிகள்) அலுவலகங்களுக்கு ரூ.4.64 லட்சம் மதிப்பீட்டில் நிகரி இயந்திரங்கள் வழங்க அரசு முடிவெடுத்துள்ளது.

### 6.2 ஊரக வளர்ச்சி மற்றும் ஊராட்சித்துறை இயக்குநர் மற்றும் மாவட்டங்களில் உள்ள வளர்ச்சிப் பிரிவு அலுவலகங்களுக்கு கணினிகள் மற்றும் உபகரணங்கள் வழங்குதல்

மாவட்டங்களில் உள்ள வளர்ச்சிப் பிரிவுக்கு கூடுதலாக தலா 3 கணினிகள் (Desk Top computer) மற்றும் உபகரணங்கள் வழங்க அரசு அனுமதித்துள்ளது. இதற்கான மதிப்பீடு ரூ.43.50 இலட்சம் ஆகும்.

ஊரக வளர்ச்சி மற்றும் ஊராட்சித் துறை இயக்குநர் அலுவலகத்தில் உள்ள 9 அலுவலர்களுக்கு பிரிண்டர் ரூ.1.98 இலட்சம் மதிப்பீட்டில் வழங்க அரசு முடிவெடுத்துள்ளது.

### 6.3 வாகனங்கள்

ஊரக வளர்ச்சி மற்றும் ஊராட்சி இயக்ககம் மற்றும் வட்டார அலுவலகங்களுக்கு பழைய வாகனங்களுக்கு பதிலாக 25 புதிய வாகனங்கள் வழங்க ரூ. 112.50 இலட்சம் ஒதுக்கீடு செய்யப்பட்டுள்ளது.

#### 6.4 பயிற்சி நிறுவனங்கள்

மண்டல ஊரக பயிற்சி நிறுவனங்களின் விடுதிகள் மற்றும் பயிற்சிக்கான உபகரணங்கள் வழங்க ரூ. 25.00 இலட்சம் நிதி ஒதுக்கீடு செய்யப்பட்டுள்ளது.

#### 6.5 தமிழ்நாடு மாநில தேர்தல் ஆணையம்

தமிழ்நாடு மாநில தேர்தல் ஆணையத்திற்கு கணினி உபகரணங்கள், படம் காட்டி (LCD Projector ) மற்றும் இதர வசதிகளை ரூ. 8.20 இலட்சம் மதிப்பீட்டில் வழங்க அரசு அனுமதி த்துள்ளது.

#### 7. தமிழ் நாடு மகளிர் நல மேம்பாட்டு நிறுவனம்

தமிழ்நாடு மகளிர் நல மேம்பாட்டு நிறுவனம் 1983 ஆம் ஆண்டு பெண்கள் சமூக, பொருளாதார வளர்ச்சியுடன் ஆற்றலும் பெற வேண்டுமென்ற முக்கிய நோக்கத்துடன் நிறுவப்பட்டது. இந்நிறுவனம் மகளிர் திட்டத்தினை பிரதானமாக செயல்படுத்தி வருவதுடன் பன்னாட்டு வேளாண்மை வளர்ச்சி நிதியத்தின் (IFAD) உதவியுடன் சுனாமிக்குப்பின் நிலைத்த வாழ்வாதாரத் திட்டத்தையும் செயல்படுத்தி வருகிறது.

மகளிர் சுய உதவிக் குழுக்கள் 1989ஆம் ஆண்டு தருமபுரி மாவட்டத்தில் சிறிய அளவில் தொடங்கப்பட்டு, படிப்படியாக வளர்ச்சியடைந்து 1997-98 ஆம் ஆண்டு மகளிர் திட்டமாக அறிமுகப்படுத்தப்பட்டது. தற்போது இத்திட்டம், மாநிலத்தில் உள்ள அனைத்து மாவட்டங்களுக்கும் விரிவுபடுத்தப்பட்டு சமுதாயத்தில் உள்ள ஏழை எளிய மகளிரை இணைத்து ஒரு மாபெரும் சக்தி வாய்ந்த இயக்கமாக இயங்கி வருகிறது.

இத்திட்டம், பெண்களிடையே சிக்கனம் மற்றும் சேமிக்கும் பழக்கத்தினை ஊக்கப்படுத்துவது மட்டுமல்லாமல், வருவாய் ஈட்டும் தொழில்கள் செய்யக்கூடிய அளவிற்கு அனைத்து நிலையிலும் அவர்களின் திறன்களை வளர்க்கிறது.

தமிழ்நாடு மகளிர் நல மேம்பாட்டு நிறுவனம் படிப்படியாக பல்வேறு நிலையான நலத்திட்டங்கள் வாயிலாக மகளிர் வாழ்வில் ஒரு சிறந்த தாக்கத்தை ஏற்படுத்தியுள்ளது.

#### 7.1 தமிழ்நாடு மகளிர் நல மேம்பாட்டு நிறுவனத்தின் தொலைநோக்கு திட்டம்

ஏறத்தாழ 59 இலட்சம் மகளிரை உறுப்பினர்களாகக் கொண்டுள்ள சுய உதவிக் குழு இயக்கம் காலப்போக்கில் சிறப்பான வளர்ச்சி பெற்று வியக்கத்தக்க சமூக மாற்றத்திற்கு வித்திட்டுள்ளது. இதுவரை, சுய உதவிக் குழுக்கள் அமைக்கப்படாத பகுதிகளில் குழுக்கள் அமைப்பதும் சுய உதவிக் குழுவில் இதுவரை இணைக்கப்படாத மகளிரை குழுக்களில் இணைப்பதும் இந்நிறுவனத்தின் தலையாய குறிக்கோளாக இருக்கும். வறுமைக்கோட்டிற்கு கீழ் வாழும் அனை

த்து பெண்களையும் குறிப்பாக விதவைகள், கணவனால் கைவிடப்பட்டவர்கள், ஒதுக்கப்பட்டவர்கள் ஆகியோரை, அடுத்த மூன்றாண்டிற்குள் சுய உதவிக் குழுவில் சேர்ப்பதே இந்நிறுவனத்தின் முக்கிய நோக்கமாகும்.

மகளிர் திட்டத்தின் மூலம் மகளிரிடையே உருவாகியுள்ள சமூக ரீதியிலான ஆற்றலளிப்பு பொருளாதார ரீதியாக எய்தப்படவில்லை. ஆதலால், இந்நிறுவனம் மகளிர் திட்டம் மற்றும் பொன் விழா கிராம வேலைவாய்ப்புத் திட்டத்தை ஒருங்கிணைத்து சுய உதவிக் குழு மகளிரிடையே அதிக அளவில் தொழில்களை ஊக்குவிக்க முயற்சிக்கும்.

சுய உதவிக் குழுக்களின் கூட்டமைப்புகளை வலுப்படுத்துவதன் மூலம் தான் குழுக்கள் நாளடைவில் நிலைத்த தன்மையினை அடைய இயலும். வலுவான தற்சார்புள்ள குழு கூட்டமைப்புகளை கிராம ஊராட்சி, வட்டார மற்றும் மாவட்ட அளவில் மாநிலம் முழுவதிலும் அமைப்பது தமிழ்நாடு மகளிர் நல மேம்பாட்டு நிறுவனத்தின் தொலை நோக்கு திட்டமாகும்.

## 7.2 தமிழ்நாடு மகளிர் நல மேம்பாட்டு நிறுவனத்தினை மறுசீரமைத்தல் மற்றும் வலுப்படுத்துதல்

மாவட்ட தலைமையிடம் தவிர களப்பணி மற்றும் கண்காணிப்பு மேற்கொள்ள பணியாளர்கள் இல்லாததால் தமிழ்நாடு மகளிர் நல மேம்பாட்டு நிறுவனத்தின் பணிகள் முனைப்பாக செயல்படுத்த இயலாத நிலை காணப்பட்டது. இந்நிலையை மாற்றிட அரசு தனது ஆணை நிலை எண். 106, நாள் 20.06.2007ல் வட்டார வளர்ச்சி அலுவலர்கள் (கிராம ஊராட்சி), துணை வட்டார வளர்ச்சி அலுவலர்கள், விரிவாக்க அலுவலர்கள் (ஆதி திராவிடர் நலம்) மற்றும் கிராம ஊர் நல அலுவலர்கள் ஆகியோரை மகளிர் திட்டத்தின் செயல்பாடுகளை கண்காணிக்கவும், மேற்பார்வையிடவும் ஆணை பிறப்பித்தது. இந்த ஏற்பாடு 1.10.2007லிருந்து நடைமுறைக்கு வந்துள்ளது.

மாவட்ட திட்ட அலுவலகத்தை மேலும் வலுப்படுத்தும் வகையில் கூடுதலாக 30 உதவி திட்ட அலுவலர் பணியிடங்கள் அரசாணை நிலை எண்.177, ஊரக வளர்ச்சி மற்றும் ஊராட்சித் துறை (CGS-II) நாள் 5.12.2006 மூலம் ஏற்படுத்தப்பட்டுள்ளன.

திட்டங்களை முனைப்பாக செயல்படுத்துவதற்கு ஏதுவாக மாவட்ட அலகில் ஒப்பந்த அடிப்படையில் உதவி திட்ட அலுவலர்களை நியமனம் செய்வதற்கு அரசாணை நிலை எண்.30, ஊரக வளர்ச்சி மற்றும் ஊராட்சித் துறை (CGS-II) நாள்.08.03.2007ல் ஆணை பிறப்பிக்கப்பட்டு, 60 உதவி திட்ட அலுவலர்கள் பயிற்சிக்குப்பின் நியமனம் செய்யப்பட்டுள்ளனர். மேலும் அரசாணை நிலை எண்.108, ஊரக வளர்ச்சி மற்றும் ஊராட்சித் துறை (CGS-II) நாள்.21.06.2007-ன் அடிப்படையில் தலைமை அலுவலகத்தில் கண்காணிப்பை வலுப்படுத்த மூன்று கூடுதல் இயக்குனர்கள் பணியமர்த்தப்பட்டுள்ளனர்.

## 7.1 மகளிர் திட்டம்

மகளிர் திட்டம், தமிழ்நாடு மகளிர் நல மேம்பாட்டு நிறுவனத்தால் அங்கீகரிக்கப்பட்ட தொண்டு நிறுவனங்கள் மற்றும் மக்கள் அமைப்புகள் ஆகியவற்றுடன் இணைந்து செயல்படுத்தப்படுகிறது. அனைத்து கிராம அண்ணா மறுமலர்ச்சித் திட்ட கிராமங்களில் அமைக்கப்பட்டுள்ள 9,999 சுய உதவிக்குழுக்கள் உட்பட 2007-08ல் 25,484 புதிய குழுக்கள் அமைக்கப்பட்டுள்ளன. இவற்றையும் சேர்த்து மகளிர் திட்டத்தின் கீழ் மார்ச் 2008 வரை 58,80,875 மகளிரை உறுப்பினர்களாக கொண்ட 3,65,709 சுய உதவிக்குழுக்கள் இயங்குகின்றன. இவைகளின் மொத்த சேமிப்புத் தொகை ரூ.1,737.81 கோடிகளாகும்.

குழு உறுப்பினர்கள் மற்றும் ஊக்குநர் பிரதிநிதிகளுக்கு அளிக்கப்பட்டு வரும் முறையான பயிற்சியே மகளிர் திட்டத்தின் மூலம் உருவாக்கப்படும் சுய உதவிக் குழுக்களின் தனிச் சிறப்பாகும். இப்பயிற்சிகள் மகளிரின் மனப்பாங்கில் நல்லதொரு மாற்றத்தை ஏற்படுத்தி, அவர்கள் ஒற்றுமையுடன் குழுவாக, சிறப்பாக செயல்பட வழி வகுக்கிறது.

சுய உதவிக் குழுவின் கோட்பாட்டை அறிமுகப்படுத்த அனைத்து குழு உறுப்பினர்களுக்கும், உறுப்பினர் பயிற்சி 4 பாடத்திட்டங்களாக 4 நாட்களில் அளிக்கப்படுகிறது. சுய உதவிக்குழு நிர்வாகிகளான ஊக்குநர் மற்றும் பிரதிநிதி ஆகியோருக்கு 3 பாடத்திட்டங்கள் 6 நாட்களில் பயிற்சி அளிக்கப்படுகிறது. இப்பயிற்சிகள் குழுவை வழி நடத்திச் செல்லும் தலைமை ப்பண்பு, குழுவாக செயல்படும் திறன் மற்றும் பதிவேடுகளை பராமரிக்கும் திறன் ஆகியவற்றை மேம்படுத்த உதவுகிறது. இது நீங்கலாக ஆர்வமுள்ள உறுப்பினர்கள் தொழில் தொடங்குவதற்கு அல்லது சுய வேலை வாய்ப்பு பெறுவதற்கு தேவையான தொழில் பயிற்சி அளிக்கப்படுகிறது. இப்பயிற்சியுடன் 5 நாட்களுக்கு தொழில் முனைவோர் பயிற்சியும் இணைத்து அளிக்கப்படுகிறது.

### 7.3.1 குழு தர மதிப்பீடு மற்றும் கடன் உதவி

தர மதிப்பீடு என்பது குழுக்களின் தரத்தையும் அவை கடன் பெறுவதற்கான தகுதியினை நிர்ணயிக்க உதவும் அளவுகோலாகும். சுய உதவிக் குழுக்களின் நிதி பராமரிப்பு பாங்கு மற்றும் செயல்பாடுகளை பிரதிபலிக்கும் பல்வேறு காரணிகளை கருத்தில் கொண்டு தர மதிப்பீடு செய்யப்படுகிறது. மகளிர் திட்டம், மாவட்ட ஊரக வளர்ச்சி முகமை, ஊராட்சி அளவிலான கூட்டமைப்பு, அரசு சாரா தொண்டு நிறுவனம் மற்றும் வங்கி ஆகியவற்றின் பிரதிநிதிகளைக் கொண்ட ஒரு குழு மேற்கூறப்பட்ட தரமதிப்பீட்டை செய்கிறது. குழுக்கள் ஆரம்பிக்கப்பட்டு 6 மாதங்களுக்குப் பின் மேற்கொள்ளப்படும் முதல் தரமதிப்பீட்டில் தேர்ச்சி பெறும் குழுக்கள் சுழல் நிதி மற்றும் நேரடி வங்கிக் கடன் பெற தகுதியடைகின்றன. 6 மாதங்களுக்குப் பின்னர் பொருளாதாரக் கடன் பெற விரும்பும் குழுக்கள், தொழில் தொடங்குவதற்கு தகுதி உடையவைகளா என்பதை உறுதி செய்யும் பொருட்டு இரண்டாவது தரமதிப்பீடு செய்யப்படுகிறது. மார்ச் 2008 வரை 3,31,782 சுய உதவிக்குழுக்கள் தரமதிப்பீட்டில் தேர்வு பெற்று அவற்றில் 3,11,798 சுயஉதவிக் குழுக்கள் வங்கிகளின் மூலம் கடனுதவி பெற்றுள்ளன. இதுவரை, குழுக்களுக்கு வங்கிகள் வழங்கியுள்ள மொத்த கடன் தொகை ரூ.2,673.40 கோடியாகும்.

### 7.3.2 நகர்ப்புற குழுக்களுக்கு சுழல்நிதி

முதல் தர மதிப்பீட்டில் தேர்ச்சி பெறும் ஊரகப் பகுதிகளிலுள்ள சுய உதவிக் குழுக்கள் வங்கிகளிடமிருந்து கடன் வசதி பெற ஏதுவாக பொன்விழா கிராம சுய வேலைவாய்ப்புத் திட்டத்தின் கீழ் ரூ.10,000/- சுழல் நிதி மான்யமாக வழங்கப்படுகிறது. அரசு வழங்கும் மான்யம் தவிர, ஒவ்வொரு குழுவும் ரூ.30,000/- வரை வங்கியிடம் கடன் பெறலாம். இந்த சுழல் நிதி மான்யம், நகர்ப்புற குழுக்களுக்கு கிடைக்கப் பெறாததால் அவை வங்கிகளிலிருந்து கடன் பெறுவதில் சிரமங்கள் இருந்தன. எனவே அரசு 2006-07 ஆம் ஆண்டு முதல் நகர்ப்புற குழுக்களுக்கும் சுழல் நிதி வழங்கும் திட்டத்தினை அறிவித்தது. இதற்கென ஏற்கனவே ரூ.30 கோடி ஒதுக்கீடு செய்யப்பட்டு 30,000 நகர்ப்புற குழுக்கள் சுழல் நிதி மான்யம் பெறுவதற்கு வழிவகை செய்யப்பட்டுள்ளது. 2008-09 ஆம் ஆண்டில் நகர்ப்புற மற்றும் ஊரக பகுதிகளில் உள்ள சுழல்நிதி பெற தகுதி பெற்ற 1,50,000 சுய உதவிக்குழுக்களுக்கும் சுழல் நிதி மான்யம் வழங்க அரசு முடிவு செய்துள்ளது. இதற்கென நடப்பாண்டில் ரூ.150 கோடி நிதி அரசு ஒதுக்கியுள்ளது.

### 7.3.3 தொண்டு நிறுவனங்களுக்கு அங்கீகாரம் அளித்தல்

குழு அமைத்தல், குழுக்களுக்கு பயிற்சி அளித்தல் மற்றும் குழுக்களை கண்காணித்தல் ஆகிய பணிகளை மகளிர் திட்டம் தொண்டு நிறுவனங்களுடன் இணைந்து செயல்படுத்துகிறது. இப்பணிகளை மேற்கொள்ள தொண்டு நிறுவனங்களுக்கு நிதி அளிக்கப்படுகிறது. விருப்பமுள்ள தொண்டு நிறுவனங்கள் விதிமுறைகளின்படி, தகுதி பெற்று இருப்பின், மகளிர் திட்டத்துடன் இணைந்து செயல்பட அங்கீகாரம் வழங்கப்படுகிறது. தொண்டு நிறுவனங்களுக்கான அங்கீகார விதிமுறைகள் மற்றும் ஒப்பந்தம், அரசாணை எண் 155 ஊரக வளர்ச்சி மற்றும் ஊராட்சித்துறை, நாள் 5.9.2007 என்படி திருத்தப்பட்டுள்ளன. திருத்தப்பட்ட ஒப்பந்தத்தின் முக்கிய அம்சங்கள் பின்வருமாறு :

- தரமாக செயல்படும் தொண்டு நிறுவனங்களுக்கு முன்னுரிமை.
- வங்கிக்கடன் மற்றும் தொழில் நடவடிக்கைகளுக்கு வழி வகை செய்யும் தொண்டு நிறுவனங்களுக்கு ஊக்கத்தொகை.
- தொண்டு நிறுவனங்களின் உடனான ஒப்பந்தம் மற்றும் அளிக்கப்படும் சேவைக்கட்டணம் அவற்றின் செயல்பாட்டின் அடிப்படையில் அமையும்.
- ஊராட்சி அளவிலான கூட்டமைப்புகள் மற்றும் கிராம வறுமை ஒழிப்புச் சங்கங்கள் போன்ற மக்கள் அமைப்புகளின் வளர்ச்சிக்கு கூடுதல் வாய்ப்பு அளிக்கும் வகையில் இந்த ஒப்பந்தம் இருக்கும்.

தொண்டு நிறுவனங்களை அங்கீகரிப்பதற்கான நடவடிக்கைகள் மேற்கொள்ளப்பட்டு வருகின்றன. திருத்திய ஒப்பந்தம், 2008-09 ஆண்டு முதல் நடைமுறைக்கு வரும்.

### 7.3.4 மணிமேகலை விருதுகள்

சிறப்பாக செயலாற்றும் மகளிர் சுய உதவிக்குழுக்களையும், ஊராட்சி அளவிலான கூட்டமைப்புகளையும் ஊக்குவிக்கும் வகையில் மாநில மற்றும் மாவட்ட அளவிலான மணிமேகலை

விருதுகளை அரசு அறிவித்துள்ளது. மாநில அளவில் 5 சிறந்த ஊராட்சி அளவிலான கூட்டமைப்புகளுக்கும், 10 சிறந்த சுய உதவிக்குழுக்களுக்கும் விருதுகள் வழங்கப்படுகின்றன. மாவட்ட அளவில், ஒரு சிறந்த சுய உதவிக்குழு கூட்டமைப்பு மற்றும் மூன்று சிறந்த சுய உதவிக்குழுக்கள் தேர்வு செய்யப்பட்டு, அவற்றிற்கு இவ்விருதுகள் வழங்கப்படுகின்றன. வட்டார அளவில் சிறப்பாக செயல்படும் ஒரு சுய உதவிக்குழுவிற்கு சான்றிதழ் வழங்கப்படுகிறது. 2006-07 ஆம் ஆண்டிற்கான விருதுகள், செப்டம்பர் 2007ல் வழங்கப்பட்டன. இவ்விருதுகள், சுய உதவிக்குழுக்கள் மற்றும் ஊராட்சி அளவிலான கூட்டமைப்புகள் மேலும் சிறப்பாக செயல்பட ஊக்குவித்துள்ளன.

### 7.3.5 சுய உதவிக்குழுக்களுக்கு அடையாள அட்டை வழங்குதல்

மாண்புமிகு ஊரக வளர்ச்சி மற்றும் உள்ளாட்சித்துறை அமைச்சர் அவர்கள் மகளிர் திட்ட சுய உதவிக்குழுக்களுக்கு அடையாள அட்டை வழங்கப்படும் என அறிவித்தார்கள். சுய உதவிக்குழு மகளிர், சமுதாயத்தில் அங்கீகாரம் பெறவும், வங்கிகள் மற்றும் அரசுத் துறை நிறுவனங்களை எளிதில் அணுகி பயன் பெறவும் இந்த அடையாள அட்டைகள் உதவும். இந்த அடையாள அட்டையில் சேமிப்பு, தர மதிப்பீட்டின் நிலை, பெற்ற கடன் மற்றும் குழு உறுப்பினர்களின் விவரங்கள் இருக்கும். அடையாள அட்டை வழங்கும் பணி தற்போது 4 வட்டாரங்களில் முன்னோடியாக சோதனை முறையில் மேற்கொள்ளப்பட்டுள்ளது. இது 2008-09 ஆம் ஆண்டு மாநிலம் முழுவதும் விரிவாக்கப்படும்.

### 7.3.6 ஊராட்சி அளவிலான சுய உதவிக்குழுக்களின் கூட்டமைப்பு

மகளிர் திட்டத்தின் கீழ், கிராம ஊராட்சி அளவில் சுய உதவிக்குழுக்களை இணைத்து 'ஊராட்சி அளவிலான கூட்டமைப்பு' என்ற பெயரில் கூட்டமைப்புகள் அமைக்கப்படுகின்றன. உறுப்பினர்களின் ஆற்றல் மற்றும் வளங்களை ஒருசேர்த்து, சாதகமான முறையில் பொருட்கள் கொள்முதல் மற்றும் விற்பனைக்கு ஏற்பாடு செய்வதன் மூலம் உறுப்பினர் குழுக்கள் பலனடைய கூட்டமைப்புகள் உதவுகின்றன. வலுவான கூட்டமைப்புகள், சுய உதவிக்குழுக்கள் நிலைத்த தன்மை மற்றும் தற்சார்பு பெறுவதை உறுதி செய்யும்.

2006-07 ஆம் ஆண்டு முதல் தமிழ்நாடு அரசு, ஊராட்சி அளவிலான கூட்டமைப்புகளை வலுப்படுத்த பல்வேறு நடவடிக்கைகளை எடுத்து வருகிறது.

- சிறப்பாக செயல்படும் 6,367 கூட்டமைப்புகளுக்கு ஆதார நிதியாக தலா ரூ.10,000/- வழங்கப்பட்டுள்ளது.
- கூட்டமைப்பின் ஒற்றுமையை வலுப்படுத்தவும், திறமைகளை வெளிக் கொணரவும் வட்டார மற்றும் மாவட்ட அளவில் குழு கூட்டமைப்புகளுக்கிடையே கலைப்போட்டிகள் நடத்தப்பட்டன. 2007-08 ஆம் ஆண்டிற்கு இச்செலவினத்திற்காக ஒதுக்கப்பட்ட ரூ.1.60 கோடி நிதியை பயன்படுத்தி நடத்தப்பட்ட போட்டிகளில், சுய உதவிக்குழுக்கள் பெருவாரியாக பங்கேற்று, தங்கள் பேரார்வத்தினை வெளிப்படுத்தினர்.
- கூட்டமைப்புகள் சிறப்பாக செயல்படுவதை ஊக்குவிக்கும் வகையில், மாநில மற்றும் மாவட்ட அளவில் மணிமேகலை விருதுகள் வழங்கப்படுகின்றன.

- கூட்டமைப்பு பிரதிநிதி, தர மதிப்பீடு செய்யும் குழுவில் உறுப்பினராக சேர்க்கப்பட்டுள்ளார்.
- கூட்டமைப்பிலிருந்து இரண்டு பிரதிநிதிகள் தேசிய ஊரக வேலை உறுதி திட்டத்தில் ஊதியம் பட்டுவாடா செய்யும் குழுவில் உறுப்பினர்களாக சேர்க்கப்பட்டுள்ளனர்.
- கூட்டமைப்பின் ஒரு பிரதிநிதியை சமத்துவபுரம் பயனாளிகளை தெரிவு செய்யும் குழுவில் உறுப்பினராக சேர்க்க உத்தேசிக்கப்பட்டுள்ளது.
- தொண்டு நிறுவனங்களுக்கு வழங்கப்படும் குழு அமைப்பு நிதி, கண்காணிப்பு மற்றும் பயிற்சித் தொகை பெறுவதற்கு ஊராட்சி அளவிலான கூட்டமைப்புகளின் சான்று அவசியம் என வலியுறுத்தப்பட்டுள்ளது.
- சிறப்பாக செயல்படும் கூட்டமைப்புகள், தொண்டு நிறுவனங்களுக்கு இணையாக மகளிர் திட்டத்தில் இணைந்து புதிய குழு அமைத்தல் மற்றும் பராமரிப்பு பணிகளை செய்ய அங்கீகாரம் வழங்கப்பட்டுள்ளது.
- தொண்டு நிறுவனங்களுடனான புதிய ஒப்பந்தத்தின் ஒரு பிரிவாக ஊராட்சி அளவில் அமைக்கப்படும் அனைத்து குழுக்களும், கூட்டமைப்பில் பதிவு செய்யப்பட வேண்டும் என்ற நிபந்தனை சேர்க்கப்பட்டுள்ளது.

எக்குழுவினரும் விட்டுப்போகாமல் சேர்க்கப்பட்டு, அனைவரும் பங்கேற்று செயல்படத்தக்க வகையில், 2008-09 ஆம் ஆண்டில் ஊராட்சி அளவிலான கூட்டமைப்புகளை மறு சீரமைப்பு செய்ய உத்தேசிக்கப்பட்டுள்ளது. மேலும் இக்கூட்டமைப்புகளை தமிழ்நாடு சங்கங்கள் பதிவு சட்டம், 1975-ன் கீழ் பதிவு செய்வதன் மூலம், அவைகள் சட்ட ரீதியான அங்கீகாரம் பெறவும், வங்கிகள் மூலம் எளிதாக கடன் பெறவும் வழிவகை செய்ய உத்தேசிக்கப்பட்டுள்ளது.

### 7.3.7 இளைஞர்களுக்கான தொழில் பயிற்சி

தமிழ்நாடு, தொழில் முதலீடுகளை ஈர்ப்பதில் முதன்மை மாநிலமாகத் திகழ்வதால், உற்பத்தி மற்றும் சேவை துறைகளில், தொழில் திறன் பெற்ற இளைஞர்களுக்கு வேலை வாய்ப்பு அதிகரித்து வருகிறது. தொழிற்சாலைகளின் தேவைக்கேற்ப, முறையான பயிற்சி அளிப்பதன் மூலம் வேலை வாய்ப்பற்ற இளைஞர்கள் வேலைவாய்ப்பு பெறுவதுடன் சமுதாயமும், இளைஞர்களும் பயனடைகின்றனர். இதனை கருத்திற் கொண்டு, தமிழ்நாடு மகளிர் நல மேம்பாட்டு நிறுவனம், சிறந்த நிறுவனங்களான எம்.ஆர்.எப், நோக்கியா, செயின்ட் கோபெயின் போன்ற நிறுவனங்களின் உதவியுடன் 11,485 இளைஞர்களுக்கு தொழில் பயிற்சி அளித்துள்ளது.

இளைஞர்களின் ஆற்றலை ஆக்கப்பூர்வமாக சமுதாயத்திற்கு பயன்படுத்தும் வகையில் இளைஞர் சுய உதவிக்குழுக்கள் அமைக்கும் திட்டத்தினை 2006-07 ஆம் ஆண்டு அரசு அறிவித்தது. மார்ச் 2008 வரை, 19,698 இளைஞர் சுய உதவிக்குழுக்கள் அமைக்கப்பட்டுள்ளன. இவற்றில் 2,640 குழுக்களுக்கு சுழல் நிதியாக தலா ரூ.10,000/- வழங்கப்பட்டுள்ளது.

### 7.3.8 2008-09 ஆம் ஆண்டிற்கான செயல் திட்டம்

தமிழ்நாடு மகளிர் நல மேம்பாட்டு நிறுவனத்தால் 2008-09 ஆம் ஆண்டில் முன்னுரிமை அளிக்கப்படவுள்ள பணிகள்:

- மகளிர் திட்டம் மற்றும் வாழ்ந்து காட்டுவோம் திட்டம் மூலம் மிகவும் ஏழைகள், குறிப்பாக தேசிய ஊரக வேலை உறுதி திட்டத்தின் கீழ் பணிபெறும் தொழிலாளர்களைக் கொண்டு, 25,000 புதிய சுய உதவிக் குழுக்கள் உருவாக்கப்படும்.
- குழுக்கள் அதிகம் அமைக்கப்படாத பகுதிகளுக்கு முன்னுரிமை அளித்து, அங்கு புதிய குழுக்கள் அமைக்கப்படும்.
- எக்குழுவினரும் விட்டுப்போகாமல் சேர்க்கப்பட்டு, அனைவரும் பங்கேற்று செயல்படத்தக்க வகையில், 2008-09 ஆம் ஆண்டில் ஊராட்சி அளவிலான கூட்டமைப்புகள் மறு சீரமைப்பு செய்ய உத்தேசிக்கப்பட்டுள்ளது.
- ஊராட்சி அளவிலான கூட்டமைப்புகளுக்கு சட்டரீதியான அங்கீகாரம் வழங்க, இவற்றை தமிழ் நாடு சங்கங்கள் பதிவு சட்டம், 1975-ன் கீழ் பதிவு செய்ய நடவடிக்கைகள் மேற்கொள்ளப்படும்.
- குறைந்த பட்சம் 25,000 இளைஞர்கள் பயனடையும் வகையில் இளைஞர்களுக்கான தொழிற் பயிற்சித் திட்டம் விரிவாக்கப்படவுள்ளது.
- தகுதி பெற்ற அனைத்து சுய உதவிக்குழுக்களுக்கும் சுழல்நிதி மான்யம் வழங்கி, வங்கிகள் மூலம் கடனுதவி பெற்றுத் தர முயற்சிகள் மேற்கொள்ளப்படும்.
- அனைத்து மகளிர் திட்ட சுய உதவி குழுக்களுக்கும் படிப்படியாக அடையாள அட்டை வழங்க ஏற்பாடுகள் செய்யப்படும்.
- சுயஉதவிக்குழுக்களின் பயிற்சித் தேவைகளை நிறைவேற்றிட குழு உறுப்பினர்களிலிருந்து 2,500 சமுதாய பயிற்றுநர்கள் உருவாக்கப்பட உள்ளனர்.

#### 7.4 பன்னாட்டு வேளாண்மை வளர்ச்சி நிதியத்தின் (IFAD) உதவியுடன் செயல்படுத்தப்படும் சுனாமிக்குப் பின் நிலைத்த வாழ்வாதார திட்டம்

பன்னாட்டு வேளாண்மை வளர்ச்சி நிதியத்தின் உதவியுடன் செயல்படுத்தப்படும் சுனாமிக்குப் பின் நிலைத்த வாழ்வாதாரத் திட்டத்தினை தமிழ்நாடு மகளிர் நல மேம்பாட்டு நிறுவனம் செயல்படுத்துகிறது.

கடலோர பகுதியிலுள்ள மக்களை தற்சார்புடையவர்களாக ஆக்குவதன் மூலம் அவர்களுக்கு நிலைத்த வாழ்வாதாரத்தை உருவாக்குதல் இத்திட்டத்தின் குறிக்கோள் ஆகும். வள மேலாண்மை முறைகள் மற்றும் வருவாய் ஈட்டும் தொழில் வாய்ப்புகள் ஏற்படுத்துவதன் மூலமாகவும் இக்குறிக்கோள் எய்தப்படும் .

இத்திட்டம் ரூ.298.57 கோடி நிதி ஒதுக்கீட்டுடன் 8 வருட காலத்திற்கு செயல்படுத்தப்பட உள்ளது.

சுமார் 6 இலட்சம் மக்கள் பயனடையும் வகையில் திருவள்ளூர், காஞ்சிபுரம், விழுப்புரம், கடலூர், நாகப்பட்டினம் மற்றும் கன்னியாகுமரி ஆகிய 6 மாவட்டங்களிலுள்ள கடலோர ஊராட்சிகளில் இத்திட்டம் செயல்படுத்தப்படுகிறது.

இத்திட்டத்தினை செயல்படுத்த, சென்னையில் ஒரு திட்ட நிர்வாக அலுவலகமும், ஆறு மாவட்டங்களில் திட்ட செயலாக்க அலுவலகங்களும், அரசாணை எண்.163, ஊரக வளர்ச்சி மற்றும் ஊராட்சி (CGS-2) துறை, நாள் 24.09.2007-ற்கு இணங்க உருவாக்கப்பட்டு, தேவையான பணியாளர்கள் நியமிக்கப்பட்டுள்ளனர்.

சில ஊராட்சிகளை உள்ளடக்கிய ஒவ்வொரு பகுதியிலும் திட்ட செயலாக்கத்திற்கான அடிப்படை அலகுகளாக, பகுதி வள மையங்கள் செயல்படும். திட்ட செயலாக்க பகுதி, 30 பகுதிகளாக பிரிக்கப்பட்டுள்ளன. திட்டத்தை செயல்படுத்துவதற்கு மக்கள் அமைப்புகளுக்கு, பகுதி வள மையத்திலுள்ள பணியாளர்கள் உதவி செய்வார்கள்.

இத்திட்டம், தொண்டு நிறுவனங்களுடன் இணைந்து, மக்கள் அமைப்புகள் மற்றும் உள்ளாட்சி அமைப்புகளின் ஈடுபாட்டுடன் செயல்படுத்தப்படவுள்ளது. திட்டத்தில் பணியாற்ற தொண்டு நிறுவனங்கள் மற்றும் வல்லுநர்களை தேர்வு செய்வதற்கான நடவடிக்கைகள் மேற்கொள்ளப்பட்டு வருகின்றன.

இத்திட்டத்தின் கீழ், சமுதாய உள்கட்டமைப்பு வசதிகள் ஏற்படுத்துதல், மீன் வியாபார சங்கங்கள் அமைத்தல், சுய உதவிக் குழுக்களை பயிற்சிகள் மூலம் வலுப்படுத்துதல், இளைஞர்களுக்கான தொழில் பயிற்சி அளித்தல் மற்றும் சுய உதவிக் குழுக்களுக்கு சிறுகடன்கள் வழங்குதல் ஆகிய நடவடிக்கைகள் திட்டமிடப்பட்டுள்ளன.

மீனவர்களின் நிலைத்த வாழ்வாதாரத்தை உறுதி செய்வதற்கு, பொறுப்பான மீன்பிடி கொள்கைகளை பின்பற்ற இத்திட்டம் ஊக்குவிக்கும். இத்துறையில் அனுபவமுள்ள நிறுவனங்களின் உதவியுடன் கடலோர பகுதி மற்றும் மீன் வளத்தை பாதிக்கும் பிரச்சனைகளை கண்டறிந்து, அவற்றை தீர்ப்பதற்கான நடவடிக்கைகள் இத்திட்டத்தின் கீழ் முன்னோடி செயல்பாடாக மேற்கொள்ளப்படவுள்ளன.

இத்திட்டத்தின் ஆரம்ப கட்ட செயல்பாடுகள் தொடங்கப்பட்டுள்ளன. இத்திட்ட முதலாமாண்டு செயல்பாட்டிற்காக அரசு ரூ. 10 கோடி நிதி வழங்கியுள்ளது. மேலும் 2008-09 ஆம் நிதியாண்டிற்கு ரூ. 54.37 கோடி நிதி ஒதுக்கீடு செய்துள்ளது.

## **8. உலக வங்கி உதவி பெறும் வாழ்ந்து காட்டுவோம் திட்டம்**

வளர்ச்சித் திட்டங்களின் பயன்கள் முழுமையாக ஏழை மக்களைச் சென்றடைவதை உறுதி செய்து, அவர்களின் வறுமையை ஒழிப்பது தமிழக அரசின் தலையாய குறிக்கோள்களில் ஒன்றாகும். இக்குறிக்கோளினை அடைவதற்கான ஒரு முக்கியமான முயற்சி உலக வங்கியின் நிதி உதவியுடன் செயல்படுத்தப்படும் வாழ்ந்து காட்டுவோம் திட்டம் ஆகும். இத்திட்டம் 2000-01 ல் உருவாக்கப்பட்ட

“தமிழ்நாடு வறுமை ஒழிப்பு திட்டம்” என்ற கருத்துருவின் அடிப்படையில் வடிவமைக்கப்பட்டதாகும். நவம்பர் 2005ல் துவங்கப்பட்ட இத்திட்டம் 6 வருட காலத்திற்கு செயல்படுத்தப்படும். இத்திட்டத்தின் மொத்த நிதி ஒதுக்கீடு 717 கோடி ரூபாயாகும்.

இத்திட்டத்தின் இலக்கு மக்கள் ஊரக பகுதியிலுள்ள ஏழை எளிய குடும்பங்கள், மிகவும் நலிவற்றோர், ஒதுக்கப்பட்ட பிரிவினர் மற்றும் ஊனமுற்றோர் ஆவர். இத்திட்டம் மக்களே செயல்படுத்தும் வண்ணம் அமைக்கப்பட்டு, ஒவ்வொரு கட்டத்திலும் மக்களின் பங்கேற்புடன் செயல்படுத்தப்படுகிறது. இத்திட்டத்தின் இலக்கு மக்கள், மக்கள் பங்கேற்புடன் கூடிய ஆய்வு மூலம் கண்டறியப்படுகின்றனர்.

### 8.1 திட்ட செயலாக்கப்பகுதிகள்

இத்திட்டம் 15 மாவட்டங்களில், மிகவும் பின் தங்கிய 70 வட்டாரங்களிலுள்ள 2,480 ஊராட்சிகளில் செயல்படுத்தப்படும்.

#### அட்டவணை-9

#### திட்ட செயலாக்கப் பகுதிகள் விவரம்

வ.எண்	மாவட்டம்	வட்டாரங்களின் எண்ணிக்கை	கிராம ஊராட்சிகளின் எண்ணிக்கை
1	கோயம்புத்தூர்	5	80
2	கடலூர்	4	236
3	காஞ்சிபுரம்	4	231
4	நாகப்பட்டினம்	4	182
5	நாமக்கல்	6	121
6	இராமநாதபுரம்	4	164
7	சேலம்	6	146
8	தேனி	4	81
9	திருவள்ளூர்	5	203
10	திருவாரூர்	4	159
11	திருநெல்வேலி	6	156
12	திருவண்ணாமலை	4	160
13	தூத்துக்குடி	4	154
14	வேலூர்	5	211
15	விழுப்புரம்	5	196
	<b>மொத்தம்</b>	<b>70</b>	<b>2,480</b>

### 8.2 திட்ட செயலாக்க அமைப்புகள்

திட்டத்தை செயல்படுத்தும் பொறுப்பு, மாநில அளவில் வாழ்ந்து காட்டுவோம் மாநில சங்கத்தினையும், மாவட்ட அளவில் மாவட்ட வாழ்ந்து காட்டுவோம் சங்கங்களையும் சாரும்.

10-15 கிராம ஊராட்சிகளை உள்ளடக்கிய பகுதிக்கு, 5 உறுப்பினர்களைக் கொண்ட ஒரு திட்ட ஒருங்கிணைப்பு அணி, திட்ட செயல்பாட்டிற்குத் துணை புரிகிறது. கிராம ஊராட்சி அளவில்,

கிராம வறுமை ஒழிப்புச் சங்கம் என்ற மக்கள் அமைப்பு, திட்ட செயலாக்கத்தில் முக்கிய பங்கு வகிக்கிறது. இது தவிர, கிராம சபையால் நியமிக்கப்படும் சமூக தணிக்கைக் குழு, திட்டத்தின் கோட்பாடுகள் பின்பற்றப்படுவதை உறுதி செய்கிறது.

### 8.2.1 கிராம வறுமை ஒழிப்புச் சங்கம்

கிராம வறுமை ஒழிப்புச் சங்கம், இலக்கு மக்களின் பெருவாரியான பங்கேற்புடன் உருவாக்கப்படும் ஒரு மக்கள் அமைப்பாகும். இதில் ஊராட்சியிலுள்ள ஒவ்வொரு குடியிருப்பிலிருந்தும் இலக்கு மக்கள் பட்டியலிலிருந்து ஒரு மகளிர் சுய உதவிக்குழு உறுப்பினர் பிரதிநிதியாக இருப்பார். மேலும் ஊராட்சி அளவிலான சுய உதவிக்குழு கூட்டமைப்பின் செயலாளர், ஒரு ஊனமுற்றோர் பிரதிநிதி, கிராம அளவிலுள்ள பிற குழுக்களிலிருந்து 2 பிரதிநிதிகள் ஆகியோர் கிராம சபையின் மூலம் கிராம வறுமை ஒழிப்பு சங்கத்தின் உறுப்பினர்களாக நியமிக்கப்படுகின்றனர். கிராம ஊராட்சித் தலைவர், இச்சங்கத்தின் அலுவல்-சாரா தலைவராக இருப்பார்.

### 8.2.2 சமூக தணிக்கை குழு

கிராம சபையால் நியமிக்கப்பட்ட 5 உறுப்பினர்களை கொண்ட சமூக தணிக்கைக் குழு, திட்ட செயல்பாட்டினை கண்காணித்து, திட்டத்தின் பயன்கள் திட்டக் கோட்பாடுகளின் வரையரைகளுக்கு இணங்க இலக்கு மக்களுக்கு சென்றடைவதை உறுதி செய்கிறது. இக்குழு கிராம சபையின் கீழ் இயங்குவதுடன் அவ்வப்பொழுது கிராம சபைக்கு அறிக்கை சமர்ப்பிக்கும் பொறுப்புடையதாகும்.

### 8.2.3 திட்ட செயல்பாட்டின் நிலைகள்

இத்திட்டத்தில் முதற்கட்டமாக ஏழை, எளிய மக்களைக் கொண்டு சுய உதவிக் குழுக்கள் போன்ற மக்களமைப்புகள் உருவாக்கப்படுகின்றன. மக்கள் அமைப்புகள் உருவாக்கப்பட்டு, அவர்களின் திறன் வளர்க்கப்பட்ட பின்னர், இலக்கு மக்களின் வாழ்வாதார மேம்பாட்டில் கவனம் செலுத்தப்படுகிறது. இத்திட்டம் கீழ்க்கண்ட நிலைகளாக செயல்படுத்தப்படுகிறது.

#### அ. தொடக்க நிலை :

- திட்டத்தினைப் பற்றிய விழிப்புணர்வு ஏற்படுத்த தகவல் தொடர்பு முகாம்கள் நடத்துதல்.
- பங்கேற்கும் கிராம ஊராட்சிகளுக்கு தொடக்க நிதி வழங்குதல்.
- மக்களின் பங்கேற்புடன் இலக்கு மக்களைக் கண்டறிதல்.
- கிராம வறுமை ஒழிப்புச் சங்கம் மற்றும் சமூக தணிக்கைக் குழுக்களை உருவாக்குதல்.

#### ஆ. திறன் வளர்த்தல் நிலை

- விடுபட்ட ஏழை மக்கள், ஊனமுற்றோர் ஆகியோரைக் கொண்டு புதிய சுய உதவிக் குழுக்கள் அமைத்தல்.
- கிராம வறுமை ஒழிப்புச் சங்கம், சமூக தணிக்கை குழு மற்றும் சுய உதவிக் குழு உறுப்பினர்களின் திறன் வளர்த்தல்.
- இளைஞர்களுக்கு வேலை வாய்ப்புடன் கூடிய தொழில் பயிற்சி வழங்குதல்.
- சுய உதவிக் குழுக்களுக்கு வங்கிகள் மூலம் கடன் வசதிகள் பெற்றுத் தருதல்.

#### இ. வாழ்வாதார நிலை :

- கிராம அளவில் வாழ்வாதார வளங்களை ஆய்ந்து, அவற்றின் அடிப்படையில் வருவாய் ஈட்டக்கூடிய தொழில்களை கண்டறிதல்.
- தனி நபர் மற்றும் குழுக்களின் தொழில் திட்டங்களுக்கு உதவி புரிதல்.

#### ஈ. வலுப்பெறும் நிலை :

- தொழில் கூட்டமைப்புகள் மற்றும் சுய உதவிக்குழுக்களின் கூட்டமைப்புகளை உருவாக்கி வலுப்படுத்துதல்.
- வணிக நிறுவனங்கள் மற்றும் பிற வள நிறுவனங்களுடன் இணைப்பினை ஏற்படுத்துதல்.

### 8.3 வாழ்ந்து காட்டுவோம் திட்டத்திற்கும் மகளிர் திட்டத்திற்கும் உள்ள வேறுபாடுகள்

- மகளிர் திட்டம் தன்னார்வத் தொண்டு நிறுவனங்கள் மூலம் செயல்படுத்தப்படுகிறது. வாழ்ந்து காட்டுவோம் திட்டம், திட்ட அலுவலர்களின் வழிகாட்டுதலுடன், கிராம வறுமை ஒழிப்புச் சங்கம் போன்ற மக்கள் அமைப்புகள் மூலமாக செயல்படுத்தப்படுகிறது.
- வாழ்ந்து காட்டுவோம் திட்டத்தில் ஏழை மகளிர் மட்டுமல்லாது, உடல் ஊனமுற்றோர், நலிவுற்றோர், பழங்குடியினர் ஆகியோர் மீதும் சிறப்பு கவனம் செலுத்தப்படுகிறது.
- மகளிர் திட்ட செயலாக்கத்தில் கிராம ஊராட்சிகளுக்கு நேரடி தொடர்பு இல்லை. இதற்கு மாறாக வாழ்ந்து காட்டுவோம் திட்டத்தில் கிராம ஊராட்சிகளுக்கு முக்கிய பங்கு உள்ளது.
- வாழ்ந்து காட்டுவோம் திட்டத்தில் வாழ்வாதார மேம்பாட்டிற்கு அதிக முக்கியத்துவம் அளிக்கப்பட்டு, பெருவாரியான திட்ட நிதி இதற்கென ஒதுக்கப்படுகிறது.

### 8.4 திட்ட செயலாக்கத்தில் முன்னேற்றம்

இத்திட்டம் அக்டோபர் 2006 முதல் 15 வட்டாரங்களில் முதற்கட்டமாகவும், ஏப்ரல் 2007 முதல் மேலும் 15 வட்டாரங்களில் இரண்டாம் கட்டமாகவும், 1,177 கிராம ஊராட்சிகளில் செயல்படுத்தப்பட்டு வருகிறது. திட்ட செயலாக்கப் பகுதிகளில் பின்வரும் பணிகள் நிறைவடைந்துள்ளன.

- மாவட்ட அளவிலும், பகுதி அளவிலும் பணியாளர்கள், அறிமுக பயிற்சி அளிக்கப்பட்டு பணியிலுள்ளனர்.
- தற்போது திட்டம் செயல்படுத்தப்படும் 1,177 கிராம ஊராட்சிகளுக்கும் ஊராட்சி தொடக்க நிதி தலா ரூ.35,000/- வழங்கப்பட்டுள்ளது.
- மக்கள் பங்கேற்போடு பயனடையும் மக்களை கண்டறியும் பணி 1,162 கிராம ஊராட்சிகளில் முடிவடைந்து, கிராம சபையில் ஒப்புதல் பெறப்பட்டுள்ளது.
- 1,147 கிராம ஊராட்சிகளில் கிராம வறுமை ஒழிப்புச் சங்கம் மற்றும் சமூக தணிக்கை குழுக்கள் உருவாக்கப்பட்டுள்ளன. இவை தவிர, பழங்குடியினர் குடியிருப்புகளில் 42 சிறப்பு கிராம வறுமை ஒழிப்புச் சங்கங்கள் உருவாக்கப்பட்டுள்ளன.
- முதல் தவணையாக 696 கிராம வறுமை ஒழிப்புச் சங்கங்களுக்கு 20.15 கோடி ரூபாய் நிதி வழங்கப்பட்டுள்ளது.
- விடுபட்ட ஏழை மக்களைக் கொண்டு 2,629 புதிய சுய உதவிக் குழுக்களும், ஊனமுற்றோரை கொண்டு 1,619 புதிய சுய உதவிக் குழுக்களும் தொடங்கப்பட்டுள்ளன.
- இத்திட்டத்தின் மூலமாக 14,294 ஊனமுற்றோருக்கு தேசிய அடையாள அட்டைகள் பெற்றுத் தரப்பட்டுள்ளன.
- மகளிர் திட்டத்துடன் இணைந்து, 2,694 இளைஞர்களுக்கு வேலை வாய்ப்புடன் கூடிய தொழிற்பயிற்சி அளிக்கப்பட்டுள்ளது.

இத்திட்டம் மூன்றாம் கட்டமாக 19 வட்டாரங்களில் உள்ள 591 கிராம ஊராட்சிகளில், பிப்ரவரி 2008 முதல் தொடங்கப்பட்டுள்ளது. திட்ட செயலாக்கத்தின் இறுதி கட்டமான நான்காம் கட்டம், ஜூலை 2008 முதல் துவக்க உத்தேசிக்கப்பட்டுள்ளது.

திட்டத் தொடக்கம் முதல் 31.03.2008 வரை இத்திட்டத்தின் செலவினம் ரூ.51.13 கோடியாகும். வரும் நிதியாண்டில் (2008-2009) இத்திட்டச் செயல்பாட்டிற்காக, வரவு செலவு மதிப்பீட்டில், ரூ.114.22 கோடி நிதி ஒதுக்கீடு செய்யப்பட்டுள்ளது.

### 8.5 மகளிர் திட்டம் மற்றும் வாழ்ந்து காட்டுவோம் திட்டம் ஒருங்கிணைந்து செயல்படுத்தல்

வாழ்ந்து காட்டுவோம் திட்டம் செயல்படுத்தப்படும் வட்டாரங்களில், மகளிர் திட்டத்தினை வாழ்ந்து காட்டுவோம் திட்டப் பணியாளர்கள் மூலமும், கிராம வறுமை ஒழிப்புச் சங்கம் போன்ற மக்களைமைப்புகள் மூலமும் செயல்படுத்தப்படுகிறது. இதனால் ஒத்த பணியினை இரு வேறு அமைப்புகள் மேற்கொள்ளுதல் தவிர்க்கப்பட்டு, நல்ல ஒருங்கிணைப்பு ஏற்படுத்தப்பட்டுள்ளது. தன்னார்வத் தொண்டு நிறுவனங்களுக்கு இணையாக, கிராம வறுமை ஒழிப்புச் சங்கங்களும் புதிய சுய உதவிக் குழுக்களை அமைத்து அவற்றிற்கான பயிற்சி மற்றும் கண்காணிப்பு ஆகிய பணிகளை மேற்கொள்ள மகளிர் திட்டத்துடன் ஒப்பந்தம் செய்து கொண்டுள்ளன.

## 9. சுனாமி மறுவாழ்வுத் திட்டங்கள்

### 9.1 முகவுரை

கடந்த 26.12.2004-ல் தமிழக கடற்கரைப் பகுதிகளை சுனாமி தாக்கியதால் முன் எப்போதும் இல்லாத அளவிற்கு மனித உயிர்கள், வாழ்வாதாரம் மற்றும் உடைமைகளுக்கு மிகுந்த சேதம் ஏற்பட்டது. இது கடலோரப் பகுதிகளிலுள்ள கிராமங்கள் மற்றும் நகரங்களில் பெரிய அளவில் பாதிப்பை ஏற்படுத்தியது. இதனால் கடலோர மாவட்டங்களில் கடல் உயர் அலை ஏற்றத்திலிருந்து 200 மீட்டர் முதல் 3000 மீட்டர் வரை உள்ள பகுதிகள் மூழ்கடிக்கப்பட்டன.

தமிழக அரசு மீட்பு மற்றும் நிவாரண நடவடிக்கைகளை மேற்கொள்ள அனைத்து வள ஆதாரங்களையும் ஒருமுகப்படுத்தியது. தன்னார்வத் தொண்டு நிறுவனங்கள், பலநோக்கு நிறுவனங்கள் மற்றும் மத்திய அரசுடன் இணைந்து பாதிக்கப்பட்ட வாழ்வாதாரங்களை முந்தைய நிலைக்கு கொண்டுவரவும், பாதுகாப்பான குடியிருப்புகளை மீண்டும் உருவாக்கிக் கொடுக்கவும், சேதமடைந்த பொதுச்சொத்துக்கள் மற்றும் உள் கட்டமைப்புகளை புனரமைத்திடவும், தமிழக அரசு கீழ்க்கண்ட திட்டங்கள் மூலம் நடவடிக்கைகள் எடுத்து வருகின்றது.

- i) 307 கோடி ரூபாய் நிதியில் ஆசிய வளர்ச்சி வங்கியின் கடன் மற்றும் மான்யத்துடன் செயல்படுத்தப்படும் சுனாமி அவசரகால உதவித் திட்டம் (Tsunami Emergency Assistance Project)
- ii) சுமார் 740 கோடி ரூபாய் மத்திய அரசின் மான்யத்துடன் செயல்படுத்தப்படும் சுனாமியால் பாதிக்கப்பட்ட பகுதிகளுக்கான ராஜீவ்காந்தி மறுவாழ்வுத் திட்டம் (Rajiv Gandhi Rehabilitation Package)
- iii) சுமார் 672 கோடி ரூபாய் நிதியில் உலக வங்கி கடனுதவியுடன் செயல்படுத்தப்படவுள்ள அவசரகால சுனாமி மறுகட்டமைப்புத் திட்டம் (Emergency Tsunami Reconstruction Project)

சுனாமி மறுவாழ்வுத் திட்டங்களை ஊரக வளர்ச்சி மற்றும் ஊராட்சித் துறை உட்பட தமிழக அரசின் பல்வேறு துறைகள் செயல்படுத்தி வருகின்றன. இதனை வருவாய்த் துறையில் உள்ள திட்ட மேலாண்மை அலகு ஒருங்கிணைப்பு செய்து வருகின்றது. ஊரக வளர்ச்சி மற்றும் ஊராட்சித் துறைக்கு அதிகமான நிதி ஒதுக்கீடு செய்யப்பட்டதனால் இத்திட்டத்தின் செயலாக்கத்தை மேற்பார்வையிட ஒரு திட்டச் செயலாக்க அலகு தனியே ஏற்படுத்தப்பட்டு, 01.8.2005 முதல் செயல்பட்டு வருகின்றது.

## 9.2 சுனாமி மறுவாழ்வுத் திட்ட நிதி ஒதுக்கீடு மற்றும் செலவினம்

சுனாமி அவசர கால உதவித்திட்டத்தின் கீழ் 13.5.2006 வரை 4.95 கோடி ரூபாய் மட்டுமே செலவிடப்பட்டிருந்தது. அவசரகால சுனாமி மறுகட்டமைப்புத் திட்டத்தின் கீழ் எந்த செலவும் செய்யப்படவில்லை. 2006-07 ஆம் அண்டில் திட்ட செயலாக்கத்தினை விரைவுபடுத்திடவும், வாழ்வாதார மேம்பாடு மற்றும் உள் கட்டமைப்புகளை புனரமைப்பதற்கும் மிகவும் தேவையான உந்துதல் தரும் விதமாக தமிழக அரசு சில நடவடிக்கைகளை மேற்கொண்டது. இந்த உந்துதல் நல்ல பலனைத் தந்ததினால் 31.3.2008 முடிய இவ்விரு திட்டங்களின் கீழ் 263.41 கோடி ரூபாய் செலவு செய்யப்பட்டுள்ளது.

சுனாமி திட்டங்களின் செயலாக்கத்தினை விரைவுபடுத்தும் பொருட்டு, சுனாமி திட்ட செயலாக்க அலகு மற்றும் மாவட்ட செயலாக்க அலகுகளுக்கென 237 பணியிடங்கள் இத்துறையில் தோற்றுவிக்கப்பட்டன. எனினும், 13.5.2006 வரை 61 பணியிடங்கள் மட்டும் நிரப்பப்பட்டிருந்தன. 13.05.2006-க்குப் பிறகு சுனாமி அவசரகால உதவி திட்டம் மற்றும் சுனாமி மறுகட்டமைப்புத் திட்டங்களின் கீழ் மேலும் 442 பணியிடங்கள் தோற்றுவிக்கப்பட்டு, இதுநாள் வரை 436 பணியிடங்கள் நிரப்பப்பட்டு திட்ட நடவடிக்கைகள் முனைப்பாக மேற்கொள்ளப்பட்டு வருகின்றன.

### 9.3 ஆசிய வளர்ச்சி வங்கி (ADB) உதவியுடன் செயல்படுத்தப்படும் சுனாமி அவசரகால உதவித் திட்டம் (TEAP)

சுனாமியால் பாதிக்கப்பட்ட மக்களின் வாழ்வாதாரங்களை முந்தைய நிலைக்கு கொண்டுவரவும், குறிப்பாக ஏழை மக்கள் மற்றும் உடல் ஊனமுற்றோர்களுக்கு மறுவாழ்வு அளித்திடவும், சேதமடைந்த பொது சொத்துக்கள் மற்றும் உள் கட்டமைப்புகளை புனரமைத்திடவும் அரசு எடுக்கும் நடவடிக்கைகள் மூலம் பாதிக்கப்பட்ட மக்களின் பொருளாதாரத்தை மேம்படுத்துதல் மற்றும் வறுமை நிலையை அகற்றுதல் ஆகியவற்றிற்கு மாநில அரசுக்கு உதவுவதே இத்திட்டத்தின் முக்கிய நோக்கமாகும்.

இத்திட்டம் 307 கோடி ரூபாய் நிதி ஒதுக்கீட்டில் 06.4.2005 முதல் மூன்று ஆண்டுகள் வரையிலான காலத்திற்கு செயல்படுத்தப்படுகிறது. இத்திட்டத்தினால் திருவள்ளூர், காஞ்சிபுரம், விழுப்புரம், கடலூர், நாகப்பட்டினம், திருவாரூர், தஞ்சாவூர், புதுக்கோட்டை, இராமநாதபுரம், தூத்துக்குடி, திருநெல்வேலி மற்றும் கன்னியாகுமரி ஆகிய 12 கடலோர மாவட்டங்கள் பயன்பெறும். வாழ்வாதாரம், சுகாதாரம் மற்றும் நிர்வாகச் செலவு ஆகியவற்றிற்கான நிதியை ஆசிய வளர்ச்சி வங்கி 100 சதவீதம் மான்யமாகவும், மற்றும் உள் கட்டமைப்புகளான ஊரகச் சாலைகள் மற்றும் பொது கட்டிடங்களுக்கான நிதியை எளிதான கடனாகவும் அனுமதித்துள்ளது.

13.5.2006 வரை இத்திட்டத்தின் கீழ் மேற்கொள்ளப்பட்ட செலவு 4.95 கோடி ரூபாய் மட்டும் ஆகும். கடந்த 22 மாதங்களில் இந்த அரசு இத்திட்டத்தில் 251.54 கோடி ரூபாய் செலவினம் மேற்கொண்டு சுனாமியால் பாதிக்கப்பட்ட பகுதிகளில் புனரமைப்பு பணிகளின் செயலாக்கத்தினை சிறப்பான அளவில் விரைவுபடுத்தியுள்ளது. சுனாமி அவசரகால உதவித் திட்டம் செயல்படுத்தும் அனைத்து துறைகளின் மொத்த செலவில், ஊரக வளர்ச்சி மற்றும் ஊராட்சித் துறையின் பங்கு மட்டும் 62 சதவீதம் என்பது குறிப்பிடத்தக்கது. இத்திட்டத்தின் உட்கூறுகளில், 31.3.2008 வரையிலான நிதி நிலை முன்னேற்றம் கீழ்க்கண்டவாறு:-

**அட்டவணை -10**

**சுனாமி அவசர கால உதவித் திட்டக் கூறுகள்**

(ரூபாய் கோடியில்)

வ எ ண்	திட்ட உட்கூறுகள்	ஒதுக்க ப்பட்ட நிதி	6.4.05 முதல் 13.5.06 முடிய செலவு	14.5.06 முதல் 31.3.07 முடிய செலவு	01.4.07 முதல் 31.3.08 முடிய செலவு	31.3.2008 முடிய மொத்த செலவின ம்
1.	வாழ்வாதாரம்	190.10	2.88	112.07	53.09	168.04
2.	சுகாதாரம்	5.86	0.92	0.01	0.00	0.93
3.	நிர்வாகச் செலவு	12.08	0.00	3.99	6.16	10.15
4.	ஊரக உட்கட்டமைப்பு					
	அ. சாலைகள் ம ற்றும் வடிகால்கள்	93.63	1.15	26.26	43.81	71.22
	ஆ. பொதுக் ட்டிடங்கள்	5.62	0.00	0.02	1.18	1.20
	<b>மொத்தம்</b>	<b>307.29</b>	<b>4.95</b>	<b>142.35</b>	<b>104.24</b>	<b>251.54</b>

**9.3.1 வாழ்வாதார உட்கூறு**

கடலோரப் பகுதிகளில் சுனாமியால் பாதிக்கப்பட்ட மக்களின் வாழ்வாதாரத்தை மீண்டும் இயல்பு நிலைக்கு கொண்டு வருவதற்காக 190.10 கோடி ரூபாய் ஒதுக்கப்பட்டுள்ளது. சமுதாயத்தில் நலிவடைந்த பிரிவினருக்கு வாழ்வாதாரத்திற்கான சுழல் நிதி மற்றும் பொருளாதார உதவி வழங்குதல், உடல் ஊனமுற்றோருக்கு சிறப்பு உதவி மற்றும் பயிற்சி அளித்தல் ஆகிய நடவடிக்கைகளில் நூறு சதவீதம் இலக்கு எய்தப்பட்டுள்ளது.

**அ. சுழல் நிதி**

33,547 சுய உதவிக் குழுக்களுக்கு உதவும் பொருட்டு 88.82 கோடி ரூபாய் சுழல் நிதியாக வழங்கப்பட்டுள்ளது. ஏற்கனவே சுழல் நிதிபெற்றிடாத ஒவ்வொரு சுய உதவி குழுவிற்கும் சுழல் நிதியாக 30,000/- ரூபாய் மான்யமாக வழங்கப்பட்டுள்ளது. பெரும்பான்மையான சுய உதவிக் குழுக்கள் மான்யத்துடன் கூடிய கடனுதவி வங்கி மூலம் பெற்றுள்ளனர்.

இந்த எளிய, நம்பகமான மற்றும் உடனே கிடைக்கக்கூடிய சிறுகடன் உதவியை அன்றாட பயன்பாட்டிற்கும், தேவையான தொழில் முதலீட்டிற்கும் ஏழைப் பெண்கள் பயன்படுத்துவதால், அவர்களின் வாழ்க்கை நிலை மாறியுள்ளது. இவர்களில் பெரும்பாலானோர் தங்கள் வாழ்வாதாரத்தை மேம்படுத்திக் கொள்ள, வருவாய் தரக்கூடிய சொத்துக்களை உருவாக்கவும் அல்லது ஏற்கனவே உள்ள வருவாய் ஈட்டக்கூடிய சொத்துக்களை மேம்படுத்திக் கொள்ளவும் இந்நிதியைப் பயன்படுத்தியுள்ளனர்.

**ஆ. பொருளாதார உதவி**

சிறு தொழில்களை திறம்பட நடத்திடக்கூடிய, நிலைத்து செயல்படும் சுய உதவி குழுக்களுக்கு பொருளாதார உதவி மான்யமாக 50 சதவீதமும், எஞ்சிய 50 சதவீதம் மான்யத்துடன்

கூடிய வங்கிக் கடனாகவும் வழங்கப்பட்டுள்ளது. கால்நடை வளர்த்தல், பனை ஓலைப் பொருட்கள் தயாரித்தல், மீன் ஊறுகாய் தயாரித்தல், செங்கல் உற்பத்தி செய்தல் போன்ற பல்வேறு தொழில்களை மேற்கொள்ளும் வகையில் 2,472 சுய உதவி குழுக்களுக்கு 31.55 கோடி ரூபாய் பொருளாதார உதவி வழங்கப்பட்டுள்ளது. இவ்வதவி மூலம் சுய உதவிக் குழு உறுப்பினர்கள் தங்கள் வருமானத்தை உயர்த்திக் கொள்ள ஏதுவாகிறது.

இத்திட்டம் முடியும் காலம் அல்லது கடன் திருப்பி செலுத்தும் காலம் ஆகியவற்றில் எது முந்தையதோ அக்காலத்திற்கு வட்டிக்கான தொகையில் 4 சதவீதம் வட்டி மான்யமாக வழங்கப்படும்.

### இ. உடல் ஊனமுற்றோருக்கான சிறப்பு உதவிகள்

பேரிடரால் பாதிக்கப்பட்ட பகுதிகளில் வசிக்கும் உடல் ஊனமுற்றோர், விதவைகள் மற்றும் ஆதரவற்ற பெண்கள் ஆகியோர்கள் சமுதாயத்தில் மிகவும் பாதிப்புக்குள்ளானவர்கள் என மதிப்பிடப்பட்டுள்ளது. இவர்களின் சமுதாய உடமைகள் மிகவும் குறைவாக உள்ளதால், பொது மக்களுக்கென உள்ள திட்டங்களின் பயன்களை இவர்கள் பெறுவது கடினமாக உள்ளது. மேலும் இப்பிரிவினர் வங்கிக் கடன் பெறுவதும் கடினமாக உள்ளது. இந்த அரசு உடல் ஊனமுற்றோர் வாழ்வாதார மேம்பாட்டிற்கென பெருந்திட்டம் ஒன்றைத் தொடங்கியுள்ளது. இதன்மூலம் 34,632 ஊனமுற்ற நபர்களுக்கு மான்யமாக தலா 10,000/- ரூபாய் வீதம் 34.63 கோடி ரூபாய் நிதி உதவி அளிக்கப்பட்டுள்ளது. இவர்களில் பெரும்பான்மையினர் வங்கியிலிருந்து 5,000/- ரூபாய் வீதம் கடன் பெற்றுள்ளனர். இவர்களுக்கும் இத்திட்டம் முடியும் காலம் அல்லது கடன் திருப்பி செலுத்தும் காலம் ஆகியவற்றில் எது முந்தையதோ அக்காலத்திற்கு வட்டிக்கான தொகையில் 4 சதவீதம் வட்டி மான்யமாக வழங்கப்படவுள்ளது.

இவ்வதவி கடலோர ஊராட்சி ஒன்றிய/கிராம ஊராட்சிகளுக்கு மட்டுமென வரையறுக்கப்படாமல், கடலோர மாவட்டம் முழுவதும் உள்ள தகுதி வாய்ந்த உடல் ஊனமுற்றோருக்கும் வழங்கப்பட்டுள்ளது. இவ்வதவியைப் பெற்ற பின்னர் தனிப்பட்ட நபர்களின் வாழ்க்கைத்தரம் பெருமளவில் உயர்ந்துள்ளது. இது உடல் ஊனமுற்றோர் நலனுக்காக இந்த அரசால் எடுக்கப்பட்ட முன் முயற்சிகளில் மிகப்பெரிய ஒன்றாகும்.

### ஈ. சமுதாய உள் கட்டமைப்பு சிறப்பு திட்டங்கள்

இச்சிறப்புத் திட்டம் மூலம் பயிற்சி மற்றும் வாழ்வாதார தோற்றுவிப்பு சம்மந்தமான கீழ்க்கண்ட சமுதாய உள் கட்டமைப்புகள் செயல்படுத்தப்பட்டு வருகின்றன:-

- 2005-2006-ஆம் ஆண்டு மாநில அளவில் மகளிர் சுய உதவி குழுக்கள் வளாகம் 5.00 கோடி ரூபாய் மதிப்பீட்டில் சென்னை வள்ளுவர் கோட்டம் அருகில் கட்டப்படும் என அறிவிக்கப்பட்டது. தற்பொழுது அவ்வளாகத்திற்கான வடிவமைப்புக்கு ஒப்புதல் அளிக்கப்பட்டு விரிவான திட்ட அறிக்கை இறுதி செய்யப்பட்டுள்ளது. இதற்கான திருத்திய நிர்வாக ஒ

ப்புதல் 10.72 கோடி ரூபாய்க்கு அரசிடம் பெறப்பட்டு, இத்திட்டம் செயல்படுத்துவதற்காக ஒப்பந்தப் புள்ளிகள் கோரப்பட்டுள்ளன.

- கடலோரப் பகுதிகளில் உள்ள விவசாயிகளின் வேளாண் விளைபொருட்களுக்கு கூடுதல் விலை கிடைக்கும் வகையில் 15 நேரடி நெல் கொள்முதல் நிலையங்கள் 1.62 கோடி ரூபாய் மதிப்பீட்டில் நாகப்பட்டினம் மற்றும் தஞ்சாவூர் மாவட்டங்களில் கட்டும் பணி மேற்கொள்ளப்பட்டு அவைகளில் 2 நிலையங்கள் முடிக்கப்பட்டுள்ளன. மீதமுள்ளவை மே 2008-க்கு முன்னர் கட்டி முடிக்கப்படும்.
- இந்திய அரசின் கைத்தறி ஏற்றுமதி அபிவிருத்திக் குழுமம், மாநில கைத்தறித் துறை மற்றும் ஆடை ஏற்றுமதி தொழில் அமைப்புகளுடன் கலந்து ஆலோசித்து, ஏற்றுமதி உற்பத்தியை மேம்படுத்தும் வகையில், 61.09 லட்சம் ரூபாய் மதிப்பீட்டில் நாகர்கோவிலில் உள்ள கைத்தறி நெசவாளர்கள் தொகுதியின் தரத்தை உயர்த்த திட்டமிடப்பட்டுள்ளது. இதன் மூலம் நெசவாளர்களுக்கு பயிற்சிகள் அளிக்கப்படும் மற்றும் 250 தறிகள் மேம்படுத்தப்படும் உள்ளன. நெசவாளர்களின் பயன்பாட்டிற்காக 5 தொழில் கூடங்கள் மேம்படுத்தப்பட்டுள்ளன.
- கடலோரப் பகுதிகளில் சுனாமியால் பாதிக்கப்பட்ட மக்களுக்கு பால் பொருள் தொழில்கள் மூலம் வாழ்வாதாரத்தை உயர்த்திட மொத்தம் 9 பால் குளிரூட்டும் பெரிய கலன்கள் நிறுவவும், 37 பாலகங்கள் ஆரம்பிக்கவும் மற்றும் 160 பால் கூட்டுறவு சங்கங்கள் அமைக்கவும் 4.06 கோடி ரூபாய் மதிப்பீட்டில் பணிகள் மேற்கொள்ளப்பட்டுள்ளன. இப்பாலகங்களை நடத்திட சுய உதவிக் குழுக்களிடமே ஒப்படைக்கப்பட்டு வருகின்றன. சுத்தமான பால்பொருட்கள் தயாரித்தல், கால்நடைகளை பராமரித்தல், பால் விற்பனை போன்றவற்றில் சுய உதவி குழுக்களிலுள்ள உறுப்பினர்களுக்கு பயிற்சிகள் அளிக்கப்பட்டுள்ளது.
- பாரம்பரியமிக்க நமது பண்பாட்டின் சின்னமாக விளங்கும் கிராம கைவினைஞர்கள் தொழில் மேம்பாட்டிற்காக, 51 இலட்சம் ரூபாய் மதிப்பீட்டில் விழுப்புரம் மாவட்டத்தில் கைவினைஞர் கிராமம் அமைக்கப்பட உள்ளது. இதற்கான பணிகள் தொடங்கப்பட்டுள்ளன. பல்வேறு விதமான பாரம்பரியம் அல்லாத கைத் தொழில்களான மணம் வீசும் மெழுகுவார்த்தி செய்தல், களிமண் பொம்மைகள், விளக்கு நிழல் கோப்பைகள், செயற்கை கல் நகைகள், கயிற்றினால் வேயப்பட்ட ஊஞ்சல், ஊதுபத்திகள் போன்ற பணிகளில் ஈடுபட்டுள்ள சுமார் 1000 ஊரக கைவினைஞர்கள் இதன் மூலம் பயன் பெறுவர்.
- காஞ்சிபுரம் மாவட்டம் மாமல்லபுரத்திலுள்ள பூஞ்சேரியில் 10.58 கோடி ரூபாய் செலவில் சிறப்ப்பூங்கா அமைப்பதன் மூலம் சுனாமியால் பாதிக்கப்பட்ட 125 முதல்நிலை சிற்பிகள் மற்றும் 1000 சிற்பக் கைவினைஞர்கள் பயனடையவும், தங்கள் வருமானத்தை பெருக்கிக் கொள்ளவும் உள்கட்டமைப்பு வசதி அளிக்கப்படும். இதற்கான விரிவான திட்ட அறிக்கை தயாரிக்கப்பட்டு இத்திட்டத்தை செயல்படுத்துவதற்காக ஒப்பந்தப் புள்ளிகள் கோரப்பட்டுள்ளன.
- கன்னியாகுரி, திருநெல்வேலி, தூத்துக்குடி, இராமநாதபுரம், நாகப்பட்டினம், கடலூர் மற்றும் விழுப்புரம் ஆகிய 7 மாவட்டங்களில் செயல்பட்டு வரும் 93 மீனவச் சங்கக் கூட்டமைப்புகளுக்கு நடைமுறை மூலதனமாக 2.96 கோடி ரூபாய் வழங்கப்பட்டுள்ளது. இக்கூட்டமைப்புகள் இதற்கு இணையான தொகையை வங்கிக் கடனாகப் பெற்றுள்ளன. 5,100 மீனவர்கள்

இத்திட்டத்தின் மூலம் நேரடியாகவும் மற்றும் அவர்களது குடும்பங்களைச் சார்ந்த 20,000 பேர்களும் பயனடைந்துள்ளனர்.

- கடல் பாதுகாப்புப் பயிற்சித் திட்டத்தின் கீழ் சுமார் 25,000 மீனவர்கள் மற்றும் அவர்களின் குடும்ப உறுப்பினர்களுக்கு கடல் பாதுகாப்பு முறைகளில் 112.87 இலட்சம் ரூபாய் செலவில் பயிற்சி அளிக்கப்படுவதன் மூலம் பெண்கள் மற்றும் குழந்தைகள் மத்தியில் ஒரு விழிப்புணர்வு ஏற்படுத்தப்பட்டு வருகிறது.

## உ. திறனாக்க மேம்பாடு

சுய உதவிக் குழுக்கள் செயல்திறன் மிக்க குழுக்களாக இயங்கும் வண்ணம், குழுக்களின் உறுப்பினர்களுக்கு, அடிப்படை பயிற்சி, ஊக்குநர் மற்றும் பிரதிநிதிகள் பயிற்சிகள் அளிக்கப்பட்டு வருகிறது. பொருளாதார நடவடிக்கைகளை மேற்கொள்ளும் சுய உதவிக் குழுக்களுக்கு தொழில் முனைவோர் மேம்பாட்டு பயிற்சி மற்றும் திறன் மேம்பாட்டுப் பயிற்சிகள் அளிக்கப்பட்டு வருகின்றன. இந்தப் பயிற்சிகளுக்காக 4.39 கோடி ரூபாய் செலவிடப்பட்டுள்ளது. இதற்காக பணியமர்த்தலில் பெயர் பெற்ற நிறுவனங்கள் தேர்வு செய்யப்பட்டு, அவர்களால் பயிற்சி அளிக்கப்பட்ட விவரம் பின்வருமாறு :-

**அட்டவணை - 11**  
**நிறுவனங்கள் மூலம் திறனாக்க மேம்பாடு**

வ எண்.	நிறுவனம்	திறன்	பயிற்சி பாளர் கள் எண்ணி க்கை	பயிற்சிக்கான செலவினம் (ரூபாய் இல ட்சங்களில்)
1.	தமிழ்நாடு திறந்தவெளி பல்கலைக் கழகம் ம ற்றும் டாலி இந்தியா நிறுவனம்	கணக்கி டுதல்	684	37.62
2.	தேசிய தகவல் தொழில் நுட்பப் பயிற்சி நிறுவனம்	கணினி	830	49.80

பயிற்சி பெற்ற நபர்கள் தகுந்த வேலைவாய்ப்புப் பெற்றிட இந்நிறுவனங்கள் உதவி செய்யும்.

### 9.3.2 சாலைப் பணிகள்

திட்ட உட்கூறான ஊரக உள்கட்டமைப்பின் கீழ், கடலோர ஊராட்சிகளில் 700 கி.மீ நீளத்தி  
ற்கு 611 சாலைப் பணிகள் 94.31 கோடி ரூபாய் செலவில் மேற்கொள்ளப்பட்டு 500 சாலைப் பணிகள்  
71.22 கோடி ரூபாய் செலவில் முடிக்கப்பட்டுள்ளன. மீதமுள்ள பணிகள் மே 2008-க்குள் முடிக்க  
ப்படும்.

### 9.3.3 பொதுக் கட்டடங்கள்

பொதுக் கட்டிடங்கள் என்ற உட்கூறின் கீழ், கடலோர ஊராட்சிகளின் பழைய அலுவலகக் க  
ட்டடங்களை மீளக் கட்டுதல், புனரமைத்தல் மற்றும் தரம் உயர்த்தும் 208 பணிகள் 6.43 கோடி ரூபாய்  
செலவில் மேற்கொள்ளப்பட்டு 15 பணிகள் முடிக்கப்பட்டுள்ளன. மீதமுள்ள பணிகள் செயல்பாட்டில்  
உள்ளன. அனைத்துப் பணிகளும் மே 2008-க்குள் முடித்திட நடவடிக்கை எடுக்கப்பட்டு வருகிறது.  
ஒவ்வொரு ஊராட்சி மன்ற அலுவலகக் கட்டடமும் ஊராட்சிக் கூட்டங்கள் நடத்த  
இருக்கைகளுடன் கூடிய தனிக் கூட்ட மன்றக் கூடம் கொண்டதாக அமையும்.

### 9.3.4 சுகாதாரம்

இத்திட்ட உட்கூறின் கீழ் கடலோரப் பகுதிகளில் வாழும் மக்களிடையே பாதுகாப்பான  
சுகாதார பழக்க வழக்கங்களை மேம்படுத்துவதற்காக, குறும்படக்காட்சிகள் மூலம் முனைப்பான  
சுகாதார இயக்கம் நடத்த 5.86 கோடி ரூபாய் நிதி ஒதுக்கீடு செய்யப்பட்டுள்ளது.

**சுனாமி அவசர உதவி திட்டம் (TEAP)**

(ரூபாய் இலட்சத்தில்)

வ.எண்	திட்ட கூறுகள்	நிதி		சுடிசயல்		சாதனை விழுக்காடு
		மொத்த ஒதுக்கீடு	செலவு	இலக்கு எண்ணிக்கை	சாதனை எண்ணிக்கை	
I.	<b>மான்யம்</b>					
(i)	வாழ்வாதாரம்					
1.	சுழல்நிதி பெற்ற குழுக்கள்	8882.00	8882.00	33547	33547	100
2.	பொருளாதார உதவி பெற்ற குழுக்கள்	3154.84	3154.84	2472	2472	100
3.	உடல் ஊனமுற்றோர் உதவி பெற்ற நபர்கள்	3463.20	3463.20	34632	34632	100
4.	தனிநபர் மான்யம், குழு அமைப்பதற்கான செலவு மற்றும் முந்தைய செலவு -நபர்கள்	395.36	395.36	8844	8844	100
5.	பயிற்சி -தனி நபர்கள்	439.69	439.69	சுமார் 1,10,000	சுமார் 1,10,000	100

(ரூபாய் இலட்சத்தில்)

வ.எண்	திட்ட கூறுகள்	நிதி	செயல்	சாதனை விழுக்காடு		
6.	சமுதாய உள் கட்டமைப்புகள்	2674.91	468.80	பணிகள் நடைபெற்று வருகிறது.		
	<b>மொத்தம்</b>	<b>19010.00</b>	<b>16803.89</b>			
	பிர்வாக மற்றும் இதர செலவினம்	1794.00	1108.00	முன்னேற்றத்தில் உள்ளது		
	<b>மொத்த மான்யம்</b>	<b>20804.00</b>	<b>17911.89</b>			
II	<b>கடன்</b>					
(i)	சாலைப் பணிகள்	9363.00	7122.00	700 கி.மீ	545 கி.மீ	78
(ii)	பொதுக்கட்டிடங்கள்	562.00	120.30	223	15	7
	<b>மொத்தம்</b>	<b>9925.00</b>	<b>7242.30</b>			
	<b>பெரு மொத்தம்</b>	<b>30729.00</b>	<b>25154.19</b>			

9.4 மத்திய அரசின் நிதி உதவியுடன் ராஜீவ் காந்தி

மறுவாழ்வு திட்டம் (RGRP)

26.12.2004ல் ஏற்பட்ட சுனாமியால் பாதிக்கப்பட்ட உடைமைகள் மற்றும் சமூக உள்கட்டமைப்புகளின் மறு கட்டமைப்பிற்காக மத்திய அரசின் சுனாமி மறுவாழ்வு திட்டத்தின் ஒரு அங்கமாக ராஜீவ் காந்தி மறுவாழ்வு திட்டம் ஏற்படுத்தப்பட்டது. பாதிக்கப்பட்ட சொத்துக்களை மீளக்கட்டி த்தருதல் மற்றும் அவற்றின் தரத்தை மேம்படுத்துதல் ஆகியவற்றின் வாயிலாக அவர்களின் வாழ்க்கைத் தரத்தை உயர்த்துதலை இத்திட்டம் வலியுறுத்துகிறது.

#### 9.4. செயல்படுத்தப்படும் திட்டங்கள்

அ) தன்னார்வத் தொண்டு நிறுவனங்களால் வீடுகள் கட்டப்பட்ட இடங்களில், அந்நிறுவனங்களால் செய்யாமல் விடப்பட்ட அடிப்படை வசதிகளான சிமெண்ட் கான்கிரீட் சாலைகள் அமைத்தல், தெரு விளக்குகள் அமைத்தல், கழிப்பறைகள் ஏற்படுத்துதல், நிலங்களைச் சமன் செய்தல் போன்ற பணிகள் இத்திட்டத்தின் கீழ் செயல்படுத்தப்படுகின்றன.

ஆ) தன்னார்வத் தொண்டு நிறுவனங்கள் முதலில் ஒப்புக்கொண்டு பின்னர் கட்டாமல் விலகிய வீடுகள் இத்திட்டத்தின் கீழ் தேவையான அடிப்படை வசதிகளுடன் கட்டப்படுகின்றன.

இ) கடல் உயர் அலை ஏற்றத்திலிருந்து 200 மீட்டருக்குள் அமைந்த எளிதில் பாதிப்புக்குள்ளாகும் வீடுகள் மற்றும் கடல் உயர் அலை ஏற்றத்திலிருந்து 1000 மீட்டருக்குள் அமைந்து 01.01.2006-ம் தேதியில் 10 ஆண்டுகள் பழமையான அரசால் கட்டப்பட்ட வீடுகள் ஆகியவை இத்திட்டத்தின் கீழ் மீளக் கட்டப்பட்டு தேவையான அடிப்படை வசதிகள் செய்து தரப்படுகின்றன.

#### 9.4.2 தொண்டு நிறுவனங்களால் வீடுகள் கட்டி முடிக்கப்பட்ட இடங்களில் அடிப்படை வசதிகள் செய்து கொடுத்தல்

i) 128 இடங்களில் 138 கி.மீ நீளமுள்ள சிமெண்ட் சாலைகள் அமைத்திட 40.62 கோடி ரூபாய் மதிப்பீட்டில் பணிகள் நடைபெற்று வருகின்றன. இதில் சுமார் 90 கி.மீ நீளமுள்ள சாலைப் பணிகள் 22.18 கோடி ரூபாய் செலவில் முடிக்கப்பட்டு மீதமுள்ள சாலைப் பணிகளை 2008 ஏப்ரல் மாதத்திற்குள் முடிக்க திட்டமிடப்பட்டுள்ளது.

ii) 266.31 இலட்ச ரூபாய் செலவில் நிறுவப்படவுள்ள 3019 தெரு விளக்குகளில் 2696 தெரு விளக்குகள் 251.10 இலட்ச ரூபாய் செலவில் ஏற்கனவே நிறுவப்பட்டுள்ளன.

iii) தன்னார்வத் தொண்டு நிறுவனங்களால் சுகாதார வசதியின்றி கட்டப்பட்ட 4262 வீடுகளுக்கு சுகாதார வசதிகளான கழிவு நீர்த் தொட்டிகள் கட்டுதல், உறிஞ்சு குழிகள் அமைத்தல் மற்றும் 495 தனிக் கழிப்பறைகள் கட்டுதல் ஆகியவை 4.54 கோடி ரூபாய் செலவில் செய்யப்பட்டு வருகின்றன. இவைகளில் 2,725 வீடுகளுக்கு 1.48 கோடி ரூபாய் செலவில் சுகாதார வசதிகள் தற்போது செய்து தரப்பட்டுள்ளன.

iv) நாகப்பட்டினம் மாவட்டத்தில் 9 இடங்களில் தன்னார்வத் தொண்டு நிறுவனங்களால் கட்டப்பட்ட வீடுகள் தாழ்வான நிலப்பகுதியில் அமைந்துள்ளதால், அவ்வீடுகளில் நீர் புகா வண்ணம் 2.76 கோடி ரூபாய் செலவில் மண் நிரப்பி நிலம் சமன்படுத்தும் பணி மேற்கொள்ளப்பட்டுள்ளது. இதில் 92 சதவீதம் நிலம் சமன்படுத்தும் பணி 1.92 கோடி ரூபாய் செலவில் முடிக்கப்பட்டுள்ளது.

#### 9.4.3 தன்னார்வத் தொண்டு நிறுவனங்களால் கட்டாமல் விடப்பட்ட வீடுகளை கட்டுதல் மற்றும் அடிப்படை வசதிகள் செய்து கொடுத்தல்

சில தன்னார்வத் தொண்டு நிறுவனங்கள் முதலில் சுனாமியால் பாதிக்கப்பட்ட வீடுகளைக் கட்டிக் கொடுப்பதாக ஒப்புக் கொண்டு, சுனாமி ஏற்பட்டு இரண்டாண்டுகள் கழித்து வீடுகள் கட்டிக் கொடுப்பதிலிருந்து விலகிக் கொண்டன. இப்பகுதிகளில் இத்துறை வீடுகளை கட்டிக் கொடுக்கும் பணியையும், அவைகளுக்கு அடிப்படை வசதிகளை செய்து கொடுக்கும் பணியையும் மேற்கொண்டு வருகிறது. இதற்கான கீழ்க்கண்ட வரையறைகள் பின்பற்றப்படுகின்றன:-

- I. கட்டப்பட இருக்கும் ஒவ்வொரு வீடும் 325 சதுர அடி பரப்பளவைக் கொண்டதாக இருக்கும்.
- II. இவ்வீடுகள் இயற்கை இடர்ப்பாடுகளை தாங்கக் கூடிய பல்வேறு அம்சங்களுடன் கூடிய வீடுகளாகக் கட்டப்படும்.
- III. இப்பகுதிகளுக்குத் தேவையான அடிப்படை வசதிகளான சிமெண்ட் கான்கிரீட் சாலைகள், தெரு விளக்குகள், தேவையான பொதுக் கட்டடங்கள் ஆகியவை செய்து தரப்படும்.

இதன் மூலம் திருவள்ளூர், காஞ்சிபுரம், விழுப்புரம், நாகப்பட்டினம் மற்றும் தூத்துக்குடி ஆகிய மாவட்டங்களில் 20 இடங்களில் தன்னார்வத் தொண்டு நிறுவனங்களால் கட்டாமல் விடப்பட்ட 2630 வீடுகள் கட்டப்பட்டு வருகின்றன. இவற்றின் கட்டுமானப் பணிகள் பல்வேறு நிலைகளில் உள்ளன. இவற்றில் பெரும்பான்மையான வீடுகளை ஜூலை மாதம் 2008ல் முடித்திட திட்டமிடப்பட்டுள்ளது.

10.52 கோடி ரூபாய் மதிப்பீட்டில் அடிப்படை வசதிகளான சிமெண்ட் கான்கிரீட் சாலைகள், சமுதாயக் கூடங்கள், குழந்தைகள் நல மையங்கள், மழைநீர் வடிகால் போன்ற பணிகள் மேற்கொள்ளப்பட்டு வருகின்றன. அனைத்துப் பணிகளும் முன்னேற்றத்தில் உள்ளன. இவற்றை ஜூன் மாதம் 2008-க்குள் முடித்திட திட்டமிடப்பட்டுள்ளது.

#### 9.4.4 பாதிப்புக்குள்ளாகக் கூடிய வீடுகளை மீளக் கட்டுதல்

கடல் உயர் அலை ஏற்றத்திலிருந்து 1000 மீட்டர் தொலைவிற்குள் உள்ள பகுதிகளில் எளிதில் பாதிப்புக்குள்ளாகக் கூடிய வீடுகளில் வசிக்கும் மக்களுக்கு, பல்வேறு இயற்கை இடர்ப்பாடுகளைத் தாங்கக் கூடிய வகையில் வீடுகளை மீளக் கட்டித் தருவது இத்திட்டத்தின் நோக்கமாகும். முதற்கட்டமாக, கடல் உயர் அலை ஏற்றத்திலிருந்து 200 மீட்டர் தொலைவிற்குள் அமைந்துள்ள பாதிப்புக்குள்ளாகக் கூடிய வீடுகள் மற்றும் இந்திரா குடியிருப்புத் திட்டம், சிங்காரவேலர் மீனவர் குடியிருப்புத் திட்டம் போன்றவற்றின் கீழ் கட்டப்பட்ட கடல் உயர் அலை ஏற்றத்திலிருந்து 1000 மீட்டர் தொலைவிற்குள் அமைந்துள்ள, ஆனால் 01.01.2006-ல் 10 ஆண்டுகள் பழமையான வீடுகள் இத்தி

ட்டத்தின் கீழ் எடுத்துக் கொள்ளப்பட்டுள்ளன. கடலோர மாவட்டங்களில் சுமார் 20,000 வீடுகள் இத்திட்டத்தின் கீழ் மீண்டும் கட்டப்படுகின்றன.

அனைத்து கட்டுமானப் பணிகளும் 2008-09 நிதியாண்டிற்குள் முடிக்க திட்டமிடப்பட்டுள்ளது.

கடலோர கிராம ஊராட்சிகளில் கடல் உயர் அலை ஏற்றத்திலிருந்து 1000 மீட்டர் தொலைவிற்குள்ளே உள்ள அனைத்து கடலோர பகுதிகளிலும் ஒரு வீட்டிற்கு 40,000 ரூபாய் வீதம் அடிப்படை வசதிகளான சிமெண்ட் கான்கிரீட் சாலைகள், தெரு விளக்குகள், இடுகாடு மற்றும் எரி மேடை, கிராமக் குளம், தேவையான பொதுக் கட்டிடங்கள் போன்றவைகள் அமைத்துத் தர திட்டமிடப்பட்டுள்ளது. 80 கோடி ரூபாய் மதிப்பீட்டில் மேற்கண்ட வேலைகளை மேற்கொள்ள ஒப்பந்தப்புள்ளிகள் கோரப்பட்டுள்ளன.

### 9.5 உலக வங்கி உதவியுடன் செயல்படுத்தப்படும் அவசரகால சுனாமி மறுகட்டமைப்புத் திட்டம் (ETRP)

தமிழகத்தில் சுனாமியால் பாதிக்கப்பட்ட பகுதிகளில் உள்ள மக்களின் வாழ்வாதாரங்களை மீள்பெறவும், பாதிப்படைந்த வீடுகளை மீளக் கட்டிடவும் தமிழ்நாடு அரசு உலக வங்கியின் தொழில் நுட்பம் மற்றும் நிதி உதவியுடன் அவசரகால சுனாமி மறுகட்டமைப்புத் திட்டத்தை ஏற்படுத்தியுள்ளது. தொண்டு நிறுவனங்கள் சுனாமியால் நேரடியாக பாதிக்கப்பட்ட வீடுகளை மீண்டும் கட்டித் தர தாங்களாகவே முன்வந்ததால், உலக வங்கியிடமிருந்து பெறப்படும் கடன் தொகையில் கணிசமான சேமிப்பு ஏற்பட்டது.

அரசு இத்திட்டத்தின் கீழ் கடல் உயர் அலை ஏற்றத்திலிருந்து 200 மீட்டர் முதல் 1000 மீட்டர் தொலைவிற்குள்ளே உள்ள எளிதில் பாதிக்கக்கூடியவையாக அறியப்பட்ட வீடுகளை எதிர்காலத்தில் சுனாமி போன்ற பேரிடர்களிலிருந்து பாதுகாக்கும் வகையில் மீண்டும் கட்டித் தர முடிவு செய்துள்ளது.

உலக வங்கி நிதி உதவியுடன் அவசரகால சுனாமி மறுகட்டமைப்புத் திட்டத்தின் கீழ் இத்துறை கீழ்க்கண்ட கட்டுமானப் பணிகளை மேற்கொள்ள திட்டமிட்டுள்ளது:-

- I. கடல் உயர் அலை ஏற்றத்திலிருந்து 200 மீட்டர் முதல் 1000 மீட்டர் வரையிலுள்ள கடலோரப் பகுதிகளில் உள்ள எளிதில் பாதிப்புக்குள்ளாகும் எனக் கண்டறியப்பட்ட சுமார் 22,000 வீடுகளை மீளக் கட்டித் தருதல்.
- II. அவசர காலத்தில் எளிதாக வெளியேறி தப்பித்து செல்லத் தேவையான சுமார் 150 கி.மீ. நீளமுள்ள வெளியேறும் சாலைகளை அமைத்தல். மேலும் வெளியேறும் சாலைகளில் பாதுகாப்பான பகுதியினை சென்றடைய ஏதுவாக வழிகாட்டுப் பலகைகள் அமைத்துத் தருதல்.

உலக வங்கியுடன் அரசின் வருவாய்த்துறை அலுவலர்கள் நடத்தி வரும் பேச்சுவார்த்தை முன்னேற்றமடைந்த நிலையில் உள்ளது. மேலும் இத்திட்டத்தை நடைமுறைப்படுத்துவதற்கான வழிமுறைகள் இறுதி செய்யும் நிலையில் உள்ளன.

## 10. வரவு செலவுத் திட்டம் 2008-09

2008-09 ஆம் ஆண்டு வரவு செலவுத் திட்டத்தில் ரூ.4598.81 கோடி ஒதுக்கீடு செய்யப்பட்டுள்ளது. இதில் எதிர்பார்க்கப்படும் வருவாய் செலவினம் ரூ. 3551.63 கோடி மற்றும் மூலதன செலவினம் ரூ. 1047.18 கோடி ஆகும்.

## 11. முடிவுரை

இந்த அரசு கடந்த ஓராண்டில், ஊரக வளர்ச்சி மற்றும் ஊராட்சித் துறை தொடர்பான ஊராட்சி நிர்வாகம், திட்டங்கள் செயலாக்கம் மற்றும் பணியமைப்பு போன்றவற்றில் பல்வேறு முன்னோடி நடவடிக்கைகளும், அமைப்பு ரீதியான மேம்பாடுகளும் கொண்டு வந்துள்ளது. மூன்றாவது உயர்நிலைக்குழு அரசுக்கு சமர்ப்பித்த தனது அறிக்கையில் ஊரக மற்றும் நகர்ப்புற உள்ளாட்சி அமைப்புகளுக்கு அதிகார பரவலாக்கம் மற்றும் செயல்பாடுகள் குறித்து பல்வேறு பரிந்துரைகளை செய்துள்ளது. இந்தப் பரிந்துரைகளில் பெரும்பாலானவை ஏற்கனவே நடைமுறைப்படுத்தப்பட்டுள்ளன. மூன்றாவது நிதி ஆணையத்தின் பரிந்துரையின் அடிப்படையில் இந்த அரசு ஊரக உள்ளாட்சிகளுக்கு, குறிப்பாக கிராம ஊராட்சிகளுக்கு நிதி பகிர்வு அளவினை அதிகரித்துள்ளது. தலவரி, தலமேல்வரி, முத்திரைத்தாள் மேல்வரி, கேளிக்கை வரி போன்ற ஒப்படைக்கப்பட்ட வருவாய் இனங்கள் மாநில அளவில் ஒருமுகப்படுத்தப்பட்டு எளிதாகவும், விரைவாகவும், சமச்சீரான முறையிலும் ஊரக வளர்ச்சி மற்றும் ஊராட்சி இயக்குநரால் பகிர்ந்தளிக்க வழிவகை செய்யப்பட்டுள்ளது. தமிழ்நாடு மின்வாரியத்திற்கும் ஊராட்சிகளுக்கும் இடையே நீண்டகாலமாக தீர்வு காணப்படாமல் இருந்த பல்வேறு பிரச்சனைகளுக்கு தீர்வு காணப்பட்டுள்ளது. இதன் விளைவாக தற்போது மின்இணைப்பு வாரியாக மின் அளவீட்டின்படி மின்கட்டணங்கள் ஊராட்சிகளால் நேரடியாக மின்வாரியத்திற்கு செலுத்தப்படுகிறது. மேலும் ஊராட்சிக் கணக்குகள் பராமரிப்பு முறை ஒழுங்குபடுத்தப்பட்டு நிதி இழப்புகள் குறைய வழிவகுக்கப்பட்டுள்ளது. பணிகளின் நிர்வாக அனுமதி, தொழில் நுட்ப அனுமதி, அளவீடு, மேல் அளவீடு, ஒப்பந்தப்புள்ளி கோருதல், ஒப்பந்தப்புள்ளி கோரும் அலுவலர் மற்றும் அவர்களது அதிகாரங்கள் போன்றவை முற்றிலுமாக மாற்றியமைக்கப்பட்டு அனைத்து நிலைகளிலும் துரித முடிவுகள் மேற்கொள்ள ஏதுவாக ஒப்பந்த விதிமுறைகளில் இருந்த முரண்பாடுகள் களையப்பட்டுள்ளன.

தேசிய ஊரக வேலை உறுதித் திட்டம் மற்றும் அனைத்து கிராம அண்ணா மறுமலர்ச்சித் திட்டம் ஆகிய மகத்தான திட்டங்களை செம்மையாக செயல்படுத்தியதற்காக பல்வேறு தரப்புகளிலிருந்தும் பாராட்டுகளை தமிழக அரசு பெற்றுள்ளது. இவை தவிர இந்த அரசு அனைத்து ஆரம்ப மற்றும் நடுநிலைப் பள்ளிகளையும், 2007-08 முதல் 2010-11 வரையிலான நான்கு

ஆண்டுகளில் சீரமைப்பதற்காக ரூ.300 கோடி மதிப்பீட்டில் ஊராட்சி ஒன்றிய பள்ளிகள் சீரமைப்புத் திட்டத்தை செயல்படுத்துகிறது. சுமார் 20,000 கி.மீ. நீளமுள்ள ஊரகச் சாலைகளை ஐந்தாண்டுகளில் மேம்பாடு செய்திட ரூ.2,000 கோடி நிதியை நபாண்டு வங்கியிடமிருந்து பெற இந்த அரசு திட்டமிட்டுள்ளது. 2007-08ம் ஆண்டில் ரூ.410 கோடி நிதி நபாண்டு வங்கியால் முதல் தவணையாக அனுமதிக்கப்பட்டுள்ளது. இதுபோல அடுத்துவரும் நான்கு ஆண்டுகளிலும் நிதி அனுமதிக்கப்படுமென எதிர்பார்க்கப்படுகிறது. 2007-08ம் ஆண்டில் நமக்கு நாமே திட்டமும், 2008-09ம் ஆண்டில் பெரியார் நினைவு சமத்துவபுரம் திட்டமும் மீண்டும் புத்துயிர் ஊட்டப்பட்டு செயல்பாட்டிற்கு கொண்டு வரப்பட்டுள்ளன.

மகளிர் சுய உதவிக் குழு இயக்கத்தை நெறிப்படுத்தி வலுப்படுத்த பல்வேறு புதுமையான, ஒருமுகப்படுத்தப்பட்ட முயற்சிகள் அரசால் மேற்கொள்ளப்பட்டுள்ளன. நகர்ப்புற மகளிர் சுய உதவிக் குழுக்களுக்கு சுழல் நிதி வழங்குதல், ஊராட்சி அளவிலான மகளிர் கூட்டமைப்புகளுக்கு ஆதார நிதி, சிறந்த மகளிர் குழுக்கள் மற்றும் கூட்டமைப்புகளுக்கு மணிமேகலை விருதுகள், குழுக்களுக்கு இடையே கலைப்போட்டிகள் நடத்துதல் போன்ற செயல்பாடுகளால் மகளிர் குழுக்கள் மற்றும் கூட்டமைப்புகள் புத்துயிர் பெற்றுள்ளன. வேலைவாய்ப்பற்ற இளைஞர்களுக்கான தொழில் பயிற்சித் திட்டம் இளைஞர்கள் மற்றும் தொழில் துறை நிறுவனங்களிடமிருந்து நல்ல வரவேற்பை பெற்றுள்ளது. உலக வங்கி நிதி உதவியுடன் செயல்படுத்தப்பட்டுவரும் வாழ்ந்து காட்டுவோம் திட்டம் சிறப்பான முன்னேற்றம் கண்டு வருவதுடன் உலக வங்கியாலும் பாராட்டப்பட்டுள்ளது.

ஆசிய வளர்ச்சி வங்கி நிதி உதவியுடன் செயல்படுத்தப்பட்டு வரும் சுனாமி அவசரகால உதவித் திட்டப்பணிகளில் பெரிய அளவிலான சமுதாய உள்கட்டமைப்பு திட்டப் பணிகள் தவிர இதர திட்டப் பணிகள் நிறைவு பெற்றுள்ளன. கடலோர வட்டாரங்களில் 32,547 சுய உதவிக் குழுக்கள் சுழல் நிதி பெற்றுள்ளன. 2,467 சுய உதவிக் குழுக்கள் பொருளாதார கடனுதவி பெற்றுள்ளன. 34,640 உடல் ஊனமுற்றோர் வாழ்வாதார நிதி மான்யமாக தலா ரூ.10,000 பெற்றுள்ளனர். ஏறத்தாழ 5,000 மீனவர்களுக்கு நடைமுதல் மான்யம் வழங்கப்பட்டுள்ளதோடு கடல் பாதுகாப்பு பயிற்சியும் சுனாமி அவசர கால உதவித் திட்டத்தின்கீழ் அளிக்கப்பட்டுள்ளது. ரூ.562 கோடி மதிப்பீட்டில் ஏறத்தாழ 22,500 புதிய கான்கிரீட் வீடுகளும் ரூ.140 கோடி மதிப்பீட்டில் அடிப்படை வசதிகளும் மாநிலத்தின் அனைத்து கடலோரப் பகுதிகளிலும் ஏற்படுத்தப்பட்டு வருகிறது. இதன்மூலம் தமிழகத்தின் கடற்கரைப் பகுதிகளின் ஒட்டு மொத்த தோற்றம் முற்றிலுமாக மாறி வருகின்றது.

பணியமைப்பில் எடுக்கப்பட்டுள்ள பல்வேறு புதிய நடவடிக்கைகளில் ஊரக வளர்ச்சி மற்றும் ஊராட்சி இயக்கக கட்டுப்பாட்டில் உள்ள தொழில்நுட்ப பிரிவை மறுசீரமைப்பு செய்து, அதிக எண்ணிக்கையில் உதவி செயற் பொறியாளர்கள், உதவிப் பொறியாளர்கள் மற்றும் பணி மேற்பார்வையாளர்கள் பணியிடங்கள் தோற்றுவிக்கப்பட்டது குறிப்பிடத்தக்கதாகும். இது பல்வேறு திட்டங்களின் செயலாக்கத்தை விரைவுபடுத்த வழி வகுத்துள்ளது.

சுமார் 1,20,000 உள்ளாட்சிப் பிரதிநிதிகளையும், 70,000க்கும் மேலான பணியாளர்களையும், ஆண்டுக்கு ரூ.6,000 கோடி அளவில் (முத்திய அரசால் நிதி அளிக்கப்படும் திட்டங்கள் மற்றும் அயல் நிதி நிறுவனங்களிடமிருந்து நிதி பெறும் திட்டங்களை உள்ளடக்கி) நிதி ஒதுக்கீடு மற்றும் 3.60 கோடி ஊரக மக்களின் வாழ்வுடன் நெருங்கிய தொடர்புடைய ஊரக வளர்ச்சி மற்றும் ஊராட்சித் துறையை நிர்வகிப்பது என்பது மிகப்பெரிய சவாலாக இருந்தாலும், மிகுந்த மனநிறைவு அளிப்பதாகும். கடந்த இரண்டு ஆண்டுகளில் பெருமளவில் பணிகள் முடிக்கப்பட்டு இருந்தாலும், ஊரக வளர்ச்சி மற்றும் வறுமை ஒழிப்புப் பணிகளை இடைவிடாது தொடர்ந்து மேற்கொள்ள வேண்டும் என்பதை நாங்கள் அறிவோம். மாண்புமிகு தமிழக முதல்வர் அவர்களின் ஊக்கமூட்டும் தலைமையில் ஊரகப் பகுதிகளில் நகர்புற வசதிகளை உருவாக்கி, ஏழை எளிய மக்களின் வாழ்வை ஒளிமயமாக்க நமது முயற்சிகளை தொடர்ந்து மேற்கொள்ளுவோம்.

**மு.க. ஸ்டாலின்**  
**ஊரக வளர்ச்சி மற்றும்**  
**உள்ளாட்சித் துறை அமைச்சர்**